
பேசுபொருள்‌ 


"கோடிக்கணக்கான பிரச்னைகளாலும்‌ மலிந்து விட்ட அதர்மத்தாலும்‌ 
என்றைக்கோ இந்த உலகம்‌ கடல்கொண்டு போகப்பட்டிருக்கவேண்டும்‌. இழுத்துப்‌ 
பிடித்து நிறுத்திவைத்திருப்பது கடவுள்‌ இல்லை; பெண்கள்தான்‌." 


யாரோ ஒரு கலண்டர்‌ அறிஞர்‌ சொல்வியிருந்தார்‌. என்னென்ன காரணங்களால்‌ 
அவர்‌ இந்த முடிவுக்கு வந்தார்‌ என்று அறியமுடியவில்லை. ஆனால்‌ இந்த ஒரு வரி 
மட்டும்‌ என்‌ நினைவில்‌ நிலைத்துவிட்டது. 


சரித்திரத்தின்‌ பக்கங்களைப்‌ புரட்டினால்‌ எத்தனை திறமையாக, எத்தனை 
அமைதியாக, எத்தனை சாதுர்யமாகப்‌ பெண்கள்‌ நடந்துகொண்டிருக்கிறார்கள்‌, 
ஆண்களால்‌ முடியாத எத்தனையோ விஷயங்களைச்‌ சாதித்திருக்கிறார்கள்‌ 
என்று வியப்பு ஏற்படூவது நிச்சயம்‌. 


அரசியல்‌, கலை, இலக்கியம்‌, சட்டம்‌, ராணுவம்‌, விஞ்ஞானம்‌, விளையாட்டு, 
சமையம்‌ முதல்‌ சமையல்‌ வரை எல்லாம்‌, எல்லாமே ஆண்களின்‌ ஏகபோக 
ராஜாங்கங்களாக இருந்த உலகம்‌ இது. பெண்‌ படைக்கப்பட்டதே வம்ச 
விருத்திக்குத்தான்‌ என்பது மாதிரி தான்‌ உலகம்‌ தோன்றிய நாளாக, ரொம்ப 
காலத்துக்கு கருதப்பட்டு வந்திருக்கிறது. 


அத சமயம்‌ உலகில்‌ தோன்றிய ஒரு பெண்மணி தான்‌ முதல்‌ 
பகுத்தறிவுவாதியாகவும்‌ இருந்திருக்கிறாள்‌. ஆண்‌ இல்லை! 


சந்தேகமாக இருக்கிறதா? உள்ளே விரிவாகப்‌ பார்க்கலாம்‌. 


தாம்‌ வாழ்ந்த காலத்தில்‌ தாம்‌ சம்பந்தப்பட்ட துறையில்‌ நிகரற்ற சாதனை படைத்த 
பெண்களை இந்தப்‌ புத்தகத்தில்‌ சந்திக்கப்‌ போகிறீர்கள்‌. அத்தனை பேருமே 
சந்தேகத்துக்கு இடமில்லாத சாதனையாளர்கள்‌. ஆயிரம்‌ எதிர்ப்புகளையும்‌ 
அவமானங்களையும்‌ சோதனைகளையும்‌ தாண்டிக்கடந்து வெற்றிக்கொடி 
கட்டியவர்கள்‌. 


ஒரு வரியில்‌ சொல்வதென்றால்‌ - 


இவர்களைத்‌ தவிர்த்துவிட்டு மனித குலத்தின்‌ எந்த ஒரு வெற்றியும்‌ 
சாத்தியமாகியிருக்க வாய்ப்பே இல்லை. 


இது தொடராக தினகரன்‌ நாளிதழில்‌ வெளிவந்தது. பிறகு 24 கேரட்‌ என்ற 
தலைப்பில்‌ புத்தகமாக வந்தது. தினகரனுக்கும்‌ கிழக்கு பதிப்பகத்துக்கும்‌ நன்றி. 


பொருளடக்கம்‌ 
1. ஏவாள்‌ 
2. ஆண்டாள்‌ 
3. மர்வின்‌ மன்ரோ 
4. அன்னா தாஸ்தயேவ்ஸ்கி 
5. இந்திராகாந்தி 
6. நதீன்‌ கோர்டிமர்‌ 
7. மார்டினா நவ்ரத்திலோவா 
8. ஐஸ்வர்யா ராய்‌ 
9. க்ளியோபாட்ரா 
10. பேனசிர்‌ புட்டோ 
11. இசபெல்‌ அலண்டே 
12. ஹிலாரி க்ளிண்டன்‌ 
13. சோனியா காந்தி 
14. ரீ அன்னை 
15. சாரதாதேவி 
16. மடோனா 
17. ஜோன்‌ ஆஃப்‌ ஆர்க்‌ 
18. டயானா 
19. அயன்ராண்ட்‌ 
20. அருந்ததி ராய்‌ 
21. கல்பனா சாவ்லா 
22. சரோஜினி நாயுடு 
23. அமிர்தானந்தமயி 


24. அன்னை தெரஸா 


1. ஏவாள்‌ 


ஆதாமையும்‌ ஏவாளையும்‌ நினைத்தவுடனே பொதுவாக எல்லாருக்கும்‌ இயேசுநாதர்‌ 
ஞாபகமும்‌ கிருத்தவ மதத்தின்‌ ஞாபகமும்‌ வந்துவிடும்‌. ஆனால்‌ இயேசு 
நாதருக்கெல்லாம்‌ பல ஆயிரம்‌ வருஷங்கள்‌ மூத்தது இந்த ஜோடி. 
மதங்கெல்லாம்‌ தோன்றுவதற்கு முன்னதாக, மனித குலத்தின்‌ முதல்‌ 
பிரதிநிதிகளாக உதித்தவர்கள்‌ இவர்கள்‌. 


ஆதாம்‌, ஏவாள்‌ குறித்து நமக்கு இன்றைக்குக்‌ கிடைக்கிற வரலாற்றுப்‌ பிரதிகளின்‌ 
தோற்றம்‌ அநேகமாக கி.மு. மூன்று அல்லது ஏழாம்‌ நூற்றாண்டைச்‌ சேர்ந்தவையாக 
இருக்கலாம்‌ என்று சிலபேர்‌ சொல்கிறார்கள்‌. ஆதாம்‌ ஏவாள்‌ கதைகள்‌ ஆறு 
மொழிகளில்‌ அப்போது இருந்திருக்கிறது. க்ரீக்‌, லத்தீன்‌, ஆர்மீனியன்‌, ஜார்ஜியன்‌, 
ஸ்லாவோனிக்‌, காப்டிக்‌ என்பவை அந்த மொழிகள்‌. 


இந்த ஆறிலேயே கூட எந்த மொழியில்‌ எழுதப்பட்ட வரலாறு முதன்மையானது 
என்பதில்‌ குழப்பங்கள்‌ இருக்கின்றன. மெஜாரிடி ஆராய்ச்சியாளர்களின்‌ 
கருத்துப்படி பார்த்தால்‌ கிரேக்க மொழியில்‌ தான்‌ முதல்‌ முதலில்‌ ஆதாம்‌, ஏவாள்‌ 
குறித்த கதை எழுதப்பட்டிருக்கவேண்டும்‌. 


வரலாறு எழுதப்பட்ட காலம்‌, எழுதப்பட்ட மொழி விஷயத்திலேயய இத்தனை 
குழப்பங்கள்‌ இருக்கும்போது அந்த ஜோடி எந்தக்‌ காலத்தில்‌ வாழ்ந்திருக்கும்‌ என்று 
கண்டுபிடிப்பது அத்தனை சுலபமில்லை அல்லவா? 

ஆனால்‌ மனித குலம்‌ என்று உலகில்‌ உருவாகத்தொடங்கியபோது இறைவன்‌ 
படைத்த முதல்‌ ஜோடி இவர்கள்தான்‌ என்று அனைத்து மேற்கத்திய மதங்களும்‌ 
தவறாமல்‌ சொல்கின்றன. (இஸ்லாம்‌, ஏவாளை ஹவ்வா என்கிற பெயரில்‌ 
அழைக்கிறது. யூதர்களின்‌ மதமும்‌ அப்படியே அழைக்கிறது.] 


ஏவாள்‌ பிறந்த காலத்தில்‌ (அல்லது பிறப்பிக்கப்பட்ட காலத்தில்‌!] உலகில்‌ 6வறு 
மனித வாசனை கிடையாது. அவள்‌ பிறப்பதற்குக்‌ கொஞ்சம்‌ முன்னால்‌ 
பிறந்திருந்த ஆதம்‌ ஒருவன்‌ தான்‌ மானுடப்பிறவி. 


பூமியையும்‌ ஆகாயத்தையும்‌ படைத்து, நீரையும்‌ நிலத்தையும்‌ பிரித்து, 
மீன்களையும்‌ பறவைகளையும்‌ பிற மிருகங்களையும்‌ படைத்து, புல்‌ பூண்டுகள்‌, 
செடி கொடிகளை உண்டாக்கி, ஏழு நாட்களுக்குப்‌ பிறகுதான்‌ மனிதன்‌ 
ஒருவனைப்‌ படைக்கலாம்‌ என்று இறைவன்‌ தீர்மானிப்பதாக பைபிளின்‌ பழைய 
ஏற்பாடு சொல்கிறது. 


தான்‌ படைத்த பூமியிலிருந்து மண்ணை எடுத்து ஒரு பொம்மை மாதிரி தான்‌ 
முதலில்‌ மனிதனைச்‌ 'செய்கிருக்கிறார்‌' கடவுள்‌. பிறகு அந்த உருவத்துக்கு 
எலும்புகளும்‌ சதையும்‌ கொடுத்து மனிதத்‌ தேகத்தைத்‌ தன்‌ சாயலில்‌ 
கொண்டுவந்தார்‌ என்கின்றன மேற்கத்திய மதங்கள்‌. 


ஒருமாதிரி உருவம்‌ வந்துவிட்டதும்‌ அந்தத்‌ தேகத்தின்‌ நாசியில்‌ ஜீவ சுவாசத்தை 
ஊதி அவனுக்கு உயிர்‌ உண்டாக்கியபிறகு அவனுக்கு ஆதாம்‌ என்று பெயரிட்டார்‌ 
ஆண்டவன்‌. உலகில்‌ தோன்றிய முதல்‌ மனிதன்‌ அவன்‌ தான்‌. 


ஆதாமைப்‌ படைத்து உலவ விட்டபிறகு, அவன்‌ என்ன செய்கிறான்‌ என்று பார்க்க 
ஆரம்பித்தார்‌ இறைவன்‌. ஆனால்‌ ஆதாமுக்குப்‌ பொழுது போகவில்லை. 
பறவைகளும்‌ விலங்கினங்களும்‌ அவனுக்குச்‌ சரியான கம்பெனியாக இல்லை 
என்பதைக்‌ கண்டபின்புதான்‌ இன்னொரு மானிடப்‌ பிறவியைப்‌ படைக்கும்‌ 
யோசனையே கடவுளூக்கு வந்திருக்கிறது. 


என்ன செய்யலாம்‌? 


ஆதாமுக்கு ஆழ்ந்த உறக்கத்தை வரவழைத்து, அவன்‌ தூங்கியதும்‌, அவனது 
விலா எலும்பை எடுத்து அதை வைத்து ஒரு பெண்ணைச்‌ சமைத்தார்‌. 


உலகில்‌ தோன்றிய முதல்‌ மனிதனின்‌ எலும்பின்‌ எலும்பாகவும்‌ அவனது சதையின்‌ 
சதையாகவும்‌ படைக்கப்பட்ட அந்தப்‌ பெண்ணுக்கு ஆதாம்‌, ஏவாள்‌ என்று 
பெயரிட்டான்‌. 


காலம்‌ கணக்கிடமுடியாத புராணத்‌ தகவல்களை ஓப்டி ஒரு விஷயத்தை 
ஆராயும்போது நிறையக்‌ குழப்பங்கள்‌ வரவே செய்யும்‌. 


உதாரணமாக, ஆதாமை இறைவன்‌ படைக்கும்போது சிறு குழந்தையாகப்‌ 


படைத்தாரா, வளர்ந்த மனிதனாகவே நேரடியாகப்‌ படைத்துவிட்டாரா என்பது ஒரு 
சந்தேகம்‌. சிறு குழந்தையாகப்‌ படைத்திருந்தால்‌, அந்தக்‌ குழந்தை எப்படி அடுத்தக்‌ 
குழந்தைக்குப்‌ பேரிடும்‌? மற்ற ஊர்வன, பறப்பன, நடப்பனவற்றுக்கும்‌ பெயர்‌ 
வைக்கும்‌ என்றெல்லாம்‌ சந்தேகம்‌ வரும்‌. தொட்டூுத்தொட்டு இன்னும்‌ நூறு 
சந்தேகங்கள்‌ வந்துகொண்டேதான்‌ இருக்கும்‌. 


அதிகம்‌ சிரமப்படாமல்‌ அவர்களை வளர்ந்த ஜோடிகளாகவே நினைத்துக்கொண்டு 
கதையைப்‌ பார்க்கலாம்‌! இதற்கு ஒரு சமாதானம்‌ வேண்டுமென்றால்‌, ஆதாம்‌ - 
ஏவாள்‌ குறித்த ஓவியங்கள்‌ அத்தனையுமே அவர்களை வாலிப வயதுகளில்‌ தான்‌ 
காட்டுகின்றன என்பதை வேண்டுமானால்‌ வைத்துக்கொள்ளலாம்‌! 
உலகப்புகழ்பெற்ற ஓவிய மேதையான மைக்கல்‌ ஏஞ்சலோவின்‌ ஓவியங்களில்‌ கூட 
ஆதாமும்‌ ஏவாளும்‌ வாவிப வயதில்‌ தான்‌ காட்சியளிக்கிறார்கள்‌! 


ஆச்சா? ஆக, ஏவாள்தான்‌ உலகில்‌ தோன்றிய முதல்‌ பெண்‌. ஓடித்திரிய 
உலகமெலாம்‌ அவளுக்குத்‌ திறந்திருந்தது. கூடிக்களிக்க ஒரு ஆண்மகன்‌ 
அவளுக்கு இருந்தான்‌. இருவருமே இறைவனின்‌ நேரடி மேற்பார்வையில்‌ தம்‌ புதிய 
வாழ்க்கையை ஆரம்பித்திருந்த சமயம்‌ அல்லவா? 6மலும்‌ அவர்களின்‌ 
சந்தோஷத்துக்காகவே ஈடன்‌ தோட்டத்தையும்‌ இறைவன்‌ உண்டாக்கி வைத்து 
அத்தோட்டத்தை ஒரு சோலையாக வளப்படுத்தியிருந்தார்‌. கனிதரும்‌ மரங்கள்‌. 
நிழல்தரும்‌ தருக்கள்‌. பூக்கள்‌ சிரிக்கும்‌ செடிகள்‌. காலுக்கு உறுத்தாத புற்கள்‌. 
பாயும்‌ நதிகள்‌. பாடும்‌ பறவைகள்‌. மேலே வானம்‌. கீழே பூமி. 


இறைவன்‌ அவர்களை முழுச்சுதந்தரத்துடன்‌ தான்‌ உலவவிட்டிருந்தார்‌. ஒரே ஒரு 
கண்டிஷன்‌ தான்‌ அவர்களுக்கு இருந்தது. 

தோட்டத்தில்‌ உள்ள நன்மை தீமை அறியும்‌ மரத்தின்‌ கனியை மட்டும்‌ சாப்பிட 
வேண்டாம்‌ என்பதே அது. 

கதைகளை, கதையாகவும்‌ பார்க்கலாம்‌. உள்ளர்த்தம்‌ பொதிந்த தத்துவப்‌ 
பொக்கிஷங்களாகவும்‌ பார்க்கலாம்‌. நன்மை தீமை அறியும்‌ கனி என்பதென்ன? 
சிந்தனை தான்‌. அல்லவா? 


எதையும்‌ சிந்திக்கத்‌ தொடங்கினால்‌ தான்‌ நல்லது கெட்டது புரியும்‌. நீதி, அநீதி 


விளங்கும்‌. நியாயம்‌, அநியாயம்‌ எதுவென்று புரியும்‌. உண்மைக்கும்‌ உண்மை 
அல்லாததற்குமான வித்தியாசம்‌ தெரியும்‌. சுருக்கமாகச்‌ சொல்வதென்றால்‌ 
ஆறாவது அறிவின்‌ பணியே பகுத்து உணர்வதுதான்‌. இல்லையா? 


பகுத்து உணர்வதால்‌ உண்மைகள்‌ புரியும்‌ அதே சமயம்‌ துன்பங்களையும்‌ 
துயரங்களையும்‌ சேர்த்து சந்திக்கவேண்டிவரும்‌ என்பதும்‌ இருக்கிறது. 
வாழ்க்கையின்‌ வவிகளையும்‌ வேதனைகளையும்‌ சந்திக்கவேண்டிவரும்‌. 
எதிர்த்து போராடவேண்டிவரும்‌. வாழ்நாள்‌ முழுவதும்‌ தொடரும்‌ போராட்டம்‌ அது! 


தான்‌ படைத்த அந்த முதல்‌ தலைமுறைக்‌ குழந்தைகளுக்கு எதற்கு அந்தக்‌ 
கஷ்டமெல்லாம்‌? சும்மா ஜாலியாக இருக்கட்டுமே என்று நினைத்துத்தான்‌ 'நீங்கள்‌ 
நன்மை தீமை அறியும்‌ கனியை மட்டும்‌ புசிக்காதிருப்பீர்களாக' என்று 
சொல்லியிருந்தார்‌ கர்த்தர்‌. 


வாழ்நாள்‌ முழுவதும்‌ ஒரு குழந்தையின்‌ மனத்துடனேயே சந்தோஷம்‌ குலையாமல்‌ 
வாழ்ந்து தீர்ப்ப தற்கான லைஸன்ஸ்‌! அற்புதம்‌ தான்‌ அது. கிடைக்கவே முடியாத 
பெரிய பொக்கிஷம்‌ தான்‌. அப்படி மட்டும்‌ கஷ்டமே இல்லாமல்‌ வாழ முடியுமானால்‌ 
நமக்கெல்லாம்‌ கூட எத்தனையோ சுகமாகத்தான்‌ இருக்கும்‌. ஆனால்‌ இப்போது 
ஏங்கி என்ன பிரயோஜனம்‌? உலகின்‌ முதல்‌ தாயான ஏவாளுக்கு அறிவில்‌ நாட்டம்‌ 
இருந்திருக்கிறது. எதையும்‌ பகுத்து அறிதல்‌ என்கிற வேட்கை அது! மனித 
குலத்தின்‌ ஆதார குணமான தேடல்வேட்கை அவளிடமிருந்து தான்‌ முதல்‌ 
முதலில்‌ தோன்றியது. 


இறைவன்‌ கட்டளையை ஆதாம்‌ மீறவில்லை முதவில்‌. அவனுக்கு அந்தக்‌ 
கனியைச்‌ சுவைக்கத்‌ தயக்கம்‌ தான்‌. அந்தப்‌ பக்கமே போகாமல்‌ தான்‌ இருந்தான்‌. 


ஆனால்‌ துணிந்து போய்‌ தான்‌ பறித்து உண்டதோடல்லாமல்‌ தன்‌ வாழ்க்கைத்‌ 
துணையின்‌ அறிவுக்கண்ணையும்‌ திறந்தவள்‌ ஏவாள்‌. 


பைபிளின்‌ பழைய ஏற்பாட்டில்‌, ஒரு சர்ப்பம்‌ தான்‌ ஏவாளை அந்தக்‌ கனியைப்‌ 
புசிக்கத்‌ தூண்டியதாக வருகிறது. சர்ப்பம்‌ என்பது விழிப்பு நிலையின்‌ குறியீடு 
என்பது மிகச்‌ சுலபமாகப்‌ புரியக்கூடிய ஒரு உருவகம்‌. அதாவது புத்தியின்‌ விழிப்பு 
நிலை. அறிவுக்கண்‌ திறக்கிற விஹயம்‌. 


இந்த மாதிரி தத்துவபூர்வமான சங்கதிகளை, வாழ்வியல்‌ அற்புதங்களைப்‌ 
பூடகமாகக்‌ கதைகளுக்குள்ளே பொதித்துவைத்து வழங்குவது உலகெங்கும்‌ 
காலகாலமாக இருந்துவரும்‌ ஒரு வழக்கம்‌. கதையாகப்‌ படித்துவிட்டு ரசிப்பதோடு 
நிறுத்திக்கொண்டால்‌ அது கதை; வாழ்க்கையுடன்‌ சம்பந்தப்படுத்தி யோசித்தால்‌ 
அது வாழ்க்கை. அவ்வளவுதான்‌ வித்தியாசம்‌. 


அந்த வகையில்‌ உலகில்‌ முதல்முதவில்‌ பகுத்தறிவுப்பாதையைத்‌ 
திறந்துவைத்தது ஏவாள்‌ தான்‌ என்று தைரியமாகச்‌ சொல்லலாம்‌. ஆடையற்று 
உலவிக்கொண்டிருந்த ஜோடி அதற்குப்‌ பிறகு அத்தி இலைகளால்‌ 
தம்மைமறைத்துக்கொண்டு உலவ ஆரம்பித்ததும்‌ இறைவன்‌ 
கோபித்துக்கொண்டதன்‌ பிற்பாடு அவர்களுக்குத்‌ தோலால்‌ ஆன ஆடைகளை 
உண்டாக்கித்தந்ததாகவும்‌ வளருகிறது கதை. 


தான்‌ படைத்த மானிடப்பெண்‌ இப்படி சுயமாக யோசித்துத்‌ தன்‌ பாதையைத்‌ தானே 
வகுத்துக்கொள்ள விரும்புகிறாளே என்று இறைவனுக்கு ஆச்சர்யமாகத்தான்‌ 
இருந்திருக்கவேண்டும்‌. அதே சமயம்‌, ஐயோ இவர்கள்‌ எத்தனை 
கஷ்டப்படப்போகிறார்களோ என்கிற கவலையும்‌ சேர்ந்ததால்‌ தான்‌, அவர்கள்‌ அந்தக்‌ 
கனியைச்‌ சுவைத்ததை முன்னிட்டுக்‌ கொஞ்சம்‌ கோபித்துக்கொண்டார்‌. 


அந்தக்‌ கோபத்தின்‌ விளைவாகத்தான்‌ பெண்களுக்கு கர்ப்ப காலத்தில்‌ பிரசவ 
வலி எடுக்கும்‌ என்றும்‌ அவஸ்தைப்பட்டுத்தான்‌ பிள்ளை பெறுவாள்‌ என்றும்‌ 
சபித்தார்‌. ஒருவேளை ஏவாள்‌ அந்தக்‌ கனியைப்‌ புசிக்காதிருந்தால்‌ இன்று 
பெண்கள்‌ ஒரு வலியுமில்லாமல்‌ பிள்ளை பெற்றுக்கொண்டிருந்திருக்கலாம்‌. 
ஆனால்‌ இப்படியொரு தொடர்‌ எழுதுகிற அளவுக்கு சாதனையாளர்களாக 
உருவாகியிருக்கமுடியாது! 


அது நிற்க. கடவுளின்‌ சாபத்தைப்‌ பொறுமையுடன்‌ ஏற்றுக்கொண்டபின்னும்‌ அவர்‌ 
மீதான தன்‌ பக்தியையும்‌ விசுவாசத்தையும்‌ மாற்றிக்கொள்ளவேயில்லை ஏவாள்‌. 
தனக்குச்‌ சரி என்று தோன்றியதைச்‌ செய்கிற துணிச்சலும்‌ அது தவறு என்று 
கடவுளே சொன்னாலும்‌ ஏற்றுக்கொண்டு பொறுமையுடன்‌ தண்டனையை 
அனுபவிக்கிற பொறுமையும்‌ கொண்டவளாக இருந்திருக்கிறாள்‌ அவள்‌. 


தனது முதல்‌ மகனான காயீனை மிகுந்த சிரமப்பட்டேதான்‌ அவள்‌ 


பெற்றிருக்கவேண்டும்‌. ஆனாலும்‌ பக்கி மாறாமல்‌ 'கர்த்தரால்‌ ஒரு மகனைப்‌ 
பெற்றேன்‌' என்று தான்‌ சொன்னாள்‌. 


அடூத்து பெற்ற மகனுக்கு ஆபேல்‌ என்று பெயரிட்டு இருவரையும்‌ ஒழுங்காக வளர்க்க 
ஆரம்பித்தாள்‌. 

நல்லது கெட்டது அறிந்தவளான ஏவாளுக்குப்‌ பிரசவம்‌ கூட அத்தனை வவி 
தந்திருக்காது. அவளது மகன்கள்‌ இருவருக்கும்‌ இடையே ஏற்பட்ட 
பகையுணர்ச்சிதான்‌ மிகுந்த வேதனையளித்திருக்கவேண்டும்‌. 


உலகில்‌ சகோதர பாசம்‌ என்கிற உணர்ச்சி எப்போது தோன்றியதோ. ஆனால்‌ 
சகோதரம்‌ பகை என்பது ஏவாளின்‌ மக்களிடம்தான்‌ முதல்முதலில்‌ தோன்றியது. 


காயீன்‌ ஒரு விவசாயியாகவும்‌ ஆபேல்‌ ஒரு ஆடு மேய்ப்பவனாகவும்‌ தம்‌ 
வாழ்க்கையை ஆரம்பித்திருந்தபோது இருவருக்குமிடையே என்ன காரணத்தாலோ 
ஒத்துவராமல்‌ போய்விட்டது. 


ஆதாம்‌ தன்‌ மனைவி சொற்படி அந்தக்‌ கனியைப்‌ புசித்ததால்‌ இறைவன்‌ சபித்தது 
நினைவிருக்கிறதல்லவா? அந்த சாபத்தின்‌ ஒரு பகுதி 'உன்‌ நிமித்தம்‌ பூமி 
சபிக்கப்பட்டிருக்கும்‌...அது உனக்கு முள்ளும்‌ குருக்கும்‌ முளைப்பிக்கும்‌... நீ 
உயிரோடிருக்கும்‌ நாளெல்லாம்‌ வருத்தத்தோடே அதன்‌ பலன்களைப்‌ புசிப்பாய்‌' 
என்பது. 


அந்த சாபத்தின்‌ விளைவாக விவசாயி காயீனின்‌ நிலம்‌, சரியாகப்‌ பலன்‌ தராமல்‌ 
அவனை ஏமாற்றிவிட்டதோ என்னவோ? ஆனால்‌ ஆடு மேய்க்கிற தம்பியிடம்‌ மட்டும்‌ 
கொழுகொழுவென்று எத்தனை ஆடுகள்‌ இருக்கின்றன! எத்தனை 
செல்வந்தனாக அவன்‌ இருக்கிறான்‌! என்று அவன்‌ பொறாமை கொண்டிருக்கலாம்‌. 
அந்தப்‌ பொறாமைதான்‌ அவனைக்‌ கொல்லும்‌ அளவுக்குக்‌ காயீனைத்‌ 
தூண்டிவிட்டது. 


ஒரு நாள்‌ நைச்சியமாகப்‌ பேசி ஆபேலை வயல்வெளிக்கு அழைத்துச்‌ சென்று அங்கே 
அவனைக்‌ கொன்றுவிட்டான்‌ காயீன்‌. 


விசித்திரம்‌ என்னவென்றால்‌, தன்‌ ஒரு மகன்‌ கொலைகாரனாகவும்‌ இன்னொரு 


மகன்‌ கொலையுண்டவனாகவும்‌ இருந்ததைக்கண்டூ ஏவாள்‌ என்கிற தாய்‌ எப்படிக்‌ 
கதறியிருப்பாள்‌ என்பது குறித்து இன்றைக்கு ஒரு கதையும்‌ நமக்குக்‌ 
கிடைப்பதில்லை. மானுட சமூகத்தின்‌ முதல்‌ தாயின்‌ முதல்‌ கதறல்‌ ஏன்‌ 
பதிவாகாமலேயே போய்விட்டது என்பது புரியாத புதிர்தான்‌. 


ஆனால்‌ கொலை செய்த காயீனைக்‌ கடவுள்‌ கண்டிக்கிறார்‌. தண்டிக்கவும்‌ 
செய்கிறவிதமாகத்‌ தனது கட்டுப்பாட்டுப்‌ பிரதேசத்திலிருந்து அவனைத்‌ துரத்தி, 
'இனி நீ புவியெங்கும்‌ நிலையற்று அலைகிறவனாயிருப்பாய்‌' என்று 
சொல்விவிடுகிறார்‌. 


ஆகவே கொலையாளியான ஏவாளின்‌ மகன்‌ ஒரு தேசந்திரியாகவும்‌ ஆகி, வீட்டை, 
உறவைத்‌ துறந்து ஏதேனுக்குக்‌ கிழக்கே நோத்‌ என்கிற நாட்டை நோக்கிப்‌ 
போய்விட்டான்‌. 


இரண்டு மகன்களைப்‌ பெற்ற ஏவாள்‌, இருவருமே உடனில்லாமலிருக்கிற 
நிலைக்குத்‌ தள்ளப்பட்டது சோகம்‌ தான்‌. அவளது சோகத்துக்கு யார்‌ ஆறுதல்‌ 
சொல்வியிருப்பார்கள்‌? ஆ தாமா? இறைவனா? இருவரைத்‌ தவிர அப்போது வேறு 
யாரும்‌ அங்கே கிடையாதே! 


தனிமையின்‌ கடும்‌ கொடுமையை மிகவும்‌ அனுபவித்தாள்‌ ஏவாள்‌. 


ஆதாமுக்கு நூற்று முப்பது வயதானபோதுதான்‌ ஏவாள்‌ அடூத்த முறை கருவுற்று 
சத்‌ என்கிற மூன்றாவது மகனைப்‌ பெற்றாள்‌. ஏவாளுக்கும்‌ அதே வயதுதான்‌ 
இருக்கவேண்டும்‌. அதற்குப்‌ பிறகும்‌ பல நூறு ஆண்டுகள்‌ உயிரோடிருந்து நிறைய 
மகன்களையும்‌ மகள்களையும்‌ அந்த ஜோடி பெற்றிருக்கிறது. (ஆதாம்‌ 930 
வருடங்கள்‌ உயிரோடிருந்ததாகச்‌ சொல்லும்‌ பழைய ஏற்பாடு, ஏவாளின்‌ வயதை 
மட்டும்‌ ஏனோ சொல்வதில்லை!) 


ஏவாள்‌ படைக்கப்பட்டதன்‌ காரணமே பூவுலகில்‌ மனித குலத்தைப்‌ 
பெருக்குவதுதான்‌. ஆனால்‌ வெறும்‌ குழந்தை பிறப்பிக்கும்‌ இயந்திரமாக அல்லாமல்‌ 
மானுட குலத்தின்‌ அறிவுக்கண்ணைத்‌ திறந்துவைத்த மாபெரும்‌ நற்செயலையும்‌ 
செய்தவள்‌ ஏவாள்‌. கடவுளே சம்மதிக்காவிட்டாலும்‌ பகுத்தறிவு மனிதனுக்கு 
அவசியம்‌ என்று கருதிய முதல்‌ மானிடப்பிறவி அவள்‌. 


இந்த ஒரு காரணத்துக்காக மறக்கப்படவே கூடாத பெண்மணியும்‌ ஆவாள்‌. 


2. ஆண்டாள்‌ 


தமிழ்நாட்டின்‌ முதல்‌ தொட்டில்‌ குழந்தை யார்‌ தெரியுமா உங்களுக்கு? ரொம்பப்‌ 
பின்னால்‌ புராண, இதிகாசக்‌ காலங்களுக்கெல்லாம்‌ போகவேண்டாம்‌. ஒரு 
ஆயிரத்தி இருநூறு வருஷங்கள்‌ பின்னோக்கிப்‌ பயணம்‌ செய்தால்‌ போதும்‌. 
பூமித்தொப்டிலில்‌ கண்டெடுக்கப்பட்டு, கவிதைத்‌ தொட்டிவில்‌ இட்டு ஆட்டப்பட்ட 
ஆண்டாள்‌ கிடைத்துவிடூவாள்‌. 


ஆண்டாள்‌? இவள்‌ அண்ணாநகர்‌ ஆண்டாளு இல்லை. ஸ்ரீவில்விபுத்தூர்‌ 
ஆண்டாள்‌. ஸ்ரீரங்கத்தில்‌ கிடந்த கோலத்தில்‌ இருந்தபடிக்கு அருளாட்சி 
புரிந்துகொண்டிருக்கும்‌ ரங்கநாதப்‌ பெருமாளைக்‌ கல்யாணம்‌ பண்ணிக்கொண்டு 
பாற்கடலில்‌ செப்டில்‌ ஆனவள்‌ என்று கதைகள்‌ சொல்லும்‌. 


ஆண்டாள்‌ பாற்கடலுக்குப்‌ போக பாஸ்போர்ட்‌ வாங்கியது எப்படி என்று வீண்‌ 
ஆராய்ச்சி பண்ணிக்கொண்டிருப்பதைவிட அவளது சிலிர்ப்பூட்டும்‌ வாழ்க்கையைக்‌ 
கொஞ்சம்‌ பார்க்கலாம்‌. 


ஆண்டாள்‌ என்கிற கோதை என்கிற, பெரியாழ்வாரின்‌ வளர்ப்புமகளின்‌ நிஜமான 
பெற்றோர்‌ யார்‌ என்று தெரியாது. திருமகளான மகாலட்சுமியே ஆண்டாளாக 
அவதாரம்‌ எடுத்‌ தாள்‌ என்று செளகரியமாக பக்திப்‌ பிரசங்கர்கள்‌ 
சொல்லிவிடூவார்கள்‌. இல்லை, இல்லை, அவள்‌ பூமாதேவியின்‌ அவதாரம்‌ 
என்பாரும்‌ உண்டு. நம்புவதற்கு ஒரு தடையும்‌ இல்லை. எல்லா உயிர்களுமே 
இறையம்சம்தான்‌ என்கிறது ஹிந்துமதம்‌. நீங்களும்‌ நானும்‌ கூட! பிரச்னை 
என்னவெனில்‌ இறைநிலை என்பது பிறப்பில்‌ இல்லை. எப்படி வாழ்கிறோம்‌ 
என்பதைப்‌ பொறுத்தது அது. 


ஆண்டாள்‌, நமது பக்தி இலக்கியவாதிகளுள்‌ ஒரு தனிப்பெருங்கவி. பன்னிரண்டு 
ஆழ்வார்களூள்‌ அவளும்‌ ஒருத்தி. கட்டக்‌ கடைசி மட்டுமல்ல, அந்த விஸ்டில்‌ 
இடம்பெற்ற ஒரே ஒரு பெண்மணி அவள்தான்‌. 


பெண்மணி என்றால்‌ கொஞ்சம்‌ வயசானமாதிரி தெரிகிறது இல்லை? ம்ஹும்‌. 


ஆண்டாளுக்கு அந்தச்‌ சொல்லெல்லாம்‌ சரிப்படாது. அவள்‌ பெண்‌ கூட இல்லை. 
வெறும்‌ சிறுமி. சிற்றாடை கட்டுகிற வயசு வரைக்கும்தான்‌ பூவுலகில்‌ 
இருந்திருக்கிறாள்‌. பதினெட்டு வயசு தாண்டினாளா என்று கூடத்‌ தெரியவில்லை. 
அதற்குள்ளாக சாகாவரம்‌ பெற்ற பாடல்கள்‌ புனைந்து, அரங்கனுடன்‌ 
ஐக்கியமாகிவிட்டாள்‌. உலக வரலாற்றில்‌ ஆண்டாளுக்கு இணையான காதல்‌ 
கவிஞர்‌ வேறு யாரும்‌ கிடையாது. இன்று வரைக்கும்‌ கிடையாது. உண்மையில்‌ 
சொல்லப்போனால்‌ அவள்தான்‌ ஒரிஜினல்‌ அக்மார்க்‌ காதல்‌ பிசாசு! 


இன்றைக்குச்‌ சரியாக ஆயிரத்தி இருநூறு வருஷங்களுக்கு முன்னால்‌ 
ஸ்ரீவில்விபுத்தூர்‌ மிகப்பிரபலமான ஒரு தலம்‌. பிரபலம்‌ என்றால்‌, இப்போது திருப்பதி 
எப்படியோ, அப்போது ஸ்ரீவில்விபுத்தூர்‌ அப்படி. இத்தனைக்கும்‌ அப்போது அங்கே 
பால்கோவா கிடையாது. பக்தர்கள்‌ மட்டும்தான்‌ இருந்தார்கள்‌. பகவானும்‌ இருந்தார்‌. 
அ, அது ஒரு பொற்காலம்‌! மாதம்‌ மும்மாரி பொழிந்ததா என்று கரெக்டாகத்‌ 
தெரியாவிட்டாலும்‌ வறட்சியெல்லாம்‌ கிடையாது. நதிகள்‌ நீருடன்‌ இருந்தன. 
பயிர்கள்‌ பசுமை குன்றாமல்‌ வளர்ந்து ஓங்கின. அரசு எந்திரம்‌ ஊழல்‌ நாற்றம்‌ 
எடுக்கத்‌ தொடங்காத காலம்‌. (வில்லி என்கிற வேடன்‌ சமைத்த நகரம்‌ அது.) பக்தி 
செழித்திருந்தது. பொது ஜனங்கள்‌ சத்தியத்துக்கும்‌ கடவுளுக்கும்‌ 
கட்டுப்பட்டவர்களாக இருந்தார்கள்‌. 


அப்படியொரு காலத்தில்‌ பக்தி இலக்கியங்கள்‌ செழித்தோங்கத்‌ தொடங்கியதில்‌ 
வியப்பேதும்‌ இல்லை அல்லவா? இந்தப்‌ பக்கம்‌ ஆழ்வார்கள்‌ விஷ்ணுவைத்‌ 
துதிக்கும்‌ பாடல்களாக இயற்றி மகிழ, அந்தப்‌ பக்கம்‌ நாயன்மார்கள்‌ சைவ 
சமயத்துக்குத்‌ தம்‌ பாமாலைகளால்‌ பலம்‌ சேர்த்துக்கொண்டிருந்தார்கள்‌. 


சைவ - வைணவ மோதல்கள்‌ இருந்தாலும்‌ எல்லாம்‌ அறிவுத்‌ தளத்தில்தான்‌ 
நடந்தனவே தவிர சல்பேட்டாக்கடை சண்டைகளாகவில்லை. 


இருக்கட்டும்‌. அந்தக்‌ காலத்தில்தான்‌ ஸ்ரீவில்விபுத்தூரில்‌ விஷ்ணுசித்தர்‌ என்கிற 
பக்த சிகாமணி வசித்துவந்தார்‌. அருமையான புலவர்‌. இன்றைக்குப்‌ படித்தாலும்‌ 
தினகரன்‌ மாதிரி கஷ்டமில்லாமல்‌ படிக்கிற விதத்தில்‌ எளிய 
சொற்களைக்கொண்டுூ பாடல்கள்‌ புனைந்தவர்‌. அடடே, எளிமையாகப்‌ பாடல்‌ 
எழுதுபவர்‌ எப்படி புலவராக இருக்கமுடியும்‌ என்றெல்லாம்‌ கேட்கக்கூடாது! 


அதற்கென்ன பண்ணுவது? அவர்‌ அப்படித்தான்‌ எழுதினார்‌. தன்‌ பாடல்கள்‌ 
இத்தனை நூறு வருஷங்கள்‌ கழித்தும்‌ நினைவு கூரப்படும்‌ என்றெல்லாம்‌ கூட 
அவர்‌ நினைத்துப்பார்க்கவில்லை. அவரால்‌ பாடாமல்‌ இருக்கமுடியாது; அதனால்‌ 
பாடினார்‌. அதுவும்‌ பரமாத்மாவைப்‌ பற்றி மட்டும்தான்‌ பாடினாரே தவிர, பரிசுகள்‌ 
பெறுவதற்காக எந்த மன்னரைப்‌ பற்றியும்‌ பாடியவரல்லர்‌. பெரிய பக்திமான்‌. 
அதுதான்‌ அவரது பெரிய குவாலிஃபிகேஷன்‌. பிரமாதமான பொருளாதாரக்‌ 
கஷ்டங்கள்‌ இல்லாமல்‌ செளக்கியமாகவே வாழ்ந்த புலவர்‌ என்பது இன்னொரு 
குவாவிஃபிகேஷன்‌. இந்த விஷ்ணுசித்தர்தான்‌ பின்னாளில்‌ பெரியாழ்வார்‌ என்று 
அழைக்கப்பட்டவர்‌. 


அவருக்குத்தான்‌ ஒரு நாள்‌ நந்தவனத்தில்‌ தரையில்‌ கிடந்த தங்கக்கனியாக 
ஆண்டாள்‌ அகப்பட்டாள்‌. ஐயோ, சாதாரண அழகா அந்தக்‌ குழந்தை! யாரும்‌ போய்ப்‌ 
பார்த்திருக்கமாட்டார்கள்‌ என்பதால்‌ தைரியமாகச்‌ சொல்லலாம்‌ - தேவலோக 
அழகு! ஆனால்‌ அப்படியொரு அழகுக்‌ குழந்தையைப்‌ பெற்ற தாய்க்கு எப்படி தரையில்‌ 
போட்டுவிட்டுப்‌ போக மனசு வந்தது? விஷ்ணுசித்தருக்கு இப்படித்தான்‌ 
தோன்றியது. குழந்தையை அவர்‌ கண்டெடுத்ததும்‌ அசரீரி எதுவும்‌ வந்து 'இது 
பூமாதேவி அவதாரம்‌' என்றெல்லாம்‌ சொல்லவில்லை. 'அதெப்படி என்‌ குழந்தையை 
நீ எடுக்கலாம்‌' என்று வேறெந்தத்‌ தாயும்‌ வந்து சண்டைக்கு இழுக்கவுமில்லை. 


விஷ்ணுசித்‌ தருக்குக்‌ குழந்தை இல்லை. ஆண்டாளுக்கு ஒரு கார்டியன்‌ இல்லை. 
அதுக்கும்‌ இதுக்கும்‌ சரியாப்போச்சு. அவர்‌ குழந்தையை எடுத்து வளர்க்க 
ஆரம்பித்தார்‌. 

குழந்தைக்கு அவர்‌ நிச்சயம்‌ அமுல்‌ டின்‌ வாங்கித்தரவில்லை. அதைவிடப்‌ 
பிரமாதமாக அமுதம்‌ போன்ற பாடல்களையே உணவாகப்‌ புகட்டி வளர்க்க 
ஆரம்பித்தார்‌. (பிள்ளைப்பேறு இல்லாதிருந்த விஷ்ணுசித்தரின்‌ மனைவியான 
விரஜைக்கு ஆண்டாள்‌ கிடைத்ததுமே மார்பில்‌ பால்‌ சுரந்ததாம்‌.) விஷ்ணுசித் தர்‌ 
பெரிய பக்தர்‌. குழந்தையோ தெய்வாம்சம்‌ பொருந்திய குழந்தை. அப்புறம்‌ வீட்டில்‌ 
வேறென்ன பேச்சு இருக்கமுடியும்‌? எப்பப்பார்‌ இறைச்‌ சிந்தனைதான்‌. 


நம்மூர்ப்‌ பெரிசுகளெல்லாம்‌ சின்னக்‌ குழந்தைகளை பிளேடு போட 'உன்னை 
பூச்சாண்டிக்குக்‌ கல்யாணம்‌ பண்ணிக்குடுத்துடுவேன்‌' என்று 


மிரட்டுவார்களில்லையா? விஷ்ணுசித்தருக்கு பூச்சாண்டி தெரியாது என்பதால்‌, 
'உன்னை அரங்கனுக்குத்தான்‌ கல்யாணம்‌ பண்ணிக்கொடுக்கப்‌ போகிறேன்‌' என்று 
ஏதோ ஒரு சந்தர்ப்பத்தில்‌ தமாஷாகச்‌ சொல்வியிருக்கிறார்‌. 


அவ்வளவுதான்‌. சிறுமியான ஆண்டாள்‌ அதையே உண்மை என்று 
நினைத்துவிட்டாள்‌. அன்று தொடங்கி, திருவரங்கத்தில்‌ இருக்கிற அரங்கன்‌ தான்‌ 
தன்‌ புருஷன்‌ என்று உளமாற நம்ப ஆரம்பித்துவிட்டாள்‌. 


இது வெறும்‌ கதை என்றும்‌ கோதைக்கு இயல்பிலேயே அரங்கன்மீது 
மாளாக்காதல்தான்‌ என்றும்‌ அவள்‌, அரங்கனை அடைவதற்காகவே பிறவி 
எடுத்தவள்‌ என்றும்‌ சொல்லுபவர்கள்‌ உண்டு. 


பெண்ணின்‌ திருமண வயது 18 என்று எந்த ஆட்டோவும்‌ அந்தக்‌ காலத்தில்‌ 
கொட்டை எழுத்துகளில்‌ சொல்லாத காரணத்தால்‌ மிக இளம்‌ வயதிலேயே 
திருமணம்‌ முடிக்கிற வழக்கம்‌ இருந்தது அப்போது. ஆகவே கதை கேட்கிற வயசில்‌ 
இருந்த ஆண்டாளுக்கு வெகு சீக்கிரம்‌ கல்யாணம்‌ பண்ணிவிடும்‌ உத்தேசம்‌ 
கொண்டிருந்தார்‌ விஷ்ணுசித்தர்‌. ஆனால்‌ அந்த அசட்டுப்‌ பெண்‌, தான்‌ 
விளையாட்டாகச்‌ சொன்னதை நிஜமென்று நம்பி மனத்தளவில்‌ அரங்கனை 
ஏற்கெனவே மணந்துவிட்டாள்‌ என்பதெல்லாம்‌ அவருக்குத்‌ தெரியாது. 


அவர்‌ பாட்டுக்குக்‌ கோயிலுக்குப்‌ போவார்‌. தன்‌ கையால்‌ தொடுத்த மாலைகளை 
வடபத்ர சாயிக்கு அணிவித்து அழகுபார்ப்பார்‌. பாசுரங்கள்‌ பாடுவார்‌. இறை ஊழியம்‌ 
செய்துவிட்டு வீடு திரும்புவார்‌. 


அப்படியொருநாள்‌ இறைவனுக்குச்‌ சூட எடுத்துவைத்திருந்த மாலையில்‌ ஒரு 
பெண்ணின்‌ தலைமுடி இருப்பதைப்‌ பார்த்து அதிர்ந்து போனார்‌ விஷ்ணுசித்தர்‌. 
எப்படி இது நடக்க முடியும்‌? இறைவனுக்குச்‌ சூட்டவேண்டிய மாலையை எந்தப்‌ 
பெண்‌ தன்‌ தலையில்‌ சூடி அழகு பார்த்திருக்கமுடியும்‌? ஆண்டாளா? ஆண்டாளா 
அப்படிச்‌ செய்தாள்‌? 


சந்தேகமே இல்லை. ஆண்டாள்தான்‌. அவள்தான்‌ அதைச்‌ செய்திருந்தாள்‌. 
அவளால்‌ மட்டும்தான்‌ அப்படிச்‌ செய்திருக்கவும்‌ முடியும்‌! 


"இதிலென்னப்பா தப்பு இருக்கு? இறைவன்‌ யார்‌? நான்‌ கல்யாணம்‌ செய்து 


கொள்ளப்‌ போகிறவர்தானே? நான்‌ முதவில்‌ சூடிப்‌ பார்த்துவிட்டு அவருக்குச்‌ 
சூட்டினால்‌ என்ன குடிமுழுகிப்போய்விடும்‌?" என்று ரைட்‌ ராயலாகக்‌ கேட்டவள்‌ 
ஆண்டாள்‌. 


ஆடிப்போய்விட்டார்‌ விஷ்ணுசித்தர்‌. அவர்‌ பெரிய ஆசாரசீலர்‌. கோயில்‌ 
காரியங்களெல்லாம்‌ மிலிட்டரி டிசிப்ளினில்‌ நடக்கவேண்டும்‌ அவருக்கு. ஆனால்‌ 
தன்‌ மகளேயல்லவா இப்படியொரு அபசாரத்தைச்‌ செய்கிருக்கிறாள்‌! கடவுளே, 
இதற்கு என்ன தண்டனை காத்திருக்கிறதோ என்று பதைத்தது அவரது பக்தி 
மனசு. 


அன்றைக்கு மட்டுமல்ல; பல நாட்களாகவே ஆண்டாள்‌, இறைவனுக்காகத்‌ தந்‌ைத 
கட்டிவைக்கும்‌ மாலைகளை முதவில்‌ தான்‌ சூடி, ஒரு கிணற்றின்‌ நீரில்‌ அழகு 
பார்த்துவிட்டுத்தான்‌ அதைக்‌ கொண்டுபோய்‌ அப்பாவிடம்‌ 
கொடுூத்துவந்திருக்கிறாள்‌. காதல்‌ என்று வந்துவிட்டால்‌ கடவுளாவது, 
புனிதமாவது! காதல்தானே ஆகப்பெரிய புனிதம்‌! 


பின்னால்‌ இதுபற்றி விஷ்ணுசித்தர்‌ அழுது அரற்றி இறைவனிடம்‌ மன்னிப்புக்‌ 
கேட்டபோது, "ஆண்டாள்‌ சூடிக்கொடுத்த மாலைதான்‌ எனக்கு இஷ்டம்‌" என்று 
கடவுளே குரல்‌ கொடுத்ததாகக்‌ ககை. 


கதைகள்‌ எப்போதும்‌ சுவாரசியமானவைதான்‌. ஆனால்‌ ஆண்டாள்‌ விஷயத்தில்‌ 
கதையைவிட அவளது பாடல்கள்‌ ரொம்ப சுவாரசியமானவை. யோசித்துப்பாருங்கள்‌. 
அவள்தான்‌ தமிழின்‌ முதல்‌ நவீன பெண்‌ கவிஞர்‌. அந்தக்‌ காலத்துக்குச்‌ சற்றும்‌ 
ஒத்துவராத அதிநவீன சங்கதிகளை மட்டும்‌ தான்‌ அவள்‌ தன்‌ பாடல்களுக்குக்‌ 
கருப்பொருளாகத்‌ தேர்ந்தெடுத்திருக்கிறாள்‌. 


ஒரு உதாரணம்‌ சொன்னால்‌ விளங்கும்‌. 


ஆண்டாளுக்கு, அவளது காதலனான மகாவிஷ்ணுவின்‌ உதட்டில்‌ 

முத்‌ தமிடவேண்டும்‌ என்று ஒரு நாள்‌ ஆசை வந்துவிட்டது. 

அடேங்கப்பா, அத்தனை சின்னப்பெண்ணுக்கு எப்படி இப்படியொரு ஆசை வரும்‌ 
என்றெல்லாம்‌ கேட்கக்கூடாது! அத்தனை சின்னப்பெண்‌ எத்தனை அற்புதமான 
பாடலைத்‌ தருகிறாள்‌ என்று பாருங்கள்‌. 


ஆச்சா? முத்தமிட வேண்டும்‌. அதுவும்‌ எங்கே? உதட்டில்‌. லிப்‌ டூ லிப்‌. அதுசரி, அந்த 
உதடு எப்படி இருக்கும்‌? டேஸ்டாக இருக்குமா? ரொம்ப டேஸ்டாக இருக்குமா? 
கித்திக்குமா? திகட்டுமா? இதையெல்லாம்‌ முதவில்‌ தெரிந்துகொண்டுதான்‌ அவள்‌ 
முத்தமிட விரும்பினாள்‌. 


ஆனால்‌ இதைப்போய்‌ யாரிடம்‌ கேட்பது? "பெரியோர்களே, தாய்மார்களே! நான்‌ என்‌ 
காதலனின்‌ உதட்டில்‌ முத்தமிட விரும்புகிறேன்‌. அவனது உதடு எப்படிப்பட்டது 
என்று யாராவது சொல்லுங்கள்‌" என்று மைக்‌ வைத்தா கேட்கமுடியும்‌? 


ஆண்டாளுக்கு இரண்டே சாய்ஸ்தான்‌ உண்டு. ஒன்று, ஏற்கெனவே 
மகாவிஷ்ணுவை மணந்துகொண்டு ஹவுஸ்‌ ஒய்‌ஃபாக இருக்கிற மகாலட்சுமியைக்‌ 
கேட்கலாம்‌. ஆனால்‌ பிரச்னையாகிவிடும்‌. சக்களத்தி சண்டையே கூட 
வந்துவிடலாம்‌. அவளிடம்‌ கேட்கமுடியாது. 6வறு யாரிடம்‌ கேட்பது? 


சட்டென்று அவளுக்கொரு யோசனை உண்டானது. அடடே, என்‌ காதலன்‌ ஒரு 
சங்கு வைத்திருக்கிறானே! அதைத்தானே எப்பப்பார்‌ வாயில்‌ வைத்து ஊதுகிறான்‌! 
அந்தச்‌ சங்குக்கு அவனது உதட்டின்‌ டேஸ்ட்‌ தெரிந்திருக்குமே! 


இப்படி ஐடியா உதயமானதுமே கவிதை பீறிட்டுக்கொண்டு புறப்பட்டுவிடுகிறது. 


கற்பூரம்‌ நாறுமோ, கமலப்பூ நாறுமோ 

திருப்பவளச்‌ செவ்வாய்தான்‌ தித்தித்திருக்குமோ 
மருப்பொசித்த மாதவன்‌ தன்‌ வாய்ச்சுவையும்‌ நாற்றமும்‌ 
விருப்புற்றுக்‌ கேட்கின்றேன்‌ சொல்லாழி வெண்சங்கே! 


எப்படி, பாட்டு? கற்பூரம்‌ என்றால்‌ மகாவிஷ்ணுவுக்கு உகந்த பச்சைக்‌ கற்பூரம்‌. 
கமலப்பூ என்றால்‌ கமலப்பூ தான்‌. பிஜேபியின்‌ சின்னம்‌. பவளச்‌ செவ்வாய்‌ 
தித்திப்பாக இருக்குமோ? என்று சங்கிடம்‌ சந்தேகம்‌ கேட்கிறாள்‌. மாதவனின்‌ 
வாய்ச்சுவை பற்றியும்‌ வாசனை பற்றியும்‌ (நாற்றம்‌ என்றால்‌ வாசனை என்று 
பொருள்‌. நாம்‌ இப்போது தலைகீழாக அர்த்தம்‌ கொள்கிறோம்‌!) ஆசை ஆசையாகக்‌ 
கட்கிறேன்‌, சொல்லித்தொலையேன்‌ வெண்சங்கே என்று சங்கிடம்‌ கேட்கிறாள்‌ 
ஆண்டாள்‌! 


இதைவிட கிக்கான ஒரு காதல்‌ பாட்டை எந்தக்‌ கவிஞர்‌ தரமுடியும்‌? 


ஆண்டாள்‌ அதிகம்‌ எழுதவில்லைதான்‌. 0மொத்தம்‌ 143 பாட்டுகளுக்குத்தான்‌ 
அவளிடம்‌ காப்பிரைட்‌ உண்டு. (கவனித்தீர்களா? இன்றைக்கு 1-4-3 என்றால்‌ | 6௦ 
y௦ப என்றுதான்‌ அர்த்தம்‌!) ஆனால்‌ நாச்சியார்‌ திருமொழி என்று வைணவர்களின்‌ 
நான்காவது வேதமான நாலாயிர திவ்வியப்பிரபந்தத்தில்‌ அந்தப்‌ பாசுரங்களுக்கு 
ஒரு நட்சத்திர அந்தஸ்து உண்டு. எளிமையும்‌ இனிமையுமான காதல்‌ 
பாடல்கள்தான்‌ எல்லாமே. 


பக்தியில்‌ பலவகை உண்டு. இறைவனை தாயாய்‌, தந்தையாய்‌, தோழனாய்‌, 
தலைவனாய்‌, தொண்டனாய்‌ இன்னும்‌ பலப்பல வடிவங்களில்‌ கண்டு, பாடி பக்தி 
செய்தவர்கள்‌ பலர்‌ இருக்கிறார்கள்‌. ஆனால்‌ காதலனாக வரித்துக்கொண்டு 
கவிதை மழை பொழிந்தவள்‌ ஆண்டாள்தான்‌! வட தேசத்துக்கு ஒரு மீரா என்றால்‌ 
நம்மூருக்கு ஆண்டாள்‌! இதே மாதிரி அமெரிக்காவில்‌ கூட எமிலி டிக்கின்சன்‌ 
என்றொரு கவி இருந்திருக்கிறாள்‌. பிரமாதமான காதல்‌ கவி. ஆனால்‌ யாரும்‌ 
ஆண்டாளின்‌ கவிதைத்‌ தரத்தை விஞ்சியது கிடையாது. 


பக்கி இலக்கியக்‌ கவிஞர்கள்‌ அத்தனையபேருமே தம்‌ பாடல்களில்‌ 'கடவுளே, இனி 
பிறவியே வேண்டாம்‌' என்றுதான்‌ பாடுவார்கள்‌. ஆண்டாள்‌ ஒருத்திதான்‌, 
'இன்றைக்கு மட்டுமல்ல; ஏழேழு பிறவிக்கும்‌ உன்னோடு சேர்ந்து வாழ எனக்குப்‌ 
பிறவிகள்‌ 6வண்டும்‌' என்கிறாள்‌, திருப்பாவையில்‌. அப்படியொரு தீவிரக்காதல்‌ 
அவளுடையது. 


மார்கழி மாசமானால்‌ அதிகாலை பொங்கலுடன்‌ உள்ளே நுழையும்‌ திருப்பாவை 
தான்‌ ஆண்டாள்‌ எழுதியவற்றுள்‌ ரொம்ப ஃபேமஸ்‌. இறைவனை மணப்பதற்காகப்‌ 
பாவை நோன்பிருந்து அதிகாலை வேளையில்‌ தினசரி ஒன்றாக ஆண்டாள்‌ பாடிய 
முப்பது பாடல்கள்‌ அவை. 


என்ன இந்தப்‌ பெண்‌ இப்படியொரு அரங்கன்‌ பித்து பிடித்து அலைகிறாளை என்று 
அவளது அப்பாவுக்கு ரொம்பக்‌ கஷ்டமாகிப்‌ போய்விட்டது. வில்லிபுத்தூர்‌ 
இறைவனான வடபத்ரசாயியிடம்‌ போய்க்‌ கதறி, கண்ணீர்‌ மல்க, தன்‌ 
மகளுக்கொரு வழி காட்டும்படி வேண்டிக்கொண்டார்‌. அவரால்‌ வேறென்ன செய்ய 
முடியும்‌? 


அந்த இறைவனை விஷ்ணுசித்தருக்கு ஆறுதல்‌ சொல்லி, ஆண்டாளை 


ஸ்ரீரங்கத்துக்கு அழைத்துப்‌ போகச்‌ சொன்னதாகக்‌ கர்ணபரம்பரைக்‌ கதைகள்‌ 
சொல்லுகின்றன. 


இறைவன்‌ உத்தரவுப்படியே விஷ்ணுசித்தர்‌, தன்‌ மகளை ஸ்ரீரங்கத்துக்கு 
அழைத்துப்‌ போனார்‌. சந்நிதியில்‌ அவர்‌ கண்‌ மூடிப்‌ 
பிரார்த்தித்துக்கொண்டிருந்தபோதே அரங்கன்‌, கோதையைத்‌ தன்னோடு 
சர்த்துக்கொண்டுவிட்டார்‌. 


"அடப்பாவி, இப்படி சொல்லாமல்‌ கொள்ளாமல்‌ என்‌ மகளைக்‌ களவாடிவிட்டாயே! 
என்னை முறைப்படி கேட்டால்‌ நானே உங்களுக்குக்‌ கல்யாணம்‌ செய்து 
வைத்திருக்கமாட்டேனா" என்று விஷ்ணுசித்தர்‌ செல்லமாகக்‌ 
கோபித்துக்கொண்டதாகவும்‌ அவரது விருப்பத்துக்கிணங்க, ஆண்டாளை மீண்டும்‌ 
வில்விபுத்தூரில்‌ 'உதிக்க ச்‌ செய்து, நாராயணனே முறைப்படிக்‌ தன்‌ 
பரிவாரங்களை அனுப்பிப்‌ பெண்‌ கேட்டு, திருமணம்‌ முடித்து ஊர்‌ திரும்பியதாகவும்‌ 
கதை. 


காதல்‌ என்றில்லை. எந்த ஒரு விஷயத்தையுமே அதிகபட்சத்‌ தீவிரமுடனும்‌ 
அக்கறையுடனும்‌ அணுகும்போது வெற்றி நிச்சயம்‌ என்பதற்கு ஆண்டாளின்‌ காதல்‌ 
வெற்றி ஒரு உதாரணம்‌. ஆண்டாளின்‌ காலம்‌ ஏழாம்‌ நூற்றாண்டு என்றும்‌ எட்டாம்‌ 
நூற்றாண்டு என்றும்‌ இரு வேறு கருத்துகள்‌ உண்டு. ஆனால்‌ அரங்கன்‌ மீதான 
அவளது காதலின்‌ மீதோ, அதன்‌ வெற்றியின்‌ மீதோ யாருக்கும்‌ கருத்து வேறுபாடே 
இல்லை. 


விஜயநகரம்‌ பேரரசின்‌ தனிப்பெரும்‌ மன்னராக விளங்கிய கிருஷ்ணதேவராயர்‌, 
ஆண்டாளின்‌ வாழ்க்கையை ஒரு காவியமாகத்‌ தெலுங்கில்‌ எழுதியிருக்கிறார்‌. 
ஆமுக்க மால்யதா என்று அதற்குப்‌ பேர்‌. (இதை கிருஷ்ணதேவராயர்‌ எழுதவில்லை; 
அவரது அரசவைப்‌ புலவரான அல்லாசாணி பெத்தண்ணா தான்‌ அவருக்காக 
கோஸ்ட்‌ ரைட்டராக இருந்து எழுதிக்கொடுத்தார்‌ என்றொரு கிசுகிசு உண்டு!) 


கிருஷ்ணதேவராயர்‌ எழுதினாரோ, அவரது அரசவைப்‌ புலவர்‌ எழுதினாரோ - அது 
முக்கியமல்ல. ஆமுக்க மால்யதா, ஒரு நிகரற்ற காதல்‌ காவியம்‌. ஆண்டாளின்‌ 
வாழ்க்கையை ஒரு திரைப்படம்‌ மாதிரி கண்முன்‌ கொண்டுவந்து நிறுத்துவது. 


இந்த 'ஆமுக்த மால்யதா'வை ஒரு விசிட்டிங்‌ கார்டாக வைத்துக்கொண்டுதான்‌ 
பின்னாளில்‌ ராமானுஜர்‌ போன்ற வைணவர்‌ பெரியார்கள்‌ ஆந்திர மாநிலம்‌ சென்று 
வைணவம்‌ வளர்க்க செளகரியமாக இருந்தது என்பார்கள்‌. 


கதைகளும்‌ சரி, காலமும்‌ சரி. ஆண்டாளை எப்படியோ கடவுளாக்கிவிட்டன. 
ஆனால்‌ ஒரு கவிஞராக மட்டுமே பார்க்க முடியுமானால்‌ அவள்‌ அளவுக்குத்‌ தமிழ்ப்‌ 
பாடல்களில்‌ எளிமையும்‌ அழுத்தமும்‌ பாவமும்‌ ரசமும்‌ கொண்டூ எழுதியவர்கள்‌ 
யாருமே இல்லை என்று சொல்லிவிடமுடியும்‌! ஆண்டாளை பிறவிக்‌ கடவுளாக 
ஒப்புக்கொள்ளாதவர்கள்‌ கூட ஒரு பிறவிக்‌ கவியாக ஒப்புக்‌ கொண்டுதான்‌ 
தீரவேண்டும்‌! 


3. மர்வின்‌ மன்ரோ 


1973ம்‌ வருடம்‌ ஒரு புத்தகம்‌ வெளியானது. இங்கே இல்லை. அமெரிக்காவில்‌. 
கிராஸ்ட்‌ அண்ட்‌ டன்லப்‌ என்கிற அன்றைய புகழ்பெற்ற அமெரிக்க பதிப்பு நிறுவனம்‌, 
ஒரு தீபாவளி மலர்‌ சைஸில்‌, பயங்கரப்‌ பளபளப்புடனும்‌ ஏகப்பட்ட 
வண்ணப்படங்களூடனும்‌ வெளியிட்ட அந்தப்‌ புத்தகம்‌ ஒரு நடிகையைப்‌ பற்றியது. 
புகழ்பெற்ற நடிகைகளைக்‌ குறித்துப்‌ புத்தகம்‌ வெளிவருவது ஒரு பெரிய 
விஷயமா? இல்லைதான்‌. ஆனால்‌ அந்தப்‌ புத்தகத்தில்‌ ஒரு கட்டுரையை 
எழுதியிருந்தவர்‌ ரொம்பப்‌ பெரிய ஆள்‌. நார்மன்‌ மெய்லர்‌ என்பது அவர்‌ பேர்‌. 
அமெரிக்காவின்‌ மிகப்பெரிய இலக்கியவாதி. வில்லியம்‌ ஃபாக்னருக்கு 
அடுத்தபடியாக - சமயத்தில்‌ அவருக்குச்‌ சமமாக - வைத்துப்‌ பேசப்பட்டவர்‌. 
பொதுவாக நடிகைகளைப்‌ பற்றியெல்லாம்‌ வியந்து எழுதுகிற ரகம்‌ இல்லை அவர்‌. 


அந்தப்‌ புத்தகத்தில்‌ அந்த நடிகையைப்‌ பற்றி மெயிலர்‌ எழுதியது ஒரு ஆச்சர்யம்‌ 
என்றால்‌, அவரது கட்டுரையின்‌ முதல்வரி மிகப்பெரிய ஆச்சர்யம்‌. 'ஒவ்வொரு 
அமெரிக்கனுடைய காதலியாகவும்‌ இருந்தவரைப்‌ பற்றி இப்போது நாம்‌ யோசிப்போம்‌...' 


ஒவ்வொரு அமெரிக்கனுடைய காதலியாக! 


இந்தக்‌ கூற்று கொஞ்சம்‌ அதிகம்‌ என்று அன்றைக்குப்‌ பலபேர்‌ சொன்னார்கள்‌. 
ஆனால்‌ மர்வின்‌ மன்ரோ இறந்தபோது ஒவ்வொரு அமெரிக்கன்‌ மட்டுமல்ல; 
ஒட்டுமொத்த அமெரிக்கா மட்டுமல்ல; உலக வெகுஜன சினிமாவின்‌ ஒட்டுமொத்த 
ரசிகர்‌ சமூகமே அவரை மனத்துக்குள்‌ காதலித்துக்கொண்டிருந்த விஷயம்‌ 
வெளிப்பட்டது. 


ஒரு நடிகை தன்‌ வாழ்வில்‌ அடையக்கூடிய அதிகபட்சம்‌ புகழ்‌ எவ்வளவு என்றால்‌ 
மர்லின்‌ அடைந்த அளவுதான்‌. ஒரு நடிகை வெளிப்படூுத்தக்கூடிய அதிகபட்சத்‌ 
திறமை என்னவென்றூலும்‌ அது மர்வின்‌ வெளிப்படூத்தியதுதான்‌. ஒரு நடிகை 
ஏற்படுத்தக்கூடிய அதிகபட்சப்‌ பரபரப்பு எவ்வளவு என்றாலும்‌ மர்வின்‌ ஏற்படுத்திய 
அளவுதான்‌. ஒரு நடிகை சம்பாதிக்கக்கூடிய அதிகபட்சப்‌ பணம்‌, ஒரு நடிகை 


சந்திக்கக்கூடிய அதிகபட்சக்‌ காதலர்கள்‌, அதிகபட்சக்‌ கணவர்கள்‌, ஏறக்கூடிய 
அதிகபட்ச உயரம்‌, கிடைக்கக்கூடிய அதிகபட்சத்‌ தொடர்புகள்‌, சந்திப்புகள்‌ 
எல்லாவற்றுக்குமே இன்றுவரை மர்வின்‌ மன்றோ தான்‌ ஒரு எல்லைக்கல்லாக 
இருக்கிறார்‌. 


சந்தேகமேயில்லை. ஒரு நடிகையின்‌ வாழ்வில்‌ ஏற்படக்கூடிய அதிகபட்ச 
சோதனைகளுக்கும்‌ கவலைகளுக்கும்‌ துக்கங்களுக்கும்கூட மர்வின்‌ மன்ரோ 
தான்‌ மிகச்சரியானதொரு அளவுகோல்‌. 


அப்படியொரு அதிசயப்பிறவி அவர்‌. 


விதி, இளமையில்‌ அவரை வறுமையிலும்‌ தனிமையிலும்‌ வாட்டியெடுத்தது. 
ஆனால்‌ அதிர்ஷ்டம்‌ ஒரு போட்டோகிராஃபர்‌ மூலமாக அவரது வீட்டுக்‌ கதவையல்ல; 
ஜன்னலைத்தான்‌ மெல்லத்‌ திறந்துபார்த்தது. 


ஆனால்‌ மர்வினின்‌ இயல்பான, அசாத்திய அழகும்‌ திறமையும்‌ அந்த வாய்ப்பைச்‌ 
சரியாகப்‌ பயன்படுத்திக் காண்ட லாகவமும்‌ அவரை புகழின்‌ உச்சாணிக்கொம்பில்‌ 
கொண்டுபோய்‌ உட்காரவைத்தது. 


மர்லின்‌ இறந்து இன்றைக்கு நாற்பது வருஷங்களுக்கு மேலாகிறது. இன்றைக்கு 
நினைத்துப்பார்த்தாலும்‌ காலையில்‌ பூத்த சிறு பூ மாதிரிதான்‌ அவரது தோற்றம்‌ 
மனத்துக்குள்‌ ஒரு புகைப்படமாக விழுகிறது. மர்வினுக்கு மரணமேயில்லை 
என்று இன்றைக்கும்‌ அவரது லட்சக்கணக்கான ரசிகர்கள்‌ (அஃப்கோர்ஸ்‌ எல்லாரும்‌ 
கிழவர்கள்‌!) அமெரிக்காவில்‌ சொல்லிக்கொண்டிருக்கிறார்கள்‌. 
தொலைக்காட்சியில்‌ அவர்‌ நடித்த படங்கள்‌ ஒளிபரப்பாவதென்றால்‌ ஆபீஸுக்கு 
லீேவே போட்டுவிட்டு உட்காரத்தயாராக இருக்கிறார்கள்‌. வருஷம்‌ தவறாமல்‌ அவரது 
பிறந்தநாள்‌, இறந்த நாள்களில்‌ பிரார்த்தனை நிகழ்த்துகிறார்கள்‌. இணையத்தில்‌ 
அவருக்காக ஏகப்பட்ட வலைத்தளங்கள்‌ அமைத்து லட்சக்கணக்கான பக்கங்களில்‌ 
அவரது சாதனைகளையும்‌ சோதனைகளையும்‌ எழுதி எழுதி மாய்கிறார்கள்‌. 
(மறக்காமல்‌ அவரது பிரசித்திபெற்ற கவர்ச்சிப்‌ படங்களூடன்‌]] 


எப்படிப்பட்ட புகழ்‌ அது! கற்பனையே செய்யமுடியாத புகழ்‌. நமக்கெல்லாம்‌ அப்படியொரு 
புகழ்‌ கிடைக்குமானால்‌ திகட்டியே போய்விடும்‌. ஒரு தேசத்தின்‌ அதிபருடனேயே 


காதல்‌ கிசுகிசு வளருகிற அளவுக்கு அமெரிக்காவைத்‌ தன்‌ அழகாலும்‌ திறமை 
வாய்ந்த நடிப்பாலும்‌ ஒரு காலகட்டத்தில்‌ கட்டிப்போட்டிருந்தவர்‌ அவர்‌. 


இத்தனைக்கும்‌ 16 வருடங்கள்தான்‌ அவர்‌ திரையுலகில்‌ இருந்தார்‌. அதாவது, 
ஹாலிவுட்டில்‌. நடித்தது மொத்தமே 29 படங்கள்தான்‌. அதிலும்‌ முதல்‌ எட்டு 
வருஷங்களில்‌ 24 படங்கள்‌ முடித்துவிட்டு, கடைசி எட்டு வருஷங்களில்‌ வெறும்‌ 
ஜந்து படங்கள்‌ மட்டுமே கொடுத்தவர்‌. அதில்‌ பெருவெற்றி பெற்றவை, சுமாராக 
ஓடியவை, டப்பா திரும்பியவை என்கிற கணக்கெல்லாம்‌ பார்த்தால்‌ இன்றைய 
நமது நடிகைகளின்‌ புள்ளிவிவரங்களுக்குக்‌ கிட்டே கூட வரமாட்டார்‌ மர்வின்‌. 


ஆனால்‌ எத்தனை படங்கள்‌ என்பதா முக்கியம்‌? மர்வின்‌ அந்த 29 படங்களின்‌ 
மூலமும்‌ அதற்கு அப்பாலும்‌ சாதித்த சங்கதிகள்‌ மிக அதிகம்‌. எல்லாம்‌ ஒப்பிடவே 
முடியாத சங்கதிகள்‌! 


ஜூன்‌ 1, 1926ம்‌ வருஷம்‌ அமெரிக்காவின்‌ லாஸ்‌ ஏஞ்செல்ஸ்‌ நகர பொது 
மருத்துவமனையில்‌ நார்மா ஜீன்‌ என்கிற அந்தக்‌ குழந்தை பிறந்தபோது (மர்வின்‌ 
என்கிற பெயர்‌ பின்னால்‌ வந்ததுதான்‌.) ஆசுபத்திரி நர்ஸ்களூக்கும்‌ 
டாக்டர்களுக்கும்‌ ஒரு ஃபாரத்தை நிரப்புவதில்‌ சிறு சங்கடம்‌ ஏற்பட்டது. அவர்கள்‌ 
குழந்தையின்‌ பிறப்புச்‌ சான்றிதழ்‌ தயாரித்தாகவேண்டும்‌. விவரங்களைக்‌ 
குழந்தையின்‌ அம்மாதானே சொல்வியாகவேண்டும்‌? 


ஆனால்‌ மர்வினின்‌ தாயார்‌ க்ளேடிஸ்‌, தன்‌ குழந்தையின்‌ தந்தை பெயரைச்‌ 
சொல்ல முடியாமல்‌ தவித்தார்‌. அவர்‌ திருமணமாகாதவர்‌ என்பது ஒரு காரணம்‌. 
கொஞ்சம்‌ மனநிலை சரியில்லாத சமயத்தில்‌ கர்ப்பமுற்று அந்த ஆசுபத்திரியில்‌ 
சர்ந்திருந்தார்‌ என்பது இன்னொரு காரணம்‌. 


பிரசவத்தோடு வீட்டுக்கு அனுப்ப முடியாத சூழ்நிலையில்‌ க்ளேடியஸ்‌ இருந்ததால்‌ 
குழந்தை நார்மா ஜீனை ஒரு அனாதை இல்லத்தில்‌ கொண்டு சேர்த்தார்கள்‌. 
உலகின்‌ கனவுக்கன்னியாகப்‌ பிற்காலத்தில்‌ மலர்ந்த மர்லின்‌ மன்ரோ தன்‌ ஏழு 
வயதுவரை அந்த அனாதை விடுதியில்‌ தான்‌ வளர்ந்தார்‌. அப்பா யாரென்று 
தெரியாது. அம்மாவோ மனநிலை பாதிக்கப்பட்டவர்‌. சொல்லிக்கொள்ளும்படி வேறு 
உறவு எதுவும்‌ கிடையாது. ஆகவே அவர்‌ தானே பூத்து, தானே உதிர்ந்து, தானே 
மீண்டும்‌ பூத்து, வளரத்தொடங்கினார்‌ அங்கே. 


"ரொம்பக்‌ கண்டிப்பான விடுதி அது. அந்த விடுதியின்‌ மதமே கண்டிப்புத்தான்‌! 
ராணுவ கண்டிப்புடன்‌ தான்‌ என்னை வளர்த்தார்கள்‌. கொஞ்சம்‌ போர்‌ என்றாலும்‌ 
எனக்கு அப்படித்தான்‌ விதித்திருந்தது" என்று தன்‌ முதல்‌ பத்திரிகை பேட்டியில்‌ 
சொல்வியிருக்கிறார்‌ மர்வின்‌. 


1933ம்‌ வருஷம்‌ அவர்‌ விடுதியிலிருந்து வெளியேறி, தன்‌ தாயுடன்‌ கொஞ்ச நாள்‌ 
வசித்தார்‌. கொஞ்ச நாள்தான்‌. அப்போதுதான்‌ உடம்புக்குக்‌ கொஞ்சம்‌ சரியாகி, 
நார்மல்‌ நிலைக்கு வந்திருந்த க்ளேடிஸ்‌ மீண்டும்‌ மனநிலை பாதிப்புக்கு 
உள்ளாகிவிட்டார்‌. தனியே ஒரு வீட்டில்‌ வசிக்கத்‌ தகுதியில்லாத அளவுக்கு அவரது 
உடல்நிலை மிகவும்‌ மோசமாக இருந்தது. 


நல்லவேளையாக க்ளேடிஸின்‌ தோழி க்ரேஸ்‌ மக்கீ என்கிற பெண்மணி சிறுமி 
நார்மாஜீனைத்‌ தன்னுடன்‌ அழைத்துப்போய்‌ வைத்துக்கொண்டு கொஞ்சவும்‌ 
வளர்க்கவும்‌ ஆரம்பித்தார்‌. 


எட்டுவயதுச்‌ சிறுமி, நார்மாஜீன்‌. என்ன தெரியும்‌ அந்த வயதில்‌? எப்பப்பார்‌ 
கவலையும்‌ துக்கமும்‌ ஏழைமையும்தான்‌ என்றால்‌ போரடித்துவிடாது? அதுவும்‌ 
இருக்கவே இருக்கிறாள்‌, நிரந்தர நோயாளியான அம்மா. அப்பாவோ, யாரென்றே 
தெரியாது. ச, என்ன வாழ்க்கை இது? 


அவர்‌ மனம்‌ உடைகிற சமயத்திலெல்லாம்‌ க்ரேஸ்‌ மெக்கீ தான்‌ மர்வினுக்கு 
நம்பிக்கை வார்த்தைகள்‌ சொல்லுவது வழக்கம்‌. 


"தோபார்‌ நார்மாஜீன்‌! இன்றைக்குக்‌ கஷ்டப்படூகிறாய்‌. சரி. ஆனால்‌ இது தொடராது. 
நீ பெரியவளாகும்போது உலகமே அதிசயிக்கும்‌ அழகியாவாய்‌ என்று எனக்குத்‌ 
தோன்றுகிறது. உன்‌ முக அமைப்பு அப்படித்தான்‌ மாறிக்கொண்டு வருகிறது. 
தசத்திலேயே மிக முக்கியமான பெண்ணாக வந்துவிடூவாய்‌. சொல்வதற்கில்லை. 
பெரிய சினிமா ஸ்டாரானாலும்‌ ஆகிவிடூவாய்‌ பாரேன்‌!" 


க்ரேஸ்‌ மெக்கீ ஒன்றும்‌ ஜோசியர்‌ இல்லை. சோழி போட்டுப்‌ பார்க்கும்‌ மந்திரவாதியோ, 
சில்லறைச்‌ சாமியாரோ இல்லை. ஒரு சாதாரணப்பெண்மணி. அந்தக்‌ 
குழந்தையின்மீது அபரிமிதமான அன்பு வைத்த ஒரு அந்நியப்‌ பெண்மணி. ஏதோ 
ஒரு நம்பிக்கையில்‌ தான்‌ அவர்‌ அப்படி சொல்வியிருக்கவேண்டும்‌. 


ஆனால்‌ அந்த நம்பிக்கை அவர்‌ மனத்தில்‌ மிக ஆழமானதாக 
உருவாகியிருக்கவேண்டும்‌. அதனால்தான்‌ வார்த்தை பிசகாமல்‌ அப்படியே 
பலித்தது மர்வின்‌ மன்ரோவின்‌ வாழ்க்கையில்‌. 


1935ல்‌ க்ரேஸுக்குத்‌ திருமணமானபோது அவரால்‌ நார்மாஜீனைத்‌ தொடர்ந்து 
தன்னுடன்‌ வைத்துக்கொண்டு பராமரிக்க முடியாமல்‌ போனது. ஆகவே மீண்டும்‌ 
ஒரு அனாதை விடுதிக்கு அனுப்பப்பட்டார்‌ மர்வின்‌. இரண்டு வருஷகாலம்‌. ஒரே ஒரு 
ஆறுதல்‌ க்ரேஸ்‌ அடிக்கடி வந்து அவரைப்‌ பார்த்துக்கொண்டதுதான்‌. 


அதன்பிறகு க்ரேஸின்‌ பல உறவினர்களின்‌ வீடுகளில்‌ முறை வைத்துக்கொண்டு 
தங்க அனுப்பப்பட்டார்‌ நார்மாஜீன்‌. பின்னாளில்‌ இதைக்குறித்து அவர்‌, " உலகம்‌ 
இனிமையாகத்தான்‌ இருக்கிறது. ஏனோ என்னைமட்டும்‌ வாழ்க்கை ஓட ஓட 
விரட்டிக்கொண்டே இருந்தது அந்தக்‌ காலத்தில்‌." என்று வருத்தப்பட்டிருக்கிறார்‌. 


சுமார்‌ பதினைந்து வயது ஆகியிருந்தபோது நார்மாஜீன்‌ மீண்டும்‌ க்ரஸுடனேயே 
வசிக்கவந்தார்‌. ஒரு மாதிரி அவரது அழகின்‌ முழுமை வெளிப்படத்தொடங்கியிருந்த 
நேரம்‌ அது. அழகான பெண்‌. அதுவும்‌ அமெரிக்கப்பெண்‌. போதாது? எங்கிருந்தோ 
வந்து காதலன்‌ என்றொருத்தன்‌ நார்மாவின்‌ வாழ்க்கையில்‌ குதித்தான்‌. ஜிம்‌ 
டார்ட்டி என்பது அவன்‌ பேர்‌. மர்வினைவிடச்‌ சரியாக ஐந்து வயது மூத்த வாலிபன்‌. 


நார்மாஜீனை வளர்த்துவந்த க்ரேஸுக்கு அந்தக்‌ காதலை எப்படியாவது 
கல்யாணத்தில்‌ முடித்துவிடவேண்டும்‌ என்று ஆசை. இதற்கு இரண்டூ 
காரணங்கள்‌ இருந்தன. ஒன்று, நார்மாவின்‌ வாழ்க்கை ஒருவழியாக 
செட்டிலாகுமே என்கிற நல்லெண்ணம்‌. இரண்டாவது தொடர்ந்து அவர்‌ நார்மாவை 
வைத்துப்‌ பராமரிக்க முடியாது என்பது. அவரது கணவர்‌ வேறு ஊருக்கு இடம்‌ 
மாறும்‌ உத்தேசத்தில்‌ இருந்தார்‌. 

உண்மையில்‌ மர்லின்‌ அந்த இளைஞனைத்‌ தாம்‌ காதவிக்கிறோமா, இல்லையா 
என்று முடிவு செய்யவே தடூமாறிக்கொண்டிருந்த தருணம்‌ அது. பதினைந்து 
வயசில்‌ என்ன பெரிய முடிவுக்கு வந்துவிட முடியும்‌, இல்லையா? 


ஆனால்‌ க்ரேஸ்‌ ஒத்தைக்காவில்‌ நின்று ரெண்டு பேருக்கும்‌ கல்யாணம்‌ 
செய்துவைத்துவிட்டார்‌. 


"எனக்கு சாய்ஸே இல்லை அப்போது. அவன்‌ என்னை விரும்பினான்‌. க்ரேஸ்‌ 
என்னை அவனுக்குக்‌ கல்யாணம்‌ செய்து கொடுத்துவிட மிகவும்‌ அவசரப்பட்டார்‌. 
அவரது நிலைமையும்‌ எனக்குப்‌ புரிந்தது. வேறு வழி? ஒப்புக்கொண்டுவிட்டேன்‌" 
என்று பின்னாளில்‌ இதை வருணித்தார்‌ மர்லின்‌. 


1943ம்‌ வருஷம்‌ நார்மாஜீனின்‌ கணவனான அந்த டார்ட்டிக்கு ஒரு பயணியர்‌ 
கப்பலில்‌ வேலை கிடைத்து, அடுத்த வருஷம்‌ வெளிநாட்டுக்குப்‌ போகும்படியானது. 
ஆகவே மீண்டும்‌ தனிமையில்‌ ஆழ்ந்தார்‌ நார்மா. 


என்னவாவது செய்யலாம்‌ என்று பேராசூட்களைப்‌ பரிசோதிக்கும்‌ ஒரு 
நிறுவனத்தில்‌ வேலைக்குச்‌ சேர்ந்தார்‌. அது உலகப்போர்‌ மேகம்‌ 
சூழத்தொடங்கியிருந்த காலம்‌. அமெரிக்க அரசு ராணுவத்தளவாடங்களை நிறைய 
உற்பத்தி செய்து கேட்கிற ஐரோப்பிய தேசங்களுக்கெல்லாம்‌ 
அனுப்பிக்கொண்டிருந்த சமயம்‌. 


நார்மா அந்த பேராசூட்‌ நிறுவனத்தில்‌ வேலைக்குச்‌ சேர்ந்த கொஞ்ச நாளில்‌ சில 
ராணுவ ஆபீசர்கள்‌ அங்கே வந்தார்கள்‌. ராணுவப்‌ பணியில்‌ பெண்கள்‌ 
ஈடுபட்டிருப்பதை வெளி உலகத்துக்குக்‌ காட்டுவதற்காக நிறைய போட்டோக்கள்‌ 
எடுத்தார்கள்‌. 

அப்படியொரு போட்டோவில்‌ தான்‌ சிக்கினார்‌ நார்மா ஜீன்‌. அவரது அதிர்ஷ்டதேவதை 
அந்த ஒரு போட்டோ ஃப்ளாஹுக்குள்தான்‌ அத்தனை வருஷங்களாக 
ஒளிந்துகொண்டிருந்திருக்கவேண்டும்‌. 


அந்தப்‌ படம்‌ பத்திரிகைகளில்‌ வெளியானதுதான்‌ தாமதம்‌. அடுத்த ஒரே 
வருஷத்தில்‌ ஒட்டுமொத்த அமெரிக்க போட்டோகிராஃபர்களின்‌ ஏகோபித்த 
விருப்பத்துக்குரிய முகமாக ஆகிவிட்டது நார்மாஜீனின்‌ முகம்‌. 


"அப்பா! என்ன ஒரு முகம்‌ அது. என்ன ஸ்ட்ரக்சர்‌.. போட்டோகிராஃபர்களுக்காகவே 
கடவுள்‌ படைத்து அனுப்பிவைத்தமாதிரி...” என்று வருணிப்பார்கள்‌ அமெரிக்க 
புகைப்பட நிபுணர்கள்‌. 


நம்பமாட்டீர்கள்‌. ஐரோப்பாவில்‌ உலகப்போர்‌ சூடு பிடிக்கத்தொடங்கிய 1945ம்‌ வருஷம்‌ 
மட்டும்‌ அமெரிக்காவின்‌ 33 மிகப்பெரிய பத்திரிகைகளின்‌ அட்டைப்பட நாயகியாக 


வலம்‌ வந்திருக்கிறார்‌ நார்மாஜீன்‌. இத்தனைக்கும்‌ அவர்‌ அப்போது மர்வின்‌ 
மன்ரோவாக ஆகியிருக்கவில்லை! 


அழகு. ஆம்‌. அதுதான்‌ தன்‌ சொத்து என்பதை நார்மா உணரத்தொடங்கியிருந்த 
நேரம்‌ அது. 


இதற்கிடையில்‌ நார்மாவுக்கும்‌ அவரது கப்பலுக்குப்‌ போன மச்சானுக்கும்‌ இடையே 
மனக்கசப்புகள்‌ உருவாகத்தொடங்கியிருந்தன. "எங்களுக்குள்‌ பேசிக்கொள்ள 
விஷயமே இருந்ததில்லை. அவர்பாட்டுக்கு அவர்‌ வாழ்க்கையை வாழ்ந்தார்‌. நான்‌ 
பாட்டுக்கு என்‌ வாழ்க்கையை வாழ்ந்தேன்‌. அப்படி வாழ்வதற்குத்‌ தனித்தனியே 
வாழ்ந்துவிட்டுப்‌ போய்விடலாமே?" என்று பின்னாளில்‌ மர்லின்‌ சொன்னதற்கு 
சொந்த வாழ்க்கை அனுபவங்களை மீறிய அமெரிக்க கலாசாரமும்‌ ஒரு 
காரணமாயிருக்கலாம்‌. எப்படியிருந்தாலும்‌ அந்த முதல்‌ திருமணம்‌ அவரைப்‌ 
பொறுத்தவரை தோல்விதான்‌. விவாகரத்தாகிவிட்டது. 


விவாகரத்தான கையோடு 1946ம்‌ வருஷம்‌ ஜூலை 23ம்‌ தேதி அமெரிக்காவின்‌ 
புகழ்பெற்ற திரைப்பட நிறுவனங்களுள்‌ ஒன்றான ட்வெண்டியர்த்‌ செஞ்சுரி ஃபாக்ஸ்‌ 
நார்மாவைத்‌ தான்‌ தயாரித்துக்கொண்டிருந்த ஒரு திரைப்படத்தில்‌ ஒரு சிறு 
வேடத்தில்‌ நடிக்க அழைத்தது. ஏற்கெனவே பத்திரிகை அட்டைகளின்‌ மூலம்‌ 
புகழ்பெற்றவர்‌ அல்லவா? அதன்மூலம்‌ கிடைத்த வாய்ப்பு அது. 


அக்ரிமெண்டில்‌ கையெழுத்துப்‌ போட்ட கையோடு நார்மா தன்‌ பெயரை 
மாற்றிக்கொண்டுவிட்டார்‌. மன்ரோ என்பது அவரது அம்மாவின்‌ குடும்பப்‌ பேர்‌. மர்லின்‌ 
என்பது அவரே தேர்ந்தெடுத்த புனையெயர்‌. "$cபபa-Ho௦௦! Scudda-Hay!" என்கிற 
அந்தத்‌ திரைப்படம்‌ அப்படியொன்றும்‌ அமர காவியம்‌ இல்லைதான்‌. ஆனாலும்‌ 
என்னவோ சரிப்படாமல்‌ இரண்டே மாதங்களில்‌ மர்வினின்‌ கான்ட்ராக்டை 
முறித்துக்கொண்டு திருப்பி அனுப்பிவிட்டது தயாரிப்பு நிறுவனம்‌. 


அதனாலென்ன? மர்வின்‌ தளரவேயில்லை. இன்னும்‌ ரெண்டு வருஷம்‌ கஷ்டப்பட்டு 
"Ladies of the Chorus" என்ற படத்தில்‌ நடிக்கவும்‌ பாடவும்‌ வாய்ப்புப்‌ பெற்றார்‌. 


அதுதான்‌. அந்தம்‌ படம்‌ தான்‌ ஆரம்பம்‌. அதிர்ஷ்டதேவதை மர்வினை அப்படியே அள்ளி 
அணைத்துக்‌ கொள்ளத்தொடங்கிவிட்டது. ஒரே ராத்திரியில்‌ ஒட்டுமொத்த 


அமெரிக்கர்களின்‌ தூக்கத்தை அவர்‌ கெடுத்தது முதல்‌ முதலில்‌ அப்போதுதான்‌. 
சந்தேகமேயில்லை, ஹாலிவுட்டின்‌ முடிசூடா ராணி இவர்தான்‌ என்று அப்போதே 
சொல்லிவிட்டார்கள்‌. 


பணம்‌ குவியத்தொடங்கியது. வாய்ப்புகள்‌ குவியத்தொடங்கின. மர்வினின்‌ 
அசாத்திய அழகும்‌ அந்த மின்சாரப்‌ புன்னகையும்‌ தேர்ந்த நடிப்புத்திறமையும்‌ 
அவரை உச்சாணிக்கொம்பில்‌ கொண்டுபோய்‌ உட்காரச்‌ செய்தன. 


1949ம்‌ வருஷம்‌ மர்லின்‌ இரண்டு காரியங்களைச்‌ செய்தார்‌. ஜானி ஹைட்‌ 
என்பவரை இரண்டாவதாகத்‌ திருமணம்‌ செய்துகொண்டார்‌. ஒரு சூப்பர்‌ ஸ்டாராக 
வளர்ந்துகொண்டிருக்கிறோம்‌ என்பதை லட்சியம்‌ செய்யாமல்‌ ஒரு கேலண்டர்‌ 
கம்பெனிக்காக நிர்வாணமாக போஸ்‌ கொடுக்க ஒப்புக்கொண்டார்‌. 


அமெரிக்காவே வாயைப்‌ பிளந்த சம்பவம்‌ அது! மர்வினா? நிர்வாண போஸா? ஐயோ, 
நிஜமாகவா? என்று பொக்கைக்‌ கிழவர்களெல்லாம்‌ அந்தக்‌ கேலண்டர்‌ எங்கே 
கிடைக்கும்‌ என்று தலைதெரிக்க ஓடத்தொடங்கினார்கள்‌. மர்லின்‌ சொன்னார்‌: 
"எனக்கு ஹாவிவுட்டைத்‌ தெரியும்‌. ஒரு முத்தத்துக்கு ஆயிரம்‌ டாலர்‌ 
கொடுப்பார்கள்‌. ஆன்மாவுக்கு ஐம்பது செண்ட்‌ கூடக்‌ கொடுக்க யோசிப்பார்கள்‌" 


ஆன்மா! எப்பேர்ப்பட்ட வார்த்தை! அப்போதுதான்‌ மர்வினின்‌ வாழ்க்கையில்‌ 
எத்தனையோ சோகங்கள்‌ இருந்திருக்கவேண்டும்‌ என்கிற விஷயமே வெளியே 
தெரியத்தொடங்கியது. பேப்டிகள்‌ வரத்தொடங்கின. ஒட்டுமொத்த அமெரிக்கர்களின்‌ 
அனுதாபத்துக்குரிய அழகுப்‌ பெண்ணாகவும்‌ அவர்‌ ஆகிப்போனார்‌. 


1950விருந்து மர்வினின்‌ திரையுலக வாழ்க்கை ஏறுமுகம்‌ தான்‌. அந்த வருஷம்‌ 
வெளியான அவரது "74௦ Asphalt Jungle"ம்‌ சரி, அடுத்து வந்த "ash By Night"ம்‌ சரி - 
ரசிகர்களால்‌ மட்டுமல்ல; திரைப்பட விமர்சகர்களாலும்‌ கொண்டாடப்பட்ட படங்கள்‌. 
"இந்தப்‌ பெண்ணிடம்‌ என்னவோ இருக்கிறது. என்னவாவது விமர்சனம்‌ செய்யலாம்‌ 
என்று நினைத்தாலும்‌ எழுத ஆரம்பித்தால்‌ பாராட்டாக மட்டுமே எழுத வருகிறது" 
என்று செல்லமாக அங்கலாய்த்தார்கள்‌ அமெரிக்கத்‌ திரைப்பட விமர்சகர்கள்‌. 


1952ல்‌ வெளியான அவரது முதல்‌ சீரியஸ்‌ திரைப்படம்‌ "Don't Bother to Knock". 
அதுவரை கனவுக்கன்னியாக மட்டும்‌ அறியப்பட்டவர்‌ இந்தப்‌ படம்‌ மூலம்‌ ஒரு 


நடிகையர்‌ திலகமாகவும்‌ புது அவதாரம்‌ எடுத்தார்‌. சரி, அவ்வளவுதான்‌. இனி 
அடுத்த உயரங்களை மட்டுமே யோசிக்கவேண்டும்‌. பழைய கஷ்டங்களை 
நினைத்துக்‌ கவலைப்பட்டுக்கொண்டிருப்பதில்‌ ஒரு அர்த்தமும்‌ இல்லை என்று 
முடிவு செய்தார்‌ மன்ரோ. 


அது என்னவோ தெரியவில்லை. அமெரிக்கர்களுக்கு அவர்‌ கனவுக்கன்னி 
என்றால்‌ விதிக்கு அவர்‌ தான்‌ கனவுக்கன்னி போலிருக்கிறது. தொடர்ந்து அவரது 
வாழ்க்கையில்‌ சோகங்களின்‌ வடிவிலும்‌ காதலின்‌ வடிவிலும்‌ 
விளையாடிக்கொண்டே இருந்திருக்கிறது. 


19526லேயே மர்வின்‌ ஜோ டிமேகியோ என்கிற பேஸ்பால்‌ விளையாட்டு வீரரைச்‌ 
சந்தித்து ஒரு மாதிரி பாதி காதவிக்க ஆரம்பித்திருந்தார்‌. மர்லினுக்கு அப்போது 
வயசு 27. டிமேகியோவுக்கு 37. அடுத்த வருஷ பிப்ரவரியில்‌ அவர்களது காதல்‌ முழு 
வேகத்தில்‌ அமெரிக்காவெங்கும்‌ பரவத்தொடங்கிவிட்டது. 


மர்லினுக்கே இந்தக்‌ காதல்‌ ஒருவித ஆச்சர்யம்‌ தான்‌. "எனக்கே புரியவில்லை. 
எப்படி அவரை நான்‌ காதலிக்கத்‌ தொடங்கினேன்‌? கலகலப்பான பெண்‌ நான்‌. ஜோ 
ஒரு ரிசர்வ்டு ஆசாமி. மிகவும்‌ டீசண்டானவர்‌. எதிராளி யாரானாலும்‌ 
கண்ணியமாக நடத்தத்‌ தெரிந்தவர்‌. அந்தப்‌ பண்புதான்‌ என்னை 
ஈர்த்திருக்கவேண்டும்‌" என்று சொன்னார்‌ மர்வின்‌. 


அதற்கென்ன? அவரது வாழ்க்கை முழுவதும்‌ இந்த மாதிரி பல பண்புகள்‌ அவரைத்‌ 
தொடர்ந்து ஈர்த்துக்கொண்டேதான்‌ இருந்தது. ஆனால்‌ எது ஒன்றுமே அவருக்கு 
முழு அமைதியும்‌ முழு நிறைவும்‌ தரவில்லை என்பது தான்‌ சோகம்‌. 


அந்த வருஷம்‌ தான்‌ அவர்‌ தமது புகழ்பெற்ற நயாகரா படத்தில்‌ நடிக்கத்‌ 
தொடங்கினார்‌. ஜோசஃப்‌ காட்டன்‌ கதாநாயகன்‌ என்றாலும்‌ படத்தின்‌ நாயகன்‌, 
நாயகி எல்லாமே மர்வின்‌ தான்‌. அபாரமான நடிப்புடன்‌ அநியாயமான கவர்ச்சியும்‌ 
கைகோத்துக்கொண்டதில்‌ ஒரே நாளில்‌ உலகப்புகழ்‌ பெற்றுப்போனார்‌ மர்வின்‌. 
அதுதான்‌. அங்கேதான்‌. அவ்வளவுதான்‌. புகழின்‌ அதிகபட்ச சாத்தியம்‌ என்ன 
என்பது மர்வினுக்குத்‌ தெரியவந்தது அந்தம்‌ படத்தின்போதுதான்‌. எல்லா 
அமெரிக்கர்களும்‌ குறைந்தது மூன்று முறையாவது அந்தப்‌ படத்தைப்‌ 
பார்த்திருப்பார்கள்‌ என்று சொன்னது ஹாலிவுட்‌ பாக்ஸ்‌ ஆபீஸ்‌. 


பணமும்‌ புகழும்‌ ரசிகர்களும்‌ கோடிகோடியாகம்‌ பெருகத்தொடங்கிய அத வேளை 
மர்லினின்‌ தனிவாழ்க்கை நாளுக்கு நாள்‌ சிக்கலாகத்தொடங்கியது. தன்‌ 
மனைவியின்‌ புகழ்‌ அந்த முன்னாள்‌ பேஸ்பால்‌ வீரருக்கு சகிக்க முடியாததாக 
இருந்தது. விளைவு? வீட்டில்‌ எப்போதும்‌ பிரச்னை. சண்டை. அடிதடி. 


மர்வின்‌ ஷூட்டிங்குக்கு ஒழுங்காக நேரத்தில்‌ போய்க்கொண்டிருந்தவர்‌. வீட்டுப்‌ 
பிரச்னைகளால்‌ அதுவும்‌ கெட்டது. நடூவில்‌ ஃபாக்ஸ்‌ நிறுவனத்துடன்‌ ஒரு பெரிய 
தகராறு. ஸ்கிரிப்ட்‌ பார்த்துத்தான்‌ நடிக்க ஒப்புக்கொள்வேன்‌ என்று மர்லின்‌ 
அடம்பிடிக்க, அதெல்லாம்‌ முடியாது என்று தயாரிப்பாளர்கள்‌ முரண்டுபிடிக்க, 
'பார்க்கலாம்‌ , நீயா, நானா' என்று முறைத்துக்கொண்டு வெளியே வந்தார்‌ மர்வின்‌. 


அவரது ஒவ்வொரு அசைவும்‌ அன்றைக்கு செய்தி தான்‌. நின்றால்‌ செய்தி. நடந்தால்‌ 
செய்தி. சிரித்தால்‌ செய்தி. அழுதாலோ, தலைப்புச்‌ செய்தி! 


இதற்கிடையில்‌ மர்வினின்‌ அப்பாவாக இருந்திருக்கக்கூடியவர்‌ யார்‌ என்கிற 
(வேண்டாத) ஆராய்ச்சியில்‌ இறங்கியது அமெரிக்க மீடியா. வேண்டுமென்றே, 
யார்யாரையெல்லாம்‌ யாருக்கெல்லாம்‌ பிடிக்காதோ, அவர்களையெல்லாம்‌ 
மர்வினின்‌ அப்பா என்று கிசுகிசு பரப்பத்தொடங்கினார்கள்‌. மர்வினின்‌ அம்மா ஒரு 
மன நோயாளி என்பதால்‌ அவரது குடும்பத்தில்‌ முன்னால்‌ வேறு யார்‌ யாரெல்லாம்‌ 
பைத்தியமாக இருந்தார்கள்‌ என்று ஒரு தரப்பு நோண்டத்தொடங்கியது. 
ஏற்கெனவே விரக்தியுற்றிருந்த மர்வினுக்கு இவையெல்லாம்‌ மேலும்‌ எரிச்சலை 
ஏற்படுத்தின. விளைவு? தன்‌ வாழ்க்கையை இன்னும்‌ தாறுமாறாக்கிக்கொள்ள 
ஆரம்பித்தார்‌. 

1954 வாக்கில்‌ மர்வின்‌ தனது "There's No Business Like Show Business" படத்தில்‌ 
நடித்துக்கொண்டிருந்தபோது தினசரி ஏகப்பட்ட தூக்கமாத்திரைகள்‌ 
சாப்பிட்டால்தான்‌ தூக்கம்‌ வரும்‌ என்கிற நிலைமையில்‌ இருந்தார்‌. இதனால்‌ 
உடல்நலம்‌ மிகவும்‌ கெடத்தொடங்கியிருந்தது. கஷ்டப்பட்டுத்தான்‌ நடித்து 
முடித்தார்‌. 


ஆனால்‌ அவரது சொந்தக்‌ கஷ்டங்கள்‌ எதுவும்‌ படத்தில்‌ பிரதிபலிப்பதில்லை. 
எல்லாப்படங்களும்‌ அன்றைக்கு அவருக்கு குறைந்தபட்சம்‌ சுமாரான 
வெற்றியையாவது தந்தனவே தவிர தோல்வி என்பது கிடையவே கிடையாது. 


(பின்னால்‌ வந்தது!) 


"There's No Business Like Show Business" படம்‌ முடிந்த கையோடு அவர்‌ அந்த பேஸ்பால்‌ 
கணவரை விவாகரத்து செய்துவிட்டார்‌. ஒரு கனவுக்கன்னியை வீட்டுக்குள்ளே 
பூப்டிவைத்திருக்க விரும்பியதுதான்‌ அவர்‌ செய்த தவறு! "நான்‌ ஏன்‌ அவரைக்‌ 
காதலித்தேன்‌? ஏன்‌ திருமணம்‌ செய்துகொண்டேன்‌? ஏன்‌ விவாகரத்து 
செய்கிறேன்‌? எதுவுமே தெரியவில்லை. தயவு செய்து என்னை எதுவும்‌ 
கேட்காதீர்கள்‌ ப்ளீஸ்‌!" என்று அன்றைக்கு அவர்‌ பத்திரிகையாளர்‌ சந்திப்பில்‌ 
கேமராவுக்கு முன்னால்‌ உட்கார்ந்து அழுதபடி பேசியதைப்பார்த்து உலகமே ஒரு 
நிமிஷம்‌ கலங்கிப்போனது. 


ஒரு நிமிஷம்‌ தான்‌. அவர்‌ தொடர்ந்து மர்வினாகவே இருந்தார்‌. மீடியா தொடர்ந்து 
மீடியாவாகவே இருந்தது. ரசிகர்களும்‌ வெறும்‌ ரசிகர்களாகவே இருந்தார்கள்‌! 


பிறகு தொடர்ந்து அவர்‌ படங்கள்‌ தரத்தொடங்கியதும்‌ நாடக ஆசிரியர்‌ ஆர்தர்‌ 
மில்லரைக்‌ காதவித்ததும்‌ திருமணம்‌ செய்துகொண்டதும்‌, திருமணத்தன்று 
அவரை எப்படியாவது சந்தித்து பேட்டி எடுத்துவிட6வேண்டும்‌ என்று விடாமல்‌ அவரது 
காரைத்‌ துரத்தி வந்த ஒரு பெண்‌ நிருபர்‌ விபத்தாகி அடிபட்டு இறந்ததும்‌ அந்த 
நிருபர்‌ அடிபட்டு இறந்ததைக்‌ கண்முன்னால்‌ பார்த்தபோது மர்வின்‌ 
மாதவிடாயுற்றிருந்தது வரைக்கும்‌ கூட - 


உடனே, உடனே அச்சில்‌ செய்தியாக வந்தன. 


பிறகு அமெரிக்க அதிபர்‌ ககன்னடியின்‌ பிறந்தநாள்‌ விழாவின்போது இருபதாயிரம்‌ 
பார்வையாளர்களின்‌ எதிரே அவருக்கு ஹேப்பி பர்த்டே பாடிய பிறகு கென்னடிக்கும்‌ 
அவருக்கும்‌ என்னவோ இருக்கு என்று எழுதவும்‌ பேசவும்‌ ஆரம்பித்‌ தார்கள்‌. 


புகழ்தான்‌. ஆனால்‌ சகிக்கவே முடியாத புகழ்‌ அது! திகட்டிவிட்ட புகழ்‌. இதற்கு மேல்‌ 
பார்ப்பதற்கு எதுவுமே இல்லை என்று தோன்றிவிட்டது மர்வினுக்கு. அவர்‌ விரும்பி 
மணம்‌ புரிந்த எந்த ஆண்‌ மகனுமே அவரது மனத்தைப்‌ புரிந்துகொண்டு நடக்கத்‌ 
தவறியதன்‌ விளைவு - மர்வினின்‌ வாழ்க்கை மிகவும்‌ தாறுமாறாகிப்போன து. 
எந்த அப்பாயின்மெண்டையும்‌ ஒழுங்காக அவரால்‌ கடைபிடிக்கவே முடியவில்லை. 


"நான்‌ வேண்டுமென்று அப்படி நடந்துகொள்வதில்லை. ஆனால்‌ என்னால்‌ எதுவுமே 


முடிவதில்லை இப்போதெல்லாம்‌." என்று மர்வின்‌ சொன்னார்‌. ஒரு வருஷம்‌ எந்தப்‌ 
படத்திலும்‌ நடிக்காமவிருந்து விட்டு 1956ல்‌ அவர்‌ 'பஸ்‌ ஸ்டாப்‌' படத்தின்மூலம்‌ 
மறுயிரவேசம்‌ செய்திருந்த நேரம்‌ ஆர்தர்‌ மில்லருடனான வாழ்க்கையும்‌ அவருக்குக்‌ 
கசக்க ஆரம்பித்திருந்தது. 


1960ல்‌ வெளிப்படையாகவே அவர்‌ டாக்டர்‌ ரால்ப்‌ க்ரீன்ஸன்‌ என்கிற மனவியல்‌ 
மருத்துவரை சந்தித்து மருத்துவம்‌ பார்த்துக்கொள்ளத்தொடங்கினார்‌. நிறைய 
மருந்து மாத்திரைகள்‌ சாப்பிட்டும்‌ தூக்கம்‌ மட்டும்‌ வராது. மனத்தில்‌ விபரீதமான 
பயங்களும்‌ சந்தேகங்களும்‌ வந்தபடி இருக்கும்‌. நினைத்துக்கொண்டால்‌ அழுகை. 
நினைத்துக்கொண்டால்‌ சிரிப்பு. மர்லினுக்கு அவரது அம்மாவின்‌ வியாதி வம்ச 
சொத்தாக வந்து சேர்ந்து விட்டதா என்ன? 


ஆனாலும்‌ அவர்‌ சளைக்காமல்‌ படங்களைத்‌ தயாரித்துக்கொண்டும்‌ 
நடித்துக்கொண்டும்‌ தான்‌ இருந்தார்‌. 1961ல்‌ ஆர்தர்‌ மில்லருடனான திருமண 
வாழ்வு ஒரு முடிவுக்கு வந்தபிறகு அபூர்வமாக பழைய பேஸ்பால்‌ கணவர்‌ ஜோவுடன்‌ 
மீண்டும்‌ நட்பு கொள்ள ஆரம்பித்தார்‌ மர்வின்‌. 


ஆகஸ்டு 8, 1962ல்‌ ஜோவை மீண்டும்‌ திருமணம்‌ செய்துகொள்ள முடிவு செய்து 
அதை வெளிப்படையாக அறிவித்துவிட்டு ஃபாக்ஸ்‌ நிறுவனத்தின்‌ "5௦methings Got to 
௪" படத்தில்‌ நடிக்க ஒப்பந்தப்படிவத்தில்‌ கையெழுத்தும்‌ போட்டிருந்தார்‌ மர்லின்‌. 
சம்பளம்‌ என்ன தெரியுமா? இரண்டு லட்சத்து ஐம்பதாயிரம்‌ டாலர்கள்‌! அன்றைய 
தேதியில்‌ வேறு எந்த ஹாலிவுட்‌ நடிகையும்‌ கற்பனை கூடச்‌ செய்யமுடியாத 
தொகை அது! 


ஆனால்‌ துரதிருஷ்டவசமாக நிச்சயிக்கப்பட்டிருந்த திருமணத்தேதிக்குச்‌ சரியாக 
மூன்று நாட்கள்‌ முன்னதாக (ஆகஸ்டு 5) மர்லின்‌ இறந்துபோனார்‌. 


தற்கொலை என்றார்கள்‌. மாத்திரைகளை தவறுதலாக அதிகமாகச்‌ 
சாப்பிட்டுவிட்டதால்‌ ஏற்பட்ட மரணம்‌ என்றார்கள்‌. இன்னும்‌ என்னென்னவோ 
காரணங்கள்‌ சொன்னார்கள்‌. இன்றைக்கு வரை தீராத மர்மம்‌ அது. 


திருமணத்துக்கு நாள்‌ குறித்துவிட்டு தற்கொலை செய்துகொள்வாரா? அதுவும்‌ 
முன்னாள்‌ கணவரையே மறுபடி திருமணம்‌? 


சந்தேகமேயில்லை. மர்லின்‌ ஒரு அழகான புதிர்மூட்டை. இருக்கும்போது மட்டுமல்ல. 
இறந்த பிறகும்‌. 


மர்வினின்‌ இறுதிச்‌ சடங்குகளை அழுதபடியே அந்த பேஸ்பால்‌ வீரர்‌ ஜோ தான்‌ 
செய்தார்‌. ஹாலிவுட்டிவிருந்து ஒருத்தரைக்கூட அவர்‌ அழைக்கவில்லை. "அங்கே 
எல்லாருமே மர்வினை அழவைத்தவர்கள்‌" என்று குற்றம்‌ சாட்டினார்‌ அவர்‌. 


இருபது வருடங்கள்‌ ஹாவிவுட்டின்‌ முடிசூடா ராணியாக இருந்த மர்வின்‌, 
அங்கிருந்து ஒரு பார்வையாளரும்‌ வராமலேயே தன்‌ இறுதிப்பயணத்தை 
6மற்கொண்டார்‌. 


"எனக்குத்‌ தெரியும்‌. நான்‌ மக்களின்‌ சொத்து. உலகத்தின்‌ சொத்து. நான்‌ 
திறமைசாலி, அழகானவள்‌ என்பதால்‌ மட்டுமல்ல. என்னளவில்‌ நான்‌ 
எதனுடையதும்‌ யாருடையதுமான உடைமையாக ஒருபோதும்‌ என்னைக்‌ 
கருதியதே இல்லை" 

மர்வின்‌ சொன்னதுதான்‌. கொஞ்சம்‌ கூர்ந்து கவனித்தால்‌ அவரது 
சொந்தவாழ்க்கை சோகங்கள்‌ அனைத்துக்கும்‌ இந்த ஒரு வரிக்குள்‌ விடை 
ஒளிந்துகொண்டிருப்பது புலப்படும்‌. 


4, அன்னா தாஸ்கயேவ்ஸ்கி 


அறிவியல்‌, அரசியல்‌, மருத்துவம்‌, இலக்கியம்‌, இசை, விளையாட்டு எனத்தொடங்கி, 
எத்தனையோ துறைகளில்‌ எத்தனையோ பெண்கள்‌ சாதனை 
படைத்திருக்கிறார்கள்‌. ஆனால்‌ இந்தமாதிரி எந்த ஒரு குறிப்பிட்ட துறையிலுமாக 
அல்லாமல்‌ வெறும்‌ 'குடும்பத்தலைவி'யாக இருந்தே உலக அளவில்‌ புகழ்பெற்ற 
ஒருவரைத்‌ தெரியுமா உங்களுக்கு? இந்தவாரம்‌ அவரைத்தான்‌ சந்திக்கப்‌ 
போகிறீர்கள்‌. அவர்‌ பெயர்‌ அன்னா. சீதை, திரெளபதி, மண்டோதரி, சாவித்ரி போன்ற 
புராணகாலப்‌ பெண்களைப்‌ போலொரு சரித்திர அமரத்துவம்‌ பெற்றவர்‌ இவர்‌. 


அன்னா, 1846ம்‌ வருடம்‌ சோவியத்‌ யூனியனில்‌ பிறந்தவர்‌. மிகச்‌ சாதாரண 
நடுத்தரக்‌ குடும்பத்தைச்‌ சேர்ந்தவர்‌. கஷ்டப்பட்டு உயர்கல்விப்‌ படிப்பை 
முடித்துவிட்டு, குடும்ப செளகரியத்துக்காக ஏதாவது வேலைக்கும்‌ போகலாமே 
என்று தீர்மானித்தார்‌. ஆனால்‌ என்ன வேலைக்குப்‌ போவது? 


அந்தக்‌ காலத்தில்தான்‌ ஸ்டெனோகிராஃபி படிப்பு பிரபலமடையத்‌ 
தொடங்கியிருந்தது. சுருக்கெழுத்தாளர்‌ பணி. அன்றைய ரஷ்யாவில்‌ 
சுருக்கெழுத்‌ தாளர்கள்‌ அதிகம்‌ இல்லை. ஏனெனில்‌ சுருக்கெழுத்து கற்பது 
ரொம்பக்‌ கஷ்டம்‌ என்றொரு கருத்து அப்போது நிலவிவந்தது. அன்னா, 
கஷ்டப்பட்டாவது சுருக்கெழுத்து கற்றுக்கொண்டுவிட்டால்‌, ஒரு நல்ல உத்தியோகம்‌ 
கிடைக்குமே என்கிற எண்ணத்தில்‌ 1866ம்‌ வருடம்‌ - தமது இருபதாவது வயதில்‌ 
பி.எம்‌. ஆல்கின்‌ என்கிற சுருக்கெழுத்து ஆசிரியர்‌ நடத்திவந்த தனியார்‌ பள்ளி 
ஒன்றில்‌ போய்ச்‌ சேர்ந்தார்‌. இயல்பிலேயே புத்திசாலியான அன்னாவுக்கு 
சுருக்கெழுத்து மிகச்‌ சுலபமாகப்‌ பிடிபட்டுவிட்டது. அந்த வகுப்பில்‌ இருந்த மற்ற 
மாணவ, மாணவிகளைக்‌ காட்டிலும்‌ அன்னா மிக வேகமாக சுருக்கெழுத்து 
கற்றுக்கொள்வதை ஆசிரியர்‌ கவனித்தார்‌. ஆகவே, அன்னாவுக்குத்‌ தாமே ஒரு 
உத்தியோகம்‌ ஏற்பாடு செய்துதருவது என்று தீர்மானித்தார்‌. 


அந்தச்‌ சமயத்தில்‌ சோவியத்‌ யூனியனில்‌ எத்தனையோ பல சிறந்த 
எழுத்தாளர்கள்‌ மிகத்‌ தீவிரமாகச்‌ செயல்பட்டுக்கொண்டிருந்தார்கள்‌. டால்ஸ்டாய்‌, 


தாஸ்த0யவ்ஸ்கி என்கிற இரு இலக்கிய இமயங்களும்‌ அப்போதுதான்‌ புகழின்‌ 
உச்சத்தில்‌ ஏறிக்கொண்டிருந்தார்கள்‌. டால்ஸ்டாய்‌, வயது முதிர்ந்தவர்‌. பெரிய 
ஆன்மிகவாதியும்‌ கூட. தமது நேர்த்தியான வாழ்க்கைமுறைக்காகவும்‌ 
புகழ்பெற்றவர்‌. ஆனால்‌ தாஸ்தாயேவ்ஸ்கி, டால்ஸ்டாய்க்கு நேரெதிரான நபர்‌. 


கரமசோவ்‌ சகோதரர்கள்‌, குற்றமும்‌ தண்டனையும்‌ போன்ற உலகப்புகழ்பெற்ற 
நாவல்களின்‌ ஆசிரியரான தாஸ்தாயேவ்ஸ்கி, அக்காலத்தில்‌ மிகுந்த சிரமத்தில்‌ 
இருந்தார்‌. சிரமம்‌ என்றால்‌, எல்லாம்‌ தானே உண்டாக்கிக்கொண்ட சிரமங்கள்‌. ஒரு 
தீவிரவாதக்‌ குழுவுக்கு ஆதரவாகச்‌ செயல்பட்டார்‌ என்று குற்றம்‌ சாட்டப்பட்டு 
சிறைக்குப்‌ போனவர்‌ அவர்‌. சைபீரியாவுக்கு நாடு கடத்தப்பட்டு, படாத பாடெல்லாம்‌ 
பட்டு மீண்டு வந்தவர்‌. அவர்‌ சிறையில்‌ இருந்த காலத்தில்‌ அவரது மனைவி அவரை 
விட்டுப்‌ பிரிந்து போயிருந்தார்‌. போதாக்குறைக்கு தாஸ்தாயேவ்ஸ்கிக்கு 
கொடுமையான காக்காய்‌ வவிப்பு நோய்‌ வேறு இருந்தது. இத்தனையும்‌ 
போதாதென்று குடித்துக்‌ குடித்து வேறு உடம்பை எக்கச்‌ சக்கத்துக்குக்‌ கெடுத்து 
வைத்துக்கொண்டிருந்தார்‌. 


ஏதாவது செய்து கொஞ்சம்‌ பணம்‌ சம்பாதித்து இதிலிருந்தெல்லாம்‌ மீளலாம்‌ என்று 
நினைத்த அவருக்கு, பணம்‌ சம்பாதிக்கத்‌ தோன்றிய வழி - சூதாடுவது! எப்படி 
இருக்கிறது கதை பார்த்தீர்களா? மாபெரும்‌ எழுத்தாளர்தான்‌. இன்றளவும்‌ 
அவருக்கு நிகரான நாவலாசிரியர்‌ யாரும்‌ உலகில்‌ தோன்றவில்லை என்றுதான்‌ 
சொல்லுகிறார்கள்‌. ஆனாலும்‌ தனி வாழ்க்கையை அப்படியொரு நூல்கண்டுச்‌ 
சிக்கலாக்கிக்‌ கொண்டிருந்தார்‌ தாஸ்தயேவ்ஸ்கி. 


பணம்‌ சம்பாதிப்பதற்காகச்‌ சூதாடி, இருந்த கொஞ்ச நஞ்ச பணத்தையும்‌ அதில்‌ 
இழந்து, கிட்டத்தட்ட மஞ்சள்‌ கடுதாசி கொடுக்கிற நிலைக்கு வந்துவிட்டிருந்தார்‌ 
அப்போது. ஆனாலும்‌ பெரிய எழுத்தாளர்‌ என்பதால்‌ இறுதியாக அவருக்கு ஒரே ஒரு 
வாய்ப்பு மட்டும்‌ இருந்தது. ஸ்டெல்லோவ்ஸ்கி என்கிற ஒரு பதிப்பாளர்‌ அவருக்குக்‌ 
கொஞ்சம்‌ முன்பணம்‌ கொடுத்து உதவினார்‌. ஒரே ஒரு கண்டிஷன்‌ மட்டும்‌ 
போட்டிருந்தார்‌. ஒரு குறிப்பிட்ட கால அவகாசத்துக்குள்‌ தாஸ்தாயேவ்ஸ்கி அவருக்கு 
ஒரு நாவலை எழுதி முடித்துக்‌ கொடுத்தாகவேண்டும்‌. குறிப்பிட்ட தினத்துக்கு ஒரு 
நாள்‌ தள்ளிப்போனாலும்‌ தாஸ்தாயேவ்ஸ்கியின்‌ மற்ற அனைத்துப்‌ புத்தகங்களின்‌ 
உரிமையும்‌ அவரை விட்டுப்‌ போய்விடும்‌. இப்படியொரு இசகுபிசகான ஒப்பந்தம்‌ அது! 


தாஸ்தாயேவ்ஸ்கியின்‌ புத்தகங்கள்‌ எல்லாம்‌ பொன்முட்டையிடும்‌ வாத்து மாதிரி. 
அன்றைக்கு சோவியத்‌ யூனியனில்‌ இருந்த அத்தனை வாசகர்களும்‌ அவருக்குக்‌ 
கிட்டத்தட்ட அடிமைகளாகவே இருந்தார்கள்‌. அவர்‌ என்ன எழுதினாலும்‌ 
படித்தார்கள்‌. எங்கே எழுதினாலும்‌ தேடிப்போய்‌ வாங்கினார்கள்‌. எத்தனை விலை 
வைத்தாலும்‌ வாங்கத்‌ தயங்கமாட்டார்கள்‌. அப்படியொரு சூப்பர்ஸ்டார்‌ எழுத்தாளர்‌ 
அவர்‌. இதனை மனத்தில்‌ கொண்டுதான்‌ ஸ்டெல்லோவ்ஸ்கி, எப்படியாவது 
தாஸ்தயேவ்ஸ்கியின்‌ அத்தனை நூல்களின்‌ உரிமையையும்‌ திருடிவிட வேண்டும்‌ 
என்கிற முடிவோடு அப்படியொரு படுபேஜாரான ஒப்பந்தத்தைச்‌ செய்துகொண்டு, 
அவருக்குக்‌ கொஞ்சம்‌ பணத்தைக்‌ கொடுத்தார்‌. 


தாஸ்தயேவ்ஸ்கிக்கு அப்போது மிகப்பெரிய பணத்தேவை இருந்ததால்‌ ஒப்பந்தத்தை 
ஏற்றுக்கொண்டார்‌. எப்படியும்‌ குறிப்பிட்ட கால அவகாசத்துக்குள்‌ நாவலை 
முடித்துவிடலாம்‌ என்கிற நம்பிக்கை அவருக்கு இருந்தது. 


அந்த நம்பிக்கை வரக்‌ காரணம்‌ - அவரது நண்பரான ஆல்கின்‌! ஏற்கெனவே 
பார்த்தோமல்லவா? சுருக்கெழுத்து ஆசிரியர்‌ ஆல்கின்‌. அவர்தான்‌! 


ஆல்கின்‌ தாஸ்தயேவ்ஸ்கிக்கு ஒரு யோசனை சொன்னார்‌. "நீங்கள்‌ ஒரு 
சுருக்கெழுத்தாளரை வேலைக்கு வைத்துக்கொண்டால்‌ சுலபமாக உங்கள்‌ நாவல்‌ 
எழுதி முடிக்கப்பட்டுவிடும்‌." என்பதே அந்த யோசனை. அன்னாவை மனத்தில்‌ 
வைத்தே அவர்‌ இப்படியொரு யோசனையைத்‌ தெரிவித்தார்‌. 


தாஸ்தயேவ்ஸ்கியும்‌ அதற்கு ஒப்புக்கொண்டார்‌. 1866, அக்டோபர்‌ 4ம்‌ தேதி முதல்‌ 
முதலாக அன்னா, தாஸ்தயேவ்ஸ்கியின்‌ வீட்டுக்குப்‌ புறப்பட்டார்‌. ஒரு மாபெரும்‌ 
எழுத்தாளருக்கு ஸ்டெனொகிராபராக இருக்கும்‌ உத்தியோகம்‌! 


அன்னா, மிகச்‌ சிறு வயதுகளிலிருந்தே தாஸ்தயேவ்ஸ்கியின்‌ ரசிகை. அவரது 
வீட்டில்‌ எல்லாருக்குமே அவரது எழுத்துகள்‌ பிடிக்கும்‌. ஆகவே, அன்னா, 
தாஸ்தயேவ்ஸ்கியின்‌ சுருக்கெழுத்தாளராகப்‌ பணியாற்றப்‌ போகிறாள்‌ என்கிற 
செய்தியே அவரது வீட்டாருக்கு நம்ப முடியாமவிருந்தது. "ஓ! அவருக்கா? 
நிஜமாகத்தான்‌ சொல்கிறாயா? நீ தாஸ்தயேவ்ஸ்கிக்குத்தான்‌ 
சுருக்கெழுத்தாளராகப்‌ போகிறாயா?" என்று வீட்டில்‌ திரும்பத்‌ திரும்பக்‌ 
கேட்டுக்கொண்டிருந்தார்கள்‌. 


இன்றைக்கு நம்முரில்‌ சினிமா நட்சத்திரங்களுக்கு மக்கள்‌ மத்தியில்‌ எப்படி ரசிகர்‌ 
படைகள்‌ இருக்கிறதோ, அந்தமாதிரி அன்றைய சோவியக்‌ யூனியனில்‌ 
எழுத்தாளர்களுக்கு மிகப்பெரிய மதிப்பு உண்டு. அதனால்தான்‌ 
தாஸ்தயேவ்ஸ்கியின்‌ சுருக்கெழுத்தாளராக அன்னா பணியாற்றப்போவதை அவரது 
குடும்பம்‌ அப்படியொரு வியப்புடன்‌ எதிர்கொண்டது. 


அன்னாவிடம்‌, தாஸ்தயேவ்ஸ்கி தான்‌ எழுத உத்தேசித்திருந்த சூதாடி நாவலைப்‌ 
பற்றிச்‌ சொன்னார்‌. அது அவரது சொந்தக்‌ கதையே தான்‌. அதற்குச்‌ சிலகாலம்‌ 
முன்னர்தான்‌ அவர்‌ தமது பிரும்மாண்டமான நாவலான 'குற்றமும்‌ 
தண்டனையும்‌'ஐ எழுதி முடித்திருந்தார்‌. ஆயிரக்கணக்கான பக்கங்கள்‌ வரும்‌ 
அந்த மிகப்பெரியதொரு நாவலை எழுதி முடித்த சூப்டிலேயே இன்னொன்று 
எழுதவேண்டுமென்பது அத்தனை சுலபமா என்ன? ஆனால்‌ தாஸ்தாயேவ்ஸ்கிக்குப்‌ 
பணத்தேவை இருந்தது. அவரது சகோதரர்‌ ஒரு பத்திரிகை 
நடத்திக்கொண்டிருந்தார்‌. 'வ்ரெம்யா' என்பது அதன்‌ பெயர்‌. அந்தப்‌ பத்திரிகை 
கடனில்‌ மூழ்க, சகோதரரும்‌ காலமாகிவிட, அந்தக்‌ கடன்சுமை வேறு 
தாஸ்தயேவ்ஸ்கியை அழுத்திக்கொண்டிருந்தது. 


சரியாக ஒரு மாத காலத்துக்குள்‌ இந்தப்‌ புதிய நாவலை எழுதி முடித்தால்‌ 
பதிப்பாளர்‌ பணம்‌ கொடுப்பார்‌. கடனை அடைக்கலாம்‌. நிம்மதியாக இருக்கலாம்‌. ஒரு 
மாத காலத்துக்கு ஒரு நாள்‌ தள்ளிப்போனால்‌ கூட, தாஸ்தயேவ்ஸ்கியின்‌ மற்ற 
அனைத்துப்‌ புத்தகங்களின்‌ பதிப்புரிமையும்‌ அந்த வில்லன்‌ பதிப்பாளருக்கே 
போய்விடும்‌. 


தாஸ்தயேவ்ஸ்கி இந்த நெருக்கடியை அன்னாவிடம்‌ மனம்‌ திறந்து சொன்னார்‌. 


அன்னாவுக்கு மிகவும்‌ பரிதாபமாக இருந்தது. "நீங்கள்‌ கவலைப்படாதீர்கள்‌. நீங்கள்‌ 
எதிர்பார்க்கும்‌ வேகத்தில்‌ நான்‌ உழைப்பேன்‌. நாவலை உரிய காலத்தில்‌ 
பதிப்பாளரிடம்‌ கொண்டு கொடுத்துவிட முடியும்‌ என்றே நினைக்கிறேன்‌" என்று 
நம்பிக்கை சொன்னார்‌. 


உண்மையில்‌ தாஸ்தயேவ்ஸ்கி, அப்போது ஒரு முழு நாவலுக்கான திட்டம்‌ எதுவுமே 
வைத்துக்கொண்டிருக்கவில்லை. ஒரு தோராயமான யோசனை மட்டூமே அவரிடம்‌ 
இருந்தது. தனி வாழ்வின்‌ கஷ்டங்கள்‌, ஏழைமை, குடிப்பழக்கம்‌, முதல்‌ 


மனைவியின்‌ மூலம்‌ பிறந்த ஒரு பையன்‌ (அவன்‌ தாஸ்தயேவ்ஸ்கிக்குப்‌ 
பிறந்தவனில்லை. அந்தப்‌ பெண்மணியின்‌ முதல்‌ கணவனுக்குப்‌ பிறந்தவன்‌!) என 
அவருக்கு எக்கச்சக்க சுமைகள்‌ இருந்தன. ஆனாலும்‌ நாவலை எழுதியே 
ஆகவேண்டும்‌ என்பதால்‌ அத்தியாயம்‌ அத்தியாயமாக டிக்டேட்‌ செய்ய ஆரம்பித்தார்‌. 


இப்படித்தான்‌ அன்னாவுக்கு தாஸ்தயேவ்ஸ்கியின்‌ தொடர்பு உண்டானது. ஒரு மாத 
காலம்‌. ஒரு நாவல்‌. தினசரி தாஸ்தயேவ்ஸ்கியின்‌ வீட்டுக்கு அன்னா வருவார்‌. 
'ஆரம்பிக்கலாமா?' என்று அவர்‌ கேட்பார்‌. அன்னா தன்‌ பென்சிலைக்‌ 
கூராக்கிக்கொண்டு எழுத ஆரம்பிப்பார்‌. தாஸ்தயேவ்ஸ்கி சொல்லிப்போகும்‌ 
வேகத்தில்‌ சுருக்கெழுத்தில்‌ எழுதிக்கொண்டு வீட்டுக்கு எடுத்துப்‌ போய்‌ 
இரவெல்லாம்‌ உட்கார்ந்து விரித்து எழுதி மறுநாள்‌ எடுத்து வருவார்‌. அதில்‌ சரி 
செய்ய வேண்டியதைச்‌ செய்து மழுங்கு படுத்தி வைத்துவிட்டு மீண்டும்‌ அடுத்த 
அத்தியாயம்‌. கடுமையான வேலைதான்‌. ஆனால்‌ அன்னா அதை மிக ஆர்வமுடன்‌ 
செய்தார்‌. 


இதனிடையில்‌ எழுதும்‌ நேரம்‌ போக மிச்ச நேரத்தில்‌ அன்னா, தாஸ்தயேவ்ஸ்கியின்‌ 
வாழ்க்கையில்‌ நடந்த பல சம்பவங்களைக்‌ கேட்டு அறிந்தாள்‌. இல்லற வாழ்க்கை 
அவருக்குப்‌ பொய்த்துப்‌ போனதில்‌ அன்னாவுக்குத்‌ தீராத வருத்தம்‌. ஒரு நல்ல 
மனைவி மட்டும்‌ அவருக்கு அமைந்திருந்தால்‌ வாழ்வில்‌ இத்தனை கஷ்டங்களை 
அவர்‌ பட்டிருக்கமாட்டார்‌ என்று நினைத்தார்‌ அன்னா. தாஸ்தயேவ்ஸ்கிக்கு அப்போது 
நாற்பதுக்கு மேல்‌ வயது. அன்னாவுக்கோ, இளமை மிக்க இருபது! பார்க்கவும்‌ 
அழகாக, கவர்ச்சியாக இருப்பார்‌ அவர்‌. 


ஆனால்‌ ஒரு சூதாடி, குடிகாரன்‌, மனைவியை இழந்தவன்‌, பெரும்‌ கடன்காரன்‌, 
காக்காய்வவிப்பு நோய்‌ உள்ளவன்‌, வாழ்வில்‌ எந்த ஒழுங்கும்‌ பணாதவன்‌ - 
அத்தகைய ஒரு ஆள்‌ - மாபெரும்‌ எழுத்தாளராகவே இருந்தாலும்‌ காதல்‌ வருமா 
என்ன? 


அன்னாவுக்கு வந்தது! அவர்கள்‌ இருவரும்‌ சேர்ந்து அந்த நாவலை குறித்த 
காலத்துக்குள்‌ எழுதி முடித்துவிட்டார்கள்‌. ஆனாலும்‌ பதிப்பாளர்‌ நைஸாக ஊரை 
விட்டு எங்கோ போய்‌ ஒளிந்துகொண்டு, தாஸ்கயேவ்ஸ்கியை அலைக்கழிக்க 
ஆரம்பித்தார்‌. எப்படியாவது அவரை உரிய காலத்தில்‌ நாவலைக்‌ கொடுக்கவிடாமல்‌ 


ஏமாற்றி, மொத்த புத்தகங்களின்‌ உரிமையையும்‌ களவாடிவிடவேண்டும்‌ என்று 
அவர்‌ நினைத்தார்‌. 


ஆனால்‌ அன்னா, தமது புத்திசாவித்தனமான நடவடிக்கைகளின்மூலம்‌ அந்தப்‌ 
பதிப்பாளரின்‌ நண்பரைப்‌ பிடித்து, எப்படியோ நாவல்‌ பிரதியை உரியதினத்தில்‌ 
அவரிடம்‌ சேர்த்துவிட ஏற்பாடு செய்துவிட்டார்‌. 


மிகப்பெரிய சதிவலையிவிருந்து தன்னைக்‌ காப்பாற்றிய அன்னாவின்மீது 
அப்போதுதான்‌ தாஸ்தயேவ்ஸ்கிக்குக்‌ காதல்‌ பிறந்தது! அன்னாவைப்‌ போன்ற ஒரு 
பொறுப்பான பெண்‌ மனைவியாக வாய்த்தால்‌ எழுத்தில்‌ இன்னும்‌ எத்தனை 
எத்தனையோ சாதிக்கலாமே என்று அவர்‌ ஏங்கினார்‌. தம்‌ காதலை முதல்‌ முதவில்‌ 
அவர்‌ அன்னாவிடம்‌ சொன்னபோது அன்னா, யோசிக்கச்‌ சற்று அவகாசம்‌ கேட்டார்‌. 
அவரது வீட்டார்‌ கொஞ்சம்‌ இதை எதிர்த்தார்கள்‌. ஒரு கிழவனைப்போயா 
கல்யாணம்‌ செய்துகொள்ளப்போகிறாய்‌? உனக்கென்ன பைத்தியமா என்றார்கள்‌. 
அதுவரை மாபெரும்‌ நாவலாசிரியராக இருந்தவர்‌, காதல்‌, கல்யாணம்‌ என்று 
வந்ததும்‌ வெறும்‌ கிழவன்‌ ஆகிவிட்டார்‌! 


ஆனால்‌ அன்னா மிக உறுதியுடன்‌ இருந்து தாஸ்தயேவ்ஸ்கியைத்‌ திருமணம்‌ 
செய்துகொண்டார்‌! அன்றிலிருந்து தான்‌ அவருடைய நிஜமான 'பணிகள்‌' 
ஆரம்பமாயின. 


தாஸ்தயேவ்ஸ்கியின்‌ சொந்தச்‌ சிக்கல்கள்‌ ஒவ்வொன்றாக அவரது நினைவுக்கு 
வந்தன. முதலில்‌ அவர்‌ குடிக்கும்‌ அளவைக்‌ குறைத்தார்‌. பிறகு கடன்களை 
அடைக்க முயற்சிகள்‌ எடூத்துக்கொண்டார்‌. தாஸ்தயேவ்ஸ்கி எதையெதை எப்போது 
எழுதவேண்டும்‌, யார்‌ பதிப்பாளர்‌ என்பதையெல்லாம்‌ அன்னாதான்‌ தீர்மானித்தார்‌. 
அவரது காக்கை வவிப்பு நோய்க்குத்‌ தீவிர சிகிச்சை தரவும்‌ ஆரம்பித்தார்‌. 
ரஷ்யாவில்‌ இருந்த மிகச்‌ சிறந்த மருத்துவர்களிடம்‌ அழைத்துப்போய்க்‌ காட்டினார்‌. 


வாழ்வில்‌ சந்தோஷம்‌ என்றால்‌ என்ன என்று அந்த மகாகலைஞன்‌ 
முதல்முறையாகத்‌ தெரிந்துகொண்ட தினங்கள்‌ அவை. தாஸ்தயேவ்ஸ்கியின்‌ 
சந்தோஷத்துக்காகத்‌ தன்‌ சொந்த சந்தோஷங்கள்‌ அத்தனையையும்‌ அன்னா 
அப்போது துறந்திருந்தார்‌! அவர்‌ சிறையிருந்த காலத்தில்‌ எழுதிய நாட்குறிப்புகள்‌, 
அரைகுறை சிறுகதைகள்‌, நாவல்கள்‌ எல்லாவற்றையும்‌ தூசிதட்டி எடுத்து 


ஒழுங்கு பண்ணத்‌ தொடங்கினார்‌. எக்கச்சக்கப்‌ பிழைகளுடன்‌ ஆளாளுக்கு 
வெளியிட்டிருந்த தாஸ்தயேவ்ஸ்கியின்‌ புத்தகங்கள்‌ அனைத்தையும்‌ பிடுங்கி 
எடுத்துவந்து குவித்து, வெளியிடும்‌ வரிசையிலிருந்து ஆரம்பித்து, அத்தியாயப்‌ 
பிசகுகள்‌, எழுத்துப்‌ பிழைகள்‌ வரை ஒவ்வொன்றையும்‌ தன்‌ நேரடி 
மேற்பார்வையில்‌ சரி செய்து பிறகே வெளியிட அனுமதித்தார்‌. 


இதல்லாம்‌ ஒரு பெரிய விஷயமா என்று தோன்றலாம்‌. கொஞ்சம்‌ யோசித்துப்‌ 
பாருங்கள்‌. இன்றளவும்‌ தாஸ்தயேவ்ஸ்கிக்கு நிகரான நாவலாசிரியர்‌ என்று யாருமே 
இன்னும்‌ உதிக்கவில்லை. டால்ஸ்டாயைவிடவும்‌ இலக்கிய ரீதியில்‌ அவர்‌ பல 
சிகரங்களை முந்தித்‌ தொட்டுவிட்டதாகப்‌ பல விமரிசகர்கள்‌ மதிப்பிடுகிறார்கள்‌. 
உலகெங்கும்‌ எத்தனையோ மொழிகளில்‌ தாஸ்தயேவ்ஸ்கியின்‌ படைப்புகள்‌ 
மொழியெயர்க்கப்பட்டுக்கொண்டே இருக்கின்றன. நூல்கள்‌ வரவர, 
விற்பனையாகிக்கொண்டே இருக்கிறது. 


ஆனால்‌ அன்னா மட்டும்‌ அவரை விரும்பி மணந்து, அவரது படைப்புகளை 
ஒழுங்குபடுத்தித்‌ தந்திராவிட்டால்‌, தாஸ்தயேவ்ஸ்கி என்னும்‌ மாபெரும்‌ 
கலைஞனின்‌ பெயர்‌ கூட நமக்குத்‌ தெரிந்திருக்காது. தன்‌ வாழ்நாள்‌ முழுவதையும்‌ 
கணவரின்‌ புத்தகங்களை வெளிக்கொண்டுவருவதற்காகவே செலவழித்த அந்தப்‌ 
பெண்மணி 1881 ஆண்டு விதவை ஆனார்‌. அதாவது, அவரது திருமண வாழ்க்கை 
என்பது சுமார்‌ பதினைந்து வருடங்கள்‌ மட்டுமே. ஆனால்‌ 1918ல்‌ தாம்‌ இறக்கும்வரை 
தம்‌ கணவரின்‌ பெருமையை உலகறியச்‌ செய்வதற்காக சளைக்காமல்‌ 
உழைத்துக்கொண்டே இருந்திருக்கிறார்‌ அந்தப்‌ பெண்மணி. 


இறப்பதற்குச்‌ சிலகாலம்‌ முன்னதாக, தன்னுடைய மற்றும்‌ தம்‌ கணவருடைய 
டைரிக்குறிப்புகளை அடிப்படையாக வைத்து தம்‌ காதல்‌, திருமணம்‌ குறித்த 
தகவல்களை மட்டும்‌ தொகுத்து ஒரு சிறுநூலாக அன்னா எழுதி வெளியிட்டார்‌. 
ஒரு வரி கூட மிகையில்லாமல்‌ நடந்ததை நடந்தவிதமாகவே கூறும்‌ அன்னாவின்‌ 
அந்த நினைவுக்‌ குறிப்பு இன்றளவும்‌ உலக இலக்கியங்களில்‌ ஒன்றாகக்‌ 
கருதப்படுகிறது. 


ஒரு மேதையை உலகறியச்‌ செய்வதற்காகத்‌ தன்‌ வாழ்வையே அழித்துக்கொண்ட 
அன்னாவை ரஷ்ய இலக்கிய உலகம்‌ இன்றளவும்‌ ஒரு தேவதை மாதிரிதான்‌ 


பார்க்கிறது! 


5. இந்திராகாந்தி 


அந்தப்‌ பெண்ணுக்கு அப்போது இருபது அல்லது இருபத்தொரு வயதுதான்‌. ரொம்பப்‌ 
பெரிய பணக்காரக்‌ குடும்பத்துப்‌ பெண்‌. மேல்‌ படிப்புக்காக இந்தியாவிலிருந்து 
இங்கிலாந்துக்குப்‌ போயிருந்தாள்‌. ஆக்ஸ்போர்டு பல்கலைக்கழகத்தில்‌ 
படித்துக்கொண்டு, ஹாஸ்டலில்‌ தங்கிக்கொண்டு, தான்‌ உண்டு தன்‌ படிப்புண்டு 
என்று இருந்தாலும்‌ அவள்‌ மனத்தில்‌ நிறைய குழப்பங்களும்‌ கவலைகளும்‌ 
சூழ்ந்திருந்த நேரம்‌ அது. 


அது 1939ம்‌ வருஷம்‌. இந்தியாவில்‌ சுதந்தரப்போரும்‌ ஐரோப்பாவில்‌ இரண்டாம்‌ 
உலகப்போரும்‌ சூடு பிடித்திருந்த நேரம்‌. படிக்கிற பெண்ணுக்கு இந்தக்‌ 
கவலையெல்லாம்‌ என்னத்துக்கு என்று கேட்டுவிடமுடியாது. அவளது குடும்பமே 
இந்திய சுதந்தரப்போருக்குத்‌ தன்னை சுவீகாரம்‌ கொடுத்துவிட்ட குடும்பம்‌. அந்த 
வருஷம்‌ தான்‌ அவளது தாத்தா, தம்‌ பல லட்சக்கணக்கான சொத்துகளை தேச 
விடுதலை இயக்கத்துக்கு அளித்திருந்தார்‌. ஒரே ஒரு வீடு மட்டும்‌ தான்‌ மிச்சம்‌. 


போதாதகுறைக்கு அதே வருஷம்‌ தான்‌ அவளது அப்பா தனிநபர்‌ சத்தியாகிரகத்தில்‌ 
கலந்துகொண்டுூ சிறைக்குப்‌ போயிருந்தார்‌. கொஞ்ச நாள்‌ முன்னால்தான்‌ 
6வறொரு போராட்டத்தில்‌ கைதாகி, சிறைகண்டு மீண்டிருந்தவர்‌, சில 
நாட்களுக்குள்ளேயே மீண்டும்‌ சிறைக்குப்‌ போகவேண்டியிருந்தது. சமயம்‌ பார்த்து 
அவளது பாட்டி வேறு அப்போது இறந்துபோனார்‌. சிறைக்குப்‌ போன அப்பாவிடமிருந்து 
கடிதமும்‌ வராமவிருந்தது. ஊரில்‌ என்ன நடக்கிறதோ, யாருக்கு என்ன ஆச்சோ 
என்கிற கவலை அவளுக்கு அதிகமாக இருந்தது. 


எப்படியாவது இந்தியா திரும்பிவிடலாம்‌ என்று நினைத்தாள்‌. ஆனால்‌ விதிமாதிரி 
அவளுக்கே அப்போது உடம்புக்கு சரியில்லாமல்‌ ஆகிவிட்டது. யுத்தகாலம்‌ அல்லவா? 
ரேஷன்‌ உணவுதான்‌ ஐரோப்பா முழுவதும்‌. அதுவும்‌ சாப்பிடக்‌ கண்றாவியாக 
இருக்கும்‌. தவிர, எதிர்பாராத நேரத்திலெல்லாம்‌ டமார்‌ டமார்‌ என்று குண்டுகள்‌ 
வெடித்துக்கொண்டே இருந்ததில்‌ அவளுக்கு இலேசான நரம்புத்தளர்ச்சி நோய்‌ 
உண்டாகியிருந்தது. கொசுறாக ஃப்ளூ காய்ச்சல்‌ வேறு வந்துவிட்டது. கஷ்டப்பட்டு 


இந்தியாவில்‌ சிறையிலிருந்த அப்பாவுக்கு விஷயத்தை எப்படியோ 
தெரிவித்துவிட்டாள்‌. 


தான்‌ சிறைப்பட்டிருந்தாலும்‌ மகள்‌ கஷ்டப்படுவதை எந்தத்தந்தை 
சகித்துக்கொண்டிருப்பார்‌? ஆகவே, உன்‌ படிப்பு அப்படியே இருக்கட்டும்‌; நீ உடனே 
கிளம்பி ஸ்விட்சர்லாந்துக்குப்‌ போ. அந்த ஊர்‌ சீதாஷணம்தான்‌ உன்‌ உடம்பைக்‌ 
காப்பாற்றும்‌ என்று அவர்‌ உத்தரவிட்டார்‌. அதன்படி அந்தப்‌ பெண்ணும்‌ பெட்டி 
படுக்கைகளை எடுத்துக்கொண்டு, சில நண்பர்கள்‌ உதவியுடன்‌ 
ஸ்விட்சர்லாந்துக்குப்‌ போய்‌ ஒரு மருத்துவமனையில்‌ அட்மிட்‌ ஆனாள்‌. 


ஸ்விட்சர்லாந்து க்ளைமேட்டுக்குக்‌ கேட்கவேண்டூமா? சும்மா ஜிலுஜிலுவென்று 
ஆல்ப்ஸ்‌ மலைக்காற்று. சுகாதாரமான ஊர்‌. பணக்கார ஆசுபத்திரியில்‌ நல்ல 
ட்ரீட்மெண்ட்‌. அதெல்லாவற்றைவிட முக்கியம்‌, உலகப்போரில்‌ அப்போது 
ஸ்விட்சர்லாந்து கலந்துகொள்ளாமல்‌ நடுநிலைமை வகித்ததால்‌ 
அபாயமில்லாமலும்‌ இருந்தது. (அவளது தந்தை முக்கியமாக இந்தக்‌ 
காரணத்தால்தான்‌ அவளை அங்கே அனுப்பினார்‌.) ஆனால்‌ அந்தப்‌ பெண்ணுக்கு 
அந்த சொகுசு பிடிக்கவில்லை. உடம்பு தேறிவிட்டது. இனிமேல்‌ என்னத்துக்கு 
கொண்டாடிக்கொண்டிருக்கவேண்டும்‌? பேசாமல்‌ இந்தியா திரும்பிவிடலாம்‌. 
சுதந்தரப்போராட்டத்தில்‌ கலந்துகொள்ளலாம்‌ என்று தோன்றியது அவளுக்கு. 
தந்தைக்கும்‌ ஒரு கால்‌ கடுதாசி எழுதிப்போட்டாள்‌. இந்தமாதிரி விஷயம்‌; நான்‌ ஊர்‌ 
திரும்ப உத்தேசித்திருக்கிறேன்‌ என்று. 


நடுநிலைமை தேசமென்றாலும்‌ அன்று ஸ்விட்சர்லாந்திலிருந்து வெளிநாடு 
புறப்படுவது லேசுப்பட்ட காரியம்‌ இல்லை. ஏகப்பட்ட சடங்குகளும்‌ சட்டங்களும்‌ 
தொல்லைகளும்‌ உண்டு. முக்கியமாக கப்பலில்‌ இடம்‌ கிடைப்பது 
குதிரைக்கொம்பாக இருந்தது. அவளோ சின்னப்பெண்‌. கொஞ்சம்‌ பயந்த சுபாவம்‌ 
வேறு. குரல்‌ உயர்த்தி அதுவரை ஒரு வார்த்தைகூடம்‌ பேசி அறியாதவள்‌. எப்படியோ 
கஷ்டப்பட்டூத்தான்‌ ஒரு கப்பவில்‌ இடம்‌ பிடித்தாள்‌. 


அந்தக்‌ கப்பலில்‌ அவளுக்குப்‌ பழக்கமான இன்னொரு நண்பரும்‌ இருப்பதைக்‌ 
கண்டு ரொம்ப சந்தோஷமாகிவிட்டது. அப்பாடா, போகிற வழிக்கு ஒரு துணையாச்சு 
என்று நிம்மதியானாள்‌. அது 1941ம்‌ வருஷம்‌. ஸ்விட்சர்லாந்திவிருந்து புறப்பட்ட 


கப்பல்‌ ஜெர்மானிய நாசகாரி நீர்மூழ்கிக்‌ கப்பல்களுக்கு டேக்கா 
கொடுத்துக்கொண்டே பயணம்‌ செய்து ஒரு வழியாக தென்னாப்ரிக்காவின்‌ டர்பன்‌ 
துறைமுகத்துக்கு வந்து சேர்ந்தது. இன்றைக்கு மாதிரி புறப்பட்ட மறுநாளே 
போய்ச்சேருகிற கதையெல்லாம்‌ அப்போது இல்லை. ஸ்விசர்லாந்தில்‌ கிளம்பினால்‌ 
கொஞ்ச நாள்‌ பயணம்‌ செய்து டர்பன்‌. ஆச்சா? அங்கே ஒரு வாரம்‌ கப்பல்‌ எங்கும்‌ 
நகராது. ஹால்ட்‌. மீண்டும்‌ புறப்பட்டால்‌ பத்திருபது நாள்‌ கழித்து இன்னொரு இடம்‌. 
இப்படி பயணம்‌ என்பது மெகா சீரியல்‌ மாதிரியான விஷயம்‌. 


அந்தமாதிரி டர்பனில்‌ கப்பல்‌ ஒரு வாரத்துக்கு ஹால்ட்‌ அடித்தபோது அந்தப்‌ பெண்‌ 
தன்‌ நண்பருடன்‌ இறங்கி ஊர்‌ சுற்றிப்பார்க்கத்‌ தொடங்கினாள்‌. டர்பனில்‌ இருந்த 
இந்தியர்கள்‌ தம்‌ சங்கம்‌ மூலம்‌ அவளுக்குப்‌ பெரிய வரவேற்பு அளித்தார்கள்‌. 
சும்மாவா? அவளது அப்பா எப்பேர்ப்பட்ட சூப்பர்‌ ஸ்டார்‌! 


வரவேற்பு விழாவில்‌ அவளைப்‌ பேசச்சொன்னார்கள்‌. 


பேச்சா? சர்தான்‌. நமக்கு அதெல்லாம்‌ ஆகாது சாமி என்று அவள்‌ கையெடுத்துக்‌ 
கும்பிட்டாள்‌. இயல்பிலேயே மிகவும்‌ கூச்ச சுபாவமும்‌ மேடைகளைக்கண்டாலே ஓடி 
ஒளியும்‌ குணமும்‌ கொண்டவள்‌ மைக்‌ முன்னால்‌ நின்று ஆயிரம்‌ பேர்‌ எதிரில்‌ 
பேசுவதாவது? சான்ஸே இல்லை என்று சொல்விவிட்டாள்‌. டர்பன்‌ இந்தியர்களுக்கு 
இதில்‌ ரொம்ப வருத்தம்‌. டர்பனில்‌ அவள்‌ தங்கியிருந்த ஒவ்வொருநாளும்‌ ஒரு 
கூட்டம்‌ நடந்தது. ஒவ்வொரு கூட்டத்திலும்‌ அவள்‌ பேசாமல்‌ வெறும்‌ பார்வையாளர்‌ 
மாதிரிதான்‌ உட்கார்ந்திருந்தாள்‌. 


மாலையில்‌ கூட்டங்கள்‌ இருந்தால்‌ பகல்‌ முழுவதும்‌ ஊரைச்‌ சுற்றிப்பார்ப்பது 
என்பதை அவள்‌ வழக்கமாக்கிக்கொண்டிருந்தாள்‌. அப்படிச்‌ சுற்றியதில்‌ 
தென்னாப்ரிக்காவில்‌ கருப்பர்‌ இனத்தவர்கள்‌ படுகிற பாடுகள்‌ அனைத்தையும்‌ 
கண்முன்னால்‌ கண்டு மிகவும்‌ அதிர்ச்சி அடைந்தாள்‌. சொந்த நாட்டில்‌, மண்ணின்‌ 
மைந்தர்கள்‌ எப்படி ஒரு மூன்றாந்தரக்‌ குடிமகன்கள்‌ போல்‌ நடத்தப்படமுடியும்‌? 
இந்த வெள்ளையரின்‌ அக்கிரமத்துக்கு ஒரு அளவேயில்லையா? குமைந்தது அவள்‌ 
மனம்‌. 


கப்பல்‌ புறப்படுவதற்கு முந்தையதினம்‌. அன்றும்‌ அவளுக்கு ஒரு ஊரில்‌ வரவேற்பு 
நிகழ்ச்சி இருந்தது. வழக்கம்போல்‌ அவள்‌ பேசமாட்டாள்‌ என்று முன்னதாகவே 


அமைப்பாளர்‌ மைக்கில்‌ அறிவித்தார்‌. ஆனால்‌ யாருமே எதிர்பாராவிதமாக அவள்‌ 
சட்டென்று எழுந்து மைக்கைப்‌ பிடுங்கிப்‌ பேச ஆரம்பித்தாள்‌. வீரமென்றால்‌ 
அப்படியொரு வீரம்‌! எங்கிருந்து வந்தது அது! 


ென்னாப்ரிக்காவில்‌ கருப்பர்களை அடக்கிவைத்திருக்கும்‌ வெள்ளையர்களுக்கு 
அவள்‌ அன்று விடுத்த கடும்‌ எச்சரிக்கை அத்தேசம்‌ முழுக்க எதிரொவித்தது! "இது 
இவர்களின்‌ தேசம்‌. வெள்ளையர்கள்‌ என்றாவது ஒருநாள்‌ ஊரைப்பார்க்கப்‌ 
போகவேண்டியவர்கள்தான்‌ என்பதை மறக்கவேண்டாம்‌" 


பூனை போல்‌ இருந்த இந்தப்‌ பெண்ணா இப்படிப்‌ பேசுவது? யாராலுமே 
நம்பமுடியவில்லை. அவளாலேயே நம்பத்‌ தான்‌ முடியவில்லை. தானா பேசியது? 
நிஜமாகவே தாந்தானா? அப்படியொரு வீரம்‌ எங்கிருந்துவந்தது? 


அது அவள்‌ ரத்தத்தோடு ஒட்டிவந்த வீரம்‌. இந்திய சுதந்தரப்போரில்‌ தன்‌ உடல்‌, 
பொருள்‌, ஆவி அனைத்தையும்‌ அர்ப்பணித்த குடும்பத்தின்‌ இயல்பான வீரம்‌. 
அவளது அப்பா பேர்‌ ஜவஹர்லால்‌ நேரு. அவள்‌ பெயர்‌ இந்திரா காந்தி. அன்றைக்குக்‌ 
கப்பலில்‌ அவருக்குத்‌ துணையாக வந்தவர்பேர்‌ பெரோஸ்‌ காந்தி. அப்போது அவர்‌ 
கல்லூரித்தோழர்‌. பின்னாளில்‌ காதல்‌ கணவர்‌. 


இந்திராகாந்தி குறித்த இக்கட்டுரையை அவர்‌ முதல்முதலில்‌ மேடை ஏறிப்‌ பேசிய 
சம்பவத்துடன்‌ தொடங்குவதற்கு ஒரு காரணம்‌ இருக்கிறது. ஒரு முயல்குட்டிமாதிரி 
ஆனந்த பவன்‌ மாளிகையில்‌ துள்ளியோடி விளையாடிக்கொண்டிருந்த சிறுமி 
இந்திராவுக்கு சுதந்தரதாகமும்‌ தேசிய இயக்கப்‌ பற்றும்‌ இளவயதிலேயே ஏற்பட்டது 
வியப்பல்ல. காந்தி தொடங்கி தாகூர்‌ வரை அவரது தந்தையின்‌ அத்தனை 
நண்பர்களோடும்‌ அவருக்கு இளவயதிலேயே அறிமுகமிருந்தும்‌ இந்திராவின்‌ கூச்சம்‌ 
குறித்து ஏகப்பட்ட கதைகள்‌ உண்டு. அவர்‌ பேசுவார்‌ என்பதே யாராலும்‌ நம்பமுடியாத 
விஷயம்‌ அப்போது. 


அவருக்கு சரித்திரப்படிப்பில்‌ ஆர்வம்‌ இருந்தது. எழுத்‌ தாளராகவேண்டும்‌ என்கிற 
கனவு இருந்தது. தேசம்‌ முழுவதும்‌ பயணம்‌ செய்து மலைவாழ்‌ பழங்குடி 
மக்களைக்குறித்து ஆய்வு செய்து தீஸீஸ்‌ எழுதவும்‌ விருப்பம்‌ கொண்டிருந்தார்‌. 
(பின்னாளில்‌ இந்திரா பிரதமரானதும்தான்‌ குடியரசுதின அணிவகுப்புகளில்‌ 
ஆதிவாசிகளின்‌ நடனங்களும்‌ கிராமியப்பாடல்‌ நிகழ்ச்சியும்‌ இடம்பெற்றன.) ஆனால்‌ 


அரசியல்வாதியாவோம்‌ என்றோ, ஆட்சியைப்‌ பிடிப்போம்‌ என்றோ அந்த வயதுகளில்‌ 
அவரே நினைத்துப்பார்த்ததில்லை. அந்த டர்பன்‌ சம்பவம்‌ தான்‌ ஆரம்பம்‌. இந்தியா 
வந்ததும்‌ முதல்‌ காரியமாக இந்திய தேசிய காங்கிரசின்‌ தீவிர உறுப்பினராகப்‌ 
பதிவுசெய்துகொண்டு போராட்டங்களுக்காக வீதியில்‌ இறங்கிவிட்டார்‌. 


ஒருபக்கம்‌ காங்கிரஸ்‌ கட்சியின்‌ முக்கிய உறுப்பினராகத்‌ தீவிரப்பணிகள்‌, 
மறுபக்கம்‌ தந்தை நேருவின்‌ உதவியாளர்‌ மாதிரியே செயல்பட்டு அரசியல்‌ பணிகள்‌. 
இன்னொரு பக்கம்‌, இளவயதுத்‌ தோழர்‌ ஃ பெரோஸ்‌ காந்தியுடன்‌ தீவிரக்காதல்‌ 
என்று காவில்‌ சக்கரம்‌ கட்டிக்கொண்டு சுற்றிக்கொண்டிருந்த இந்திராவை 
அப்போது எல்லாருமே வியப்பாகப்‌ பார்த்தார்கள்‌. இந்தப்‌ பெண்ணா இப்படி 
மாறிவிட்டாள்‌? 


ஏனெனில்‌, இந்திரா சாந்திநிகேதனில்‌ படித்துக்கொண்டிருந்த காலத்தில்‌ ஒரு 
நாடகத்தில்‌ நடிக்கவிருந்து, நிகழ்ச்சிக்கு முந்தையதினம்‌ அம்மாவுக்கு உடம்பு 
சரியில்லாமல்‌ போனதால்‌ ஊருக்குப்‌ புறப்படவேண்டிவந்தபோது, உட்கார்ந்து 
ஓவென்று அழுது, மூக்கு சிந்திய அப்பாவிப்‌ பெண்‌. அந்த 'சப்பாணி' 
இந்திராவைத்தான்‌ இந்தியாவுக்கு அப்போது தெரியும்‌. அவருக்குள்‌ ஒரு வீரமங்கை 
உருவாகிக்கொண்டிருந்த விஷயம்‌ அப்போது பரம ரகசியம்‌. ஏன்‌, நேருவுக்கே 
மகளின்‌ இந்த மாற்றம்‌ ஆச்சர்யம்‌ தான்‌. 


என்ன இவள்‌ இப்படி அதிரடியாக இயங்க ஆரம்பித்திருக்கிறாளே என்று அவர்‌ 
வியக்காத நாளில்லை. கட்சியிலும்‌ இந்திராவுக்கு முக்கியத்துவம்‌ ஏறிக்கொண்டே 
வந்தபோது அதையும்‌ மிகப்‌ பொறுமையாகத்தான்‌ கவனித்துக்கொண்டிருந்தார்‌. 
ஆனால்‌ அவருக்குக்‌ கவலையளித்த விஷயம்‌ ஒன்று இருந்தது. அது இந்திரா - 
ஃபெரோஸ்‌ காந்தி காதல்‌. 


உணர்ச்சி 6வகத்தில்தான்‌ இந்திரா, &பெராஸைக்‌ காதலித்து, திருமணம்‌ செய்ய 
ஒற்றைக்காலில்‌ நிற்கிறாரோ என்று நேருவுக்குச்‌ சந்தேகம்‌. அவர்‌ பழமைவாதி 
இல்லை. காதல்‌ விரோதியும்‌ இல்லை. ஆனால்‌ அது நிஜமான காதல்தானா என்று 
அவர்‌ கவலைப்பட்டார்‌. ஃபெரோஸ்‌ காந்தி, பார்சி இனத்தவர்‌. மதம்‌ ஒரு 
பொருட்டில்லை என்றாலும்‌ பின்னாளில்‌ எல்லா அம்சங்களிலும்‌ 
ஒத்துவரவேண்டுமே என்பது நேருவின்‌ கவலை. முடிவில்‌ இந்திராவின்‌ 


காதல்தான்‌ வென்றது என்று வையுங்கள்‌. காந்தியடிகள்‌ ஆசியுடன்‌ இந்திரா - 
ஃபெரோஸ்‌ திருமணம்‌ நடந்த காலகட்டத்தில்‌ (1941) நமது நாட்டில்‌ சீர்திருத்தத்‌ 
திருமணங்கள்‌ அப்படியொன்றும்‌ அதிகரித்திருக்கவில்லை. அந்தத்‌ 
திருமணத்தைக்‌ கண்டித்து நேருவின்‌ ஆனந்தபவன்‌ வீட்டுக்கு 
நூற்றுக்கணக்கான தந்திகள்‌ வந்தன. யார்‌ என்ன சொன்னால்‌ என்ன? மகளின்‌ 
விருப்பம்‌ அந்தத்‌ தந்தைக்கு முக்கியமாக இருந்தது. அதனால்‌ திருமணமும்‌ 
நடந்தது. 


ஆனால்‌ அந்த இளம்‌ ஜோடிக்குப்‌ பிரச்னை மதத்தால்‌ உண்டாகவில்லை. மாறாக, 
ஒரு மாபெரும்‌ தேசியத்‌ தலைவரின்‌ மகளை மணந்ததன்‌ மூலம்‌ ஃபெரோஸுக்குக்‌ 
குட்டிக்‌ குட்டியாக நிறைய தர்மசங்கடங்கள்‌ உண்டாகத்‌ தொடங்கின. அவர்‌ 
நேஷனல்‌ ஹெரால்டு என்கிற பத்திரிகையில்‌ உத்தியோகம்‌ 
பார்த்துக்கொண்டிருந்தார்‌. அரசியல்‌ ஆர்வமும்‌ இருந்தது. காங்கிரஸ்‌ உறுப்பினர்‌ 
தான்‌ என்றாலும்‌ சோஹவிசத்தில்‌ மிகத்தீவிரமாக ஆர்வம்‌ கொண்டவர்‌. 
இந்திராவோ, இருபத்திநாலு மணிநேரமும்‌ தந்தையின்‌ நிழல்‌ மாதிரி கூடவே 
இருக்கவேண்டியிருந்தது. அதற்காக ஒரு மாப்பிள்ளை எத்தனை 
காலத்துக்குத்‌ தான்‌ மாமனார்‌ வீப்டிலேயே டேரா போடமுடியும்‌? இங்கேதான்‌ சிக்கல்‌ 
வரத்தொடங்கியது. 


ஃபெரோஸ்‌, தனியே ஓர்‌ அறை எடுத்துக்கொண்டு வசிக்கத்‌ தொடங்கினார்‌. இந்திரா, 
தந்தையுடனேயே தங்கினார்‌. இருவரும்‌ அவ்வப்போது சந்திப்பார்கள்‌. பேசுவார்கள்‌. 
சிரிப்பார்கள்‌. மீண்டும்‌ அவரவர்‌ வீட்டுக்குப்‌ போய்விடுவார்கள்‌. இதுபோதாது? 
ஆளாளுக்கு ஒவ்வொருவிதமாகப்‌ பேச ஆரம்பித்துவிட்டார்கள்‌ அப்போதே! ராஜீவ்‌ 
பிறந்ததும்‌ கொஞ்சம்‌ 'பேச்சு குறைந்தது. ஆனாலும்‌ புகைச்சல்‌ இல்லாமல்‌ 
இல்லை. என்னவோ சரியில்லை; ரெண்டுபேருக்கும்‌ ஒத்துப்போகவில்லை என்று 
பலமான வதந்தி எழுந்தது. 


சுதந்தரத்துக்குப்‌ பிறகு இந்திரா அநேகமாக நேருவுடன்‌ அவர்‌ போன அனைத்து 
இடங்களுக்குமே - வெளி நாடுகள்‌ உட்பட - உடன்‌ போகத்‌ தொடங்கவும்‌, 1954ல்‌ 
அவர்‌ காங்கிரஸ்‌ காரியக்கமிட்டி உறுப்பினராகவும்‌, இந்த குடும்ப விரிசல்‌ 
அதிகரிக்கவும்‌ சரியாக இருந்தது. நேருவின்‌ மகளாக இருப்பதுதான்‌ தன்‌ பெரிய 
பாரம்‌ என்று இந்திரா நினைத்த நேரம்‌ அது! ஆனால்‌ தூக்கி, தள்ளிவைக்கக்‌ 


கூடிய பாரமா அது! வேறு யாருக்குக்‌ கிடைக்கும்‌ அப்படியொரு வாய்ப்பு! ஆகவே மிக 
முக்கியமானதொரு முடிவை அவர்‌ அப்போது எடுக்கவேண்டி இருந்தது. கணவரா? 
தந்தையா? 


தந்தைதான்‌ என்று முடிவு செய்தார்‌ இந்திரா. அதன்பின்‌ அவர்‌ ஃபெரோஸைச்‌ 
சந்திப்பதே எப்போதாவது தான்‌ என்று ஆகிவிட்டது. 


1959ம்‌ ஆண்டு பிப்ரவரி மாதம்‌ இந்திரா தம்‌ தந்தையின்‌ தொகுதியான புல்பூரில்‌ 
ஒரு பாதயாத்திரை நடத்திக்கொண்டிருந்தார்‌. அப்போது ஒரு தந்திவந்தது. அந்த 
வருஷம்‌ அவரைத்தான்‌ காங்கிரஸ்‌ தலைவராகத்‌ தேர்ந்தெடுத்திருக்கிறார்கள்‌ 
என்றது அந்தத்‌ தந்தி! முதல்முதலாக நேரு லாகூர்‌ காங்கிரஸின்‌ தலைவராகத்‌ 
தேர்வானபோது அவருக்கு என்ன வயதோ அதைவிட அப்போது இந்திராவுக்கு ஒரு 
வயது அதிகமாயிருந்தது! ஒரு கணம்‌ யோசித்தார்‌. தந்தையுடன்‌ கலந்து 
பேசவேண்டும்‌ என்று கூட அவருக்குத்‌ தோன்றவில்லை. பொறுப்பை 
ஒப்புக்கொள்வதாக பதில்‌ தந்தி கொடுத்துவிட்டுப்‌ பாதயாத்திரையைத்‌ தொடர 
ஆரம்பித்துவிட்டார்‌. அதுதான்‌ இந்திரா! 


இந்திய சரித்திரத்தில்‌ இந்திராவின்‌ பெயர்‌ இன்றுவரை அதே பொலிவுடன்‌ இருக்கக்‌ 
காரணம்‌, அவரது உறுதியான முடிவெடுக்கும்‌ திறன்‌. பொறுமை. விடாமுயற்சி. 
எப்பேர்ப்பட்ட பிரச்னை வந்தபோதும்‌ எதிர்த்து நிற்கும்‌ போர்க்குணம்‌. கட்சியை 
எப்போதும்‌ தன்‌ கட்டுக்குள்‌ வைத்துக்கொள்ளும்‌ லாகவம்‌. 


ஆயிரம்‌ விமரிசனங்கள்‌ இருந்தன. அவருக்கு நெருக்கமான சிலரை மட்டும்‌ தான்‌ 
நம்புவார்‌; சஞ்சய்‌ காந்தி சொல்வதுதான்‌ அவருக்கு வேதம்‌; உள்வட்ட முடிவுகளை 
செயற்குழு முடிவாக அறிவிப்பார்‌ என்று தொடங்கி கோடி கோடியாக அவர்மீது 
குற்றச்சாட்டுகள்‌ உண்டு. ஆனபோதும்‌ எந்த ஒரு சராசரி இந்தியருக்கும்‌ இந்திரா 
என்றால்‌ ஒரு இரும்புப்‌ பெண்மணிதான்‌! 


நேருவின்‌ மறைவின்போதே இந்தியாவின்‌ பிரதமராகியிருக்கவேண்டியவர்‌ இந்திரா 
காந்தி. வயது, அனுப்வம்‌ அனைத்திலும்‌ அவர்‌ இளையவர்‌ என்றபோதும்‌ 
காங்கிரஸில்‌ அப்போது அவருக்கு ஆதரவாளர்கள்‌ நிறையப்பேர்‌ இருந்தார்கள்‌. 
ஆனால்‌ மூத்த தலைவர்கள்‌ அனைவரின்‌ விருப்பமும்‌ லால்‌ பகதூர்‌ சாஸ்திரியாக 
இருந்தபோது இந்திரா தாமும்‌ அதை வழிமொழியவே செய்தார்‌. எங்கே போய்விடும்‌ 


பிரதமர்‌ பதவி? அவரது அர்த்தமுள்ள பொறுமைக்கு இது ஓர்‌ உதாரணம்‌. 


சாஸ்திரி அமைச்சரவையில்‌ இந்திரா ஓர்‌ அமைச்சராக இருந்தார்‌. தகவல்‌ 
ஒவிபரப்புத்துறை அமைச்சர்‌. அலுவலக நிர்வாகத்தை அவர்‌ கற்க ஆரம்பித்தது 
அப்போது தான்‌. அவர்‌ தகவல்‌ ஒவிபரப்பு அமைச்சராக இருந்தபோதுதான்‌ 
முதல்முதலில்‌ டெலிவிஷனில்‌ கல்வி நிகழ்ச்சிகள்‌ நுழைய ஆரம்பித்தன. பொது 
அறிவு நிகழ்ச்சிகள்‌ பல தூர்தர்ஷனை எப்டிப்பார்த்தன. இப்போது ரயில்வே 
இணையமைச்சர்‌ ஏ.கே.மூர்த்தி செய்வதுபோல்‌ நேரடியாகக்‌ களத்தில்‌ இறங்கி 
மேஸ்திரி வேலை பார்க்க ஆரம்பித்துவிடுவதுதான்‌ அப்போது இந்திராவின்‌ ஸ்டைல்‌! 
தனக்கு வரும்‌ அத்தனை ஃபைல்களையும்‌ ஒரு வார்த்தை விடாமல்‌ படித்து 
(சமயத்தில்‌ எழுத்துப்பிழைகளைக்கூட சரி செய்து வைப்பாராம்‌!) உடனடியாக 
நடவடிக்கைகள்‌ எடுப்பார்‌. சாஸ்திரி அமைச்சரவையில்‌ இருந்தபோது இந்திரா 
அடிக்கடி சொன்ன ஒரு பிரசித்தி பெற்ற ஸ்டேட்மெண்ட்‌: "அரசியல்‌ 
காரணங்களுக்காக நியாயமான முடிவுகளை மாற்றமாட்டேன்‌" 


அவரது ஆளுமை முழுமையாகப்‌ பரிமாணம்‌ பெறத்தொடங்கியிருந்த நேரம்‌ அது. 
பின்னால்‌ சாஸ்திரிக்குப்‌ பிறகு அவர்‌ பிரதமரானபோது (தாஷ்கண்ட்‌ ஒப்பந்தத்தை 
முடித்த அன்று இரவே சாஸ்திரி மாரடைப்பால்‌ காலமானார்‌. அந்தச்‌ செய்தியை 
முதலில்‌ அறிந்ததே இந்திரா தான்‌!) இந்த அனுபவங்கள்தான்‌ அவருக்கு மிகவும்‌ 
கைகொடுத்தன. 


இந்தியாவில்‌ காங்கிரஸுக்குத்‌ தலைவராக இருப்பது எப்பேர்ப்பட்ட தலைவலி 
என்று விவரிக்கவே வேண்டாம்‌. நிறைய தலைவர்களைக்‌ கொண்ட கட்சி அது. 
அதாவது ஏகப்பட்ட அனுபவஸ்தர்கள்‌. அத்தனைபேரையும்‌ ஒருங்கிணைத்து, 
ஒருமித்த கருத்துடன்‌ செயல்பட வைப்பது மிகப்பெரிய காரியம்‌. இன்றைக்கல்ல; 
அந்தக்‌ காலத்திலேயே. ஏன்‌, சுதந்தரத்துக்கு முன்னாவிருந்தே அப்படித்தான்‌. 
காங்கிரசின்‌ சரித்திரத்தை முழுவதுமாகப்‌ படித்துப்பார்த்தால்‌, இந்திராகாந்தி 
அளவுக்கு அக்கட்சியைத்‌ திறம்பட, பிரச்னைகள்‌ இல்லாமல்‌ நடத்திப்போன 
தலைவர்கள்‌ மிகக்குறைவு என்பதைக்‌ காணலாம்‌. 


பயம்‌ கலந்த பணிவு. மரியாதை கலந்த செயல்வேகம்‌. அக்கறை மிக்க 
ஒருங்கிணைப்பு. இம்மூன்றும்‌ ஒருசேர இருந்தது இந்திரா காலத்தில்தான்‌. 


அப்படியொரு நேர்த்தியைக்‌ கட்சிக்குள்‌ கொண்டுவர அவர்‌ கையாண்ட 
வழிமுறைகள்‌ குறித்த பல மாறுபட்ட கருத்துக்கள்‌ இருக்கின்றன. இந்திரா 
சமயத்தில்‌ ஒரு சர்வாதிகாரி மாதிரி நடந்துகொள்வார்‌ என்றேகூடச்‌ 
சொல்லுவார்கள்‌. ஆனால்‌, அவரது தன்னம்பிக்கைதான்‌ அவரை எத்தகைய 
பிரச்னையானாலும்‌ உறுதிபடைத்த முடிவுகளை எடுத்துச்‌ செயல்படவைத்தது 
என்று அடித்துக்கூறலாம்‌. 


பங்களாதேஷ்‌ யுத்தத்தின்போதும்‌ சரி, பஞ்சாபில்‌ சீக்கியத்‌ தீவிரவாதிகளை 
நசுக்கிய பொற்கோயில்‌ சம்பவத்தின்போதும்‌ சரி, எமர்ஜென்சி காலத்திலும்‌ சரி. 
எத்தனையோ நெருக்கமான பலர்‌ யோசித்துச்‌ செய்யும்படி வற்புறுத்தியும்‌ இந்திரா, 
தன்‌ முடிவை மறுபரிசீலனை செய்யவேயில்லை.விளைவுகளை அவர்‌ எப்போதும்‌ 
நன்கு அறிந்திருந்தார்‌. சொல்லப்போனால்‌ விளைவைக்‌ குறித்து 
யோசித்துவிட்டுத்தான்‌ அவர்‌ செயலையே ஆரம்பிப்பார்‌. ஆகவே எதைச்‌ 
செய்யும்போதும்‌ பதற்றம்‌ என்பதே கிடையாது அவருக்கு. 


எமர்ஜென்சி ஒரு உதாரணம்‌ போதும்‌! ஜூன்‌ 12, 1975ம்‌ வருஷம்‌ ஜக்மோகன்‌ லால்‌ 
சின்ஹா என்கிற அலகாபாத்‌ உயர்நீதிமன்ற நீதிபதி ஒரு தீர்ப்பை அளித்தார்‌. 
முன்னதாக நடைபெற்ற தேர்தலில்‌ ஏகப்பட்ட தில்லுமுல்லுகள்‌, தகிடுதத்தங்கள்‌ 
நடந்ததாகச்‌ சொல்லப்பட்ட குற்றச்சாட்டை உறுதிப்படூத்தும்விதமான அந்தத்‌ 
தீர்ப்பின்‌ விளைவாக இந்திரா காந்தி பதவி விலகவேண்டிய சூழ்நிலை 
உண்டானது அப்போது. அப்போதைய பிரதான எதிர்க்கட்சித்‌ தலைவரான 
ஜெயப்பிரகாஷ்‌ நாராயணன்‌, இந்திரா பதவி விலகவேண்டியதன்‌ அவசியத்தை 
வவியுறுத்தி, ஒருவாரகாலம்‌ தேசமெங்கும்‌ சூறாவளி சுற்றுப்பிரயாணத்தை 
ஆரம்பித்தார்‌. அதற்கு பதில்‌ சொல்லும்விதமாகத்தான்‌ இந்திராகாந்தி 
எமர்ஜென்சியைக்‌ கொண்டுவந்தார்‌. 


சிவில்‌ உரிமைகளை முடக்கிவைப்பது என்பது ரொம்ப 0பஜாரான காரியம்‌. 
கிட்டத்தட்ட ராணுவ ஆட்சிதான்‌ அது. முஷாரஃப்‌ பதவி ஏற்றபோது பாகிஸ்தான்‌ 
எப்படியிருந்ததோ, சதாம்‌ உசேன்‌ காலத்தில்‌ ஈராக்‌ எப்படியிருந்ததோ, அப்படியொரு 
நிலைமை! தணிக்கைச்‌ சட்டம்‌ மிகக்‌ கொடூரமாக இருந்தது. நாடெங்கும்‌ பல 
தலைவர்கள்‌ கேள்வி முறையே இல்லாமல்‌ கைது செய்யப்பட்டார்கள்‌. இந்திராவுக்கு 
என்னவோ ஆகிவிட்டது என்று அக்கம்பக்கத்து நாடுகளேகூட வியப்பில்‌ 


வாய்பொத்திய காலம்‌ அது. அப்படியொரு கோர தாண்டவம்‌. 


ஆனால்‌ தன்‌ முடிவில்‌ மிக உறுதியோடு இருந்ததோடு மட்டுமல்லாமல்‌ அந்தக்‌ 
காலகட்டத்தில்‌ அத்தியாவசியப்‌ பொருட்களின்‌ விலைவாசி உயர்வை முடிந்தவரை 
கட்டுக்குள்‌ வைத்திருக்கவும்‌ அரசுப்பணிகள்‌ எதுவும்‌ முடக்கமின்றி நடைபெறக்‌ 
கூடியவரை நடவடிக்கை எடுக்கவும்‌ ஏற்பட்ட பதற்றத்தைத்‌ தணிக்க நிறைய 
சொற்பொழிவுகள்‌ ஆற்றி நிலைமையை விளக்கவும்‌ அவர்‌ தவறவில்லை. 
தவறுதான்‌ செய்கிறோம்‌ என்று தெரிந்தே செய்தார்‌. தேசம்‌ முழுவதும்‌ எத்தனை 
கொந்தளிக்கும்‌ என்று அறிந்தே செய்தார்‌. விளைவுகளுக்கு முழுப்பொறுப்பேற்க 
வேண்டிவரும்‌ என்று உணர்ந்தே செய்தார்‌. ஆனாலும்‌ நிலைமையைத்‌ தன்னால்‌ 
மீண்டும்‌ சரி செய்துவிட முடியும்‌ என்று நம்பினார்‌. அதுதான்‌ இந்திரா! 


இந்திராகாந்தியின்‌ பொதுவாழ்வில்‌ எமர்ஜென்சி காலம்‌ ஒரு அழிக்கமுடியாத 
கறையாகிவிட்டபோதும்‌ இன்னொரு முறையும்‌ அவருக்கு ஆள்வதற்கு வாய்ப்பளிக்க 
மக்கள்‌ தயங்கவில்லை என்பதை நினைவில்‌ கொள்ளவேண்டும்‌. அவரது 
பர்சனாவிடி, உறுதி, தீர்மானம்‌, செயல்வேகம்‌ ஆகியவை ஏற்படூத்தியிருந்த தாக்கம்‌ 
அத்தகையது! 


மிக இளம்‌ வயதிலிருந்தே தன்‌ வாழ்க்கையை தேசத்துக்காக அற்பணித்த 
தலைவர்களின்‌ பட்டியவில்‌ கடைசிப்பெட்டியில்‌ ஆர்‌. ஏ. சி. இடம்‌ பிடித்தவர்‌ இந்திரா. 
நேரம்‌ முழுவதும்‌ பொதுவாழ்க்கைக்குப்‌ போய்விட்டதாலோ என்னவோ, 
தனிவாழ்வில்‌ அத்தனை சுகமாக இருந்தார்‌ அவர்‌ என்று சொல்லமுடியாது. 
கணவரின்‌ பிரிவு, இரண்டாவது மருமகளுடன்‌ (மேனகா] தகராறு, சஞ்சய்‌ காந்தி 
தன்‌ பிசினஸ்கள்‌ மூலம்‌ கொண்டுவந்து சேர்த்த நிறையத்‌ தலைவவிகள்‌, ஒரு 
அரசியல்தாதா மாதிரி அவர்‌ நடந்துகொள்கிறார்‌ என்கிற விமர்சனங்கள்‌, அவரே 
ஒரு ஹெலிகாப்டர்‌ விபத்தில்‌ இறந்துபோன துயரம்‌ என்று ரொம்பவே அவஸ்தைகள்‌ 
அவருக்கு. ஆனால்‌ முகத்தில்‌ எதையும்‌ காட்டமாட்டார்‌. தன்‌ தனிப்பட்ட விஷயங்கள்‌ 
அனைத்தையும்‌ தன்க்குள்ளேயே புதைத்துக்கொள்கிற நெஞ்சுரம்‌ அவருக்கு 
இயல்பாக இருந்தது. 


இந்திராவைப்‌ பற்றியே வேறுபல வதந்திகளும்‌ உண்டு. அவரது தந்தையின்‌ 
தனிச்செயலாளராக இருந்த எம்‌.ஐ. மத்தாய்‌ என்பவருடன்‌ அவருக்குத்‌ தொடர்பு 


இருந்ததாகச்‌ சொல்லப்பட்ட ஒரு வதந்தி மிகப்பிரபலம்‌. 


மத்தாய்‌, இந்திராவுக்கு கார்‌ ஓட்டச்‌ சொல்விக்கொடுத்‌ தவர்‌. அப்படித்தான்‌ 
அவர்களது தொடர்பு ஆரம்பித்ததாக அவர்‌ எழுதிய புத்தகம்‌ ஒன்றில்‌ 
குறிப்பிட்டிருக்கிறார்‌. பிறகு அந்தத்‌ தொடர்பு காதலானதாகவும்‌ மேலும்‌ 
நெருக்கமானதாகவும்‌ உருவான அதே வேகத்தில்‌ முடிந்தும்போன தாகவும்‌ மத்தாயே 
எழுதியிருக்கிறார்‌. "eminiscences of the Nehru Age" என்கிற மத்‌ தாயின்‌ நூலில்‌ 
இந்திராவுடனான தொடர்பு குறித்து தனியே ஓர்‌ அத்தியாயமே உண்டு. பல்வேறு 
காரணங்களால்‌ அச்சாகுமுன்‌ அந்த அத்தியாயம்‌ அந்த நூலிவிருந்து 
உருவப்பட்டுவிட்டதென்றாலும்‌ மிக சமீபகாலத்தில்‌ (அதாவது 1999வது வருஷம்‌] 
Sword of Truth என்கிற இணையத்தளத்தில்‌ அந்த ஒரு அத்தியாயத்தை மட்டும்‌ 
மறுபிரசுரம்‌ செய்து பரபரப்பேற்படுத்தினார்கள்‌. 


இந்திரா உயிருடன்‌ இல்லாத நிலையில்‌ மத்தாயின்‌ அந்தக்‌ குறிப்பிட்ட 
கட்டுரையின்‌ உண்மைச்‌ சதவீதம்‌ எவ்வளவு என்பது குறித்து நிறைய கேள்விகள்‌ 
இருக்கின்றன. பதில்‌ சொல்லவேண்டியவரோ மெட்டீரியல்‌ எவிடென்ஸ்களோ 
இல்லாததால்‌ அது வெறும்‌ வதந்தி என்றே நம்பவேண்டியதாகிறது! 


ஆனால்‌, பொதுவாழ்வில்‌, வாழ்நாள்‌ முழுவதும்‌ தொட்ட அனைத்து 
விஷயங்களிலும்‌ அநேகமாக வெற்றியே கண்ட இந்தியப்பிரதமர்‌ என்றால்‌ அது 
இந்திராதான்‌. எண்பதுகளில்‌ பொற்கோயிலுக்குள்‌ ராணுவத்தை அனுப்ப இந்திரா 
மேற்கொண்ட முயற்சியில்‌ வெறுப்புற்றிருந்த சீக்கியர்கள்‌ மிக அதிகம்‌. 
பிந்தரன்வாலே படுகொலை உள்ளிட்ட சீக்கியப்‌ பிரிவினைவாதிகள்‌ ஒழிப்பு 
நடவடிக்கைகளின்‌ தொடர்ச்சிதான்‌ இந்திராவின்‌ படுகொலையும்‌. அவரைச்‌ 
சுட்டுக்கொன்ற இரண்டு மெய்க்காவலர்களூம்‌, மேற்படி சீக்கியப்‌ 
பிரிவினைவாதக்குழு அனுதாபிகள்‌ என்பது மிகவும்‌ வெளிப்படையான விஹயம்‌. 


இந்திராகாந்தி சுடப்பட்டு இறக்கிற தருணத்தில்கூட இப்படித்தான்‌ 
நினைத்திருப்பார்‌: "என்‌ முயற்சியின்‌ விளைவு இப்படித்தானிருக்கும்‌ என்று 
எனக்குத்‌ தெரியாதா என்ன? ஆனால்‌ முயற்சியில்‌ நினைத்தபடி வெற்றிதானே 
பெற்றேன்‌?" 


அஸ்ஸாம்‌ உள்ளிட்ட சில வடகிழக்கு மாநிலங்களில்‌ இன்றைக்கும்‌ 


பிரிவினைவாதிகள்‌ அவ்வப்போது குண்டுவெடித்துக்கொண்டிருக்கும்‌ நிலையில்‌ 
இந்திராகாந்தியின்‌ துணிச்சல்‌ மிக்க முயற்சியால்தான்‌ இன்றைக்கு பஞ்சாபில்‌ 
காலிஸ்தான்‌ கோஷ்டிகள்‌ இருந்த இடம்‌ தெரியாமல்‌ போய்விட்டன என்பதை 
நினைத்துப்பாருங்கள்‌. 


அவரைப்போன்ற ஒரு செயல்திறன்‌ மிக்க இரும்புப்பெண்மணி இன்றைக்கு வரை 
இந்தியாவில்‌ உருவாகவேயில்லை! 


6. நதீன்‌ கோர்டிமர்‌ 


உலகில்‌, சொல்லமுடியாத துயரங்களையும்‌ சோகங்களையும்‌ அனுபவித்தவர்கள்‌ 
பட்டியவில்‌ யூத இனத்தவருக்கு முதலிடம்‌ என்பார்கள்‌. இந்த முதல்‌ இடம்‌, 
ரெண்டாவது இடங்களையெல்லாம்‌ எந்த அளவுகோல்‌ வைத்து அளக்கிறார்கள்‌ 
என்று தெரியவில்லை. ஆனால்‌ யூதர்கள்‌ பட்ட கஷ்டங்களுக்கு நிகரான 
கஷ்டங்கள்‌ அனுபவித்த இன்னொரு இனம்‌ உண்டு. அது கருப்பர்‌ இனம்‌. 


இருண்ட கண்டம்‌ என்று அழைக்கப்பட்ட ஆப்ரிக்காவில்‌ உதித்து, பிழைப்புக்காக 
உலகெங்கும்‌ அலைந்து திரிந்த கருப்பர்‌ இன மக்களுக்குச்‌ சென்ற நூற்றாண்டின்‌ 
தொடக்க வருஷங்கள்‌ வரை, போன இடங்களிலெல்லாம்‌ துன்பங்கள்தான்‌, 
துயரங்கள்தான்‌. ஆப்ரிக்காவிலய அவர்களை வெள்ளையர்கள்‌ அடக்கி ஆண்டு, 
அடிமைப்படுத்திக்‌ கிடந்த காலமும்‌ மிக அதிகம்‌. தாங்கள்‌ படுகிற துயரங்களை 
வெளி உலகுக்கு எடுத்துச்‌ சொல்லுகிற அளவுக்குக்‌ கல்வியில்‌ முன்னேறிய 
கருப்பர்கள்‌ மிகக்குறைவு. குறிப்பாக, பதினெட்டு, பத்தொன்பதாம்‌ 
நூற்றாண்டுகளில்‌ கருப்பர்கள்‌ பட்ட கஷ்டங்கள்‌ அனைத்தும்‌ சரித்திரத்தில்‌ 
ரத்தக்கறை படிந்த பக்கங்கள்‌. ஆப்ரிக்கக்‌ கருப்பர்கள்‌, அமெரிக்கக்‌ கருப்பர்களின்‌ 
துயர வாழ்க்கையெல்லாம்‌ ஓரளவு வெளி உலகுக்குத்‌ தெரியத்தொடங்கியதே 
இருபதாம்‌ நூற்றாண்டு பிறந்தபிறகுதான்‌. அதுவும்‌ ஒரு சில கருப்பர்‌ இனத்தவர்கள்‌ 
தம்‌ சுய முயற்சியால்‌ படித்து, முன்னேறி, தம்‌ இன மக்களுக்காக உழைக்கவும்‌ 
குரல்‌ கொடுக்கவும்‌ ஆரம்பித்த பிறகு. 


மற்றபடி கருப்பர்களுக்காக மற்ற இனத்தவர்‌ குரல்‌ கொடுத்தது என்பது மிக 
அபூர்வம்‌. சந்து கிடைத்தால்‌ தன்‌ பங்குக்குத்‌ தலையில்‌ ரெண்டு போடலாமா என்று 
பார்த்தவர்கள்தான்‌ அதிகம்‌. 

அந்த வகையில்‌, கருப்பர்‌ அல்லாத - ஆனால்‌ ஆப்ரிக்கர்களின்‌ 
முன்னேற்றத்துக்காகத்‌ தொடர்ந்து குரல்கொடுத்‌ தவர்களுள்‌ மிக முக்கியமானவர்‌ 
நதீன்‌ கோர்டிமர்‌. 


நதீன்‌ கோர்டிமரிடம்‌ ஒரு கூரான ஆயுதம்‌ இருந்தது. கூர்மை என்றால்‌ படூ பயங்கரக்‌ 
கூர்மை. "உலகிலுள்ள அத்தனை அணு ஆயுதங்களையும்‌ ஒரே சமயத்தில்‌ 
வெடிக்கச்‌ செய்தால்‌ எழுகிற வெப்பம்‌, இந்தப்‌ பெண்மணியின்‌ ஒருபக்கக்‌ 
கட்டுரையில்‌ உணரக்‌ கிடைக்கிறது" என்று மிகப்பெரிய இலக்கிய 
விமர்சகர்களெல்லாம்‌ வியந்து பாராட்டிய எழுத்து தான்‌ அவரது அந்த ஆயுதம்‌. 
அப்பேற்பட்ட எழுத்தாளர்‌ அவர்‌! 


நதீன்‌ கோர்டிமர்‌ பிறந்தது தென்னாப்பிரிக்காவில்தான்‌. ஆனால்‌ அவர்‌ கருப்பர்‌ 
இனத்தவர்‌ அல்லர்‌. அவரது பெற்றோர்‌ யூதர்கள்‌. லித்துவேனியாவைச்‌ சேர்ந்த ஒரு 
நகை வியாபாரிக்கும்‌ இங்கிலாந்தைச்‌ சேர்ந்த ஓரளவு பணக்கார அம்மாவுக்கும்‌ 
பிறந்தவர்‌ நதீன்‌. 

அந்தக்‌ காலத்தில்‌ தென்னாப்பிரிக்கத்‌ தங்கச்சுரங்கங்களின்பால்‌ உலகெங்கும்‌ 
வசிக்கும்‌ பொற்கொல்லர்களுக்கு ஒரு கண்‌ உண்டு. எப்படியாவது 
தென்னாப்பிரிக்காவுக்குப்‌ போய்‌ தங்கச்‌ சுரங்கத்திலிருந்து அள்ளவேண்டும்‌ 
என்கிற ஆசை அவர்களுக்கு மிக அதிகம்‌. அந்த வகையில்தான்‌ 
லித்துவேனியாவிவிருந்து ஜோகன்னஸ்பர்க்குக்கு வந்தார்‌ நதீன்‌ கோர்டிமரின்‌ 
தந்தை. 


ஓரளவு வசதியான குடும்பத்தில்‌ பிறந்தவர்‌ என்பதால்‌ நதீனின்‌ இளமைப்பருவம்‌ 
மிக சுகமாகவே இருந்தது. ஜோகன்னஸ்பர்க்கில்‌ ஒரு நல்ல கான்வெண்டில்‌ தான்‌ 
அவரது பள்ளி வாழ்க்கை ஆரம்பமானது. ஆனால்‌, பத்துப்பன்னிரண்டூ 
வயதாகும்போது அவருக்கு உடம்பு சரியில்லாமல்‌ போய்விட்டது. தொடர்ந்து 
ஒழுங்காகப்‌ பள்ளிக்குப்‌ போகமுடியாத அளவுக்கு பலவினமான சிறுமியாக 
ஆகிப்போனார்‌. தோதாக, வீட்டில்‌ பெற்றோருக்கு இடையே ஏற்பட்ட மனக்கசப்புகள்‌, 
பிளவுகள்‌ ஆகியவையும்‌ சிறுமி நதீனை மிகவும்‌ பாதித்து, அவரது படிப்புக்கு 
எமனாக வந்து சேர்ந்தன. 


பதினைந்தாம்‌ வயதுவரை வீட்டிலிருந்தே டியூஷன்‌ மூலம்‌ கொஞ்சம்‌ படித்தார்‌. 
அது முறையான கல்வி இல்லை என்பதால்‌ கல்லூரியில்‌ அவரால்‌ சேர 
முடியவில்லை. சின்னச்சின்ன சர்டிபிகேட்‌ கோர்ஸ்களில்தான்‌ அவரால்‌ சேர்ந்து 
படிக்கமுடிந்தது. 


படிப்புதான்‌ தகராறே தவிர, ஒன்பதாவது வயதிலிருந்தே நதீம்‌ சிறுகதைகள்‌ எழுத 
ஆரம்பித்துவிட்டார்‌. அவரது வீட்டாருக்கே அது ஆச்சர்யம்‌. ஏனெனில்‌ குடும்பத்தில்‌ 
அதற்குமுன்னால்‌ இந்தமாதிரி கதைகிதை எழுதியவர்கள்‌ யாரும்‌ கிடையாது. 
அவர்களுக்குத்‌ தெரிந்ததெல்லாம்‌ தங்கநகை செய்து விற்று சம்பாதிப்பது மட்டுமே. 


நதீனின்‌ முதல்‌ சிறுகதை அவரது பதினைந்தாவது வயதில்‌ ஒரு 
தென்னாப்பிரிக்கப்‌ பத்திரிகையில்‌ வெளிவந்தது. தான்‌ வாழும்‌ சமூகத்தின்மீது 
அவருக்கு இருந்த இயல்பான அக்கறை அந்த முதல்‌ சிறுகதையிலேயே 
பிரதிபவித்திருந்தது என்று நினைவுகூர்கிறார்‌ நதீனின்‌ இளவயது நண்பரான 
ரிச்சர்ட்‌ பெர்க்வி என்கிற ஒரு கல்லூரிப்‌ பேராசிரியர்‌. 


ஒரு பத்து வருஹங்கள்‌ மிகத்தீவிரமாக அந்தக்‌ காலகட்டத்தில்‌ அவர்‌ 
எழுதிக்கொண்டிருந்தார்‌. தென்னாப்பிரிக்காவில்‌ பெண்கள்‌ கதை எழுதுவதே 
ரொம்ப அரிதான விஷயம்‌ அப்போது. நதீன்‌ கோர்டிமரோ, எப்படியும்‌ மாதம்‌ ஒரு 
சிறுகதையாவது விடாமல்‌ எழுதிக்கொண்டிருந்ததால்‌ வெகு சீக்கிரத்தில்‌ அவர்‌ 
ஊரறிந்த எழுத்தாளராகிவிட்டார்‌. அதுவும்‌ அவர்‌ எழுதியதெல்லாம்‌ மாமியார்‌ - 
மருமகள்‌ கதைகள்‌ அல்ல. தென்னாப்ரிக்காவின்‌ நிச்சயமற்ற அரசியல்‌ நிலை, 
அவலங்கள்‌ மிக்க கருப்பர்களின்‌ சமூக வாழ்க்கை, ஏழைமை, கல்வியின்மை 
போன்ற சமுகப்‌ பிரச்னைகளையே அவர்‌ தம்‌ கருப்பொருளாகத்‌ தேர்வு செய்தார்‌. 


தங்களின்‌ வாழ்க்கையை இத்தனை அக்கறையுடன்‌ ஒரு யூதர்‌ எழுதுகிறாரே 
என்று கருப்பர்களுக்கு மிகவும்‌ ஆச்சர்யம்‌. ஏனென்றால்‌ எந்த ஒரு யூத 
எழுத்தாளரும்‌ தம்‌ இனத்தின்‌ கஷ்டங்களைப்‌ பற்றி மட்டும்தான்‌ அதுகாறும்‌ 
எழுதிவந்திருக்கிறார்கள்‌. ஆனால்‌ நதீன்‌ கோர்டிமர்‌, "நான்‌ இப்போது வசிக்கும்‌ 
சமூகம்‌ தான்‌ எனக்கு முக்கியம்‌. இவர்களுக்குக்‌ குரல்‌ கொடுப்பதுதான்‌ என்‌ முதல்‌ 
கடமை" என்று சொன்னார்‌. அந்தப்‌ பொதுநலப்பார்வைதான்‌ அவரது அத்தனை 
எழுத்துக்கும்‌ அடிநாதமாக இருந்தது. 


அவர்‌ எழுத ஆரம்பித்த பத்து வருஷங்கள்‌ கழித்துத்தான்‌ அவரது முதல்‌ 
சிறுகதைத்‌ தொகுதி வெளியானது. Face 1௦ Face என்பது தலைப்பு. 
துண்டுத்துண்டாக அங்கொன்றும்‌ இங்கொன்றுமாக சிறுகதைகள்‌ 
எழுதிக்கொண்டிருந்தவரின்‌ முழுக்கதைகளின்‌ தொகுப்பைப்‌ படித்தபோது 


தென்னாப்பிரிக்கா முழுவதும்‌ வியப்படைந்தது. இந்த எழுத்து நிச்சயம்‌ தேசத்தின்‌ 
எல்லைகளைக்‌ கடந்து உலகெங்கும்‌ வலம்‌ வரப்போகிறது என்று பாராட்டின 
உள்ளூர்ப்‌ பத்திரிகைகள்‌. 

ஆனால்‌ இயல்பிலேயே மிகவும்‌ கூச்ச சுபாவம்‌ மிக்க நதீன்‌, தன்‌ கதைகளை - 
புத்தகத்தைப்‌ பிரபலப்படுத்த எந்த முயற்சியும்‌ அப்போது எடுத்துக்கொள்ளவில்லை. 
இன்றைக்கு பிரிட்டிஷ்‌, அமெரிக்க எழுத்தாளர்கள்‌, ஆளுக்கொரு இலக்கிய 
ஏஜெண்ட்‌ வைத்துக்கொண்டு பப்ளிசிடிக்கு மெனக்கெடுவதெல்லாம்‌ அன்றைக்கு 
தென்னாப்பிரிக்காவில்‌ நினைத்துப்‌ பார்க்கக்கூட சாத்தியமில்லாத விஷயம்‌. 
ஆகவே நதீன்‌, தன்‌ சிறுகதைத்‌ தொகுதியை வெளியிட்ட கையோடு அடுத்த 
நாவலுக்கு உழைக்க ஆரம்பித்துவிட்டார்‌. 


அவருக்குப்‌ பயணங்களில்‌ நிறைய ஆர்வம்‌ இருந்தது. ஆப்ரிக்கக்‌ கண்டம்‌ 
முழுவதையும்‌ அணு அணுவாகச்‌ சுற்றிவந்திருக்கிறார்‌. மலைவாழ்‌ பழங்குடி 
மக்கள்‌, ஆதிவாசிகளுடன்‌ பல மாதங்கள்‌ தங்கி அவர்களது வாழ்க்கைமுறையை 
கவனித்து, ஆராய்ந்து, குறிப்புகள்‌ எடுத்து எழுத்தில்‌ பயன்படுத்துவது அவரது 
வழக்கம்‌. தங்கச்‌ சுரங்கத்‌ தொழிலாளர்கள்‌ குறித்து அவர்‌ எழுதிய பல கதைகள்‌ 
தென்னாப்பிரிக்காவில்‌ அவர்களது வளர்ச்சிக்குப்‌ பல தளங்களில்‌ 
உதவியிருக்கிறது. 


ஆப்ரிக்கா தவிர, ஐரோப்பா, வட அமெரிக்கக்‌ கண்டங்களிலும்‌ நதீன்‌ கோர்டிமர்‌ 
நிறைய சுற்றுப்பயணங்கள்‌ செய்தார்‌. "பலதரப்பட்ட மக்களைச்‌ சந்திக்கும்போது 
ஒவ்வொருமுறையும்‌ நான்‌ புதிதாகப்‌ பிறப்பதுபோல்‌ உணர்கிறேன்‌. எத்தனை 
வாழ்க்கை முறைகள்‌! எத்தனை சந்தோஷங்கள்‌, எத்தனை துக்கங்கள்‌, 
துயரங்கள்‌! எழுத எழுதத்‌ தீராத அனுபவங்களை இந்த மக்கள்தான்‌ 
கொடுத்துக்கொண்டே இருக்கிறார்கள்‌. மானுட சமூகத்தின்‌ மீட்சிக்காக நான்‌ 
எழுதிக்கொண்டிருக்கிறேன்‌ என்பதுதான்‌ நான்‌ சந்தோஷப்படக்கூடிய ஒரே 
விஷயம்‌" என்று மனம்‌ நெகிழ்ந்து சொல்வியிருக்கிறார்‌ நகீன்‌ கோர்டிமர்‌. 


அது உண்மையே. அவரது தனிவாழ்க்கை அப்படியொன்றும்‌ சந்தோஷமானதாக 
அமையவில்லை. அது ஒரு துரதிருஷ்டம்‌ தான்‌. இரண்டூமுறை திருமணம்‌ 
செய்துகொண்டவர்‌ நதீன்‌ கோர்டிமர்‌. இரண்டு திருமணங்களுமே 


நிலைக்கவில்லை. இரண்டு திருமணங்களுக்கும்‌ சாட்சியாக அவருக்கு இரண்டு 
குழந்தைகள்‌ உண்டு. 1954ல்‌ அவர்‌ திருமணம்‌ செய்துகொண்ட ரெயின்ஹோல்ட்‌ 
கேளபிரர்‌ என்கிற பிசினஸ்மேனுடன்‌ நீடித்த திருமணவாழ்வு அமையவேண்டும்‌ 
என்று அவர்‌ வசிக்கும்‌ ஜோகன்னஸ்பர்க்‌ நகரமே பிரார்த்தித்தது என்றால்‌ 
பார்த்துக்கொள்ளுங்கள்‌. ஆனாலும்‌ எப்போதும்‌ சமூகத்தை மட்டுமே 
நினைத்துக்கொண்டும்‌ மக்களுக்காக உழைத்துக்கொண்டும்‌ சொற்பொழிவுகள்‌ 
நிகழ்த்திக்கொண்டும்‌ ஊர்‌ ஊராக, நாடு நாடாகப்‌ பயணம்‌ செய்துகொண்டும்‌ 
இருந்த நதீன்‌ கோர்டிமருக்கும்‌ அவரது இரண்டாவது கணவரான அந்த 
பிசினஸ்காரருக்கும்‌ ஏனோ ஆரம்பத்திலிருந்தே சரிப்படாமல்‌ போய்விட்டது. 


அதன்பிறகு நதீன்‌ தன்‌ திருமணம்‌, தன்‌ தனிவாழ்க்கை என்று நினைப்பதையே 
நிறுத்திவிட்டார்‌. "இந்தச்‌ சமூகம்‌ என்னை வளர்த்தது. இதற்கு உழைப்பதே என்‌ 
வாழ்க்கையின்‌ அர்த்தம்‌" என்று அவர்‌ சொல்விவிட்டார்‌. 


தன்‌ எழுத்தின்மூலம்‌ மாபெரும்‌ சமூக சீர்கிருத்தவாதியென பெயர்‌ பெற்ற நதீன்‌ 
கோர்டிமருக்கு அரசியவில்‌ துளி ஆர்வம்‌ கூடக்‌ கிடையாது. "சேச்சே. நான்‌ அதற்கு 
லாயக்கில்லாதவள்‌" என்பார்‌ தமாஷாக. ஆனால்‌ அவரது அனைத்துப்‌ 
படைப்புகளுமே அரசியல்‌ அரங்கில்‌ பெருத்த சர்ச்சைகளை உண்டாக்கத்‌ 
தவறியதில்லை என்பதுதான்‌ விசித்திரம்‌. நதீனின்‌ புகழ்பெற்ற இரண்டு 
புத்தகங்களைத்‌ தென்னாப்பிரிக்க அரசு தடை செய்திருக்கிறது. 


"அதனாலென்ன? அடுத்ததை நான்‌ எழுதாமலிருப்பேனா என்ன?" என்று படு 
க்ஹுவலாகச்‌ சொல்விவிட்டு வேலையில்‌ இறங்கிவிட்டார்‌ நதின்‌! 


படுக்கை தினங்கள்‌ என்கிற அவரது ஒரு நாவல்‌ ஆப்ரிக்க தேசிய காங்கிரஸின்‌ 
வளர்ச்சி, வீழ்ச்சிகளை விவரிக்கும்‌ ஒரு மாபெரும்‌ சரித்திரப்‌ பதிவு. இந்த ஒரு 
நாவல்‌ மட்டும்‌ உலகெங்கும்‌ சுமார்‌ ஏழு மில்லியன்‌ பிரதிகள்‌ 
விற்பனையாகியிருக்கின்றன. ஜூலை மக்கள்‌, பழமைவாதிகள்‌ என்கிற அவரது 
வேறு இரு நாவல்கள்‌, கருப்பர்களின்‌ அவலவாழ்வை மிகத்துல்வியமாகப்‌ பதிவு 
செய்பவை. 


"நதீன்‌ வெறுமனே வாழ்க்கையை வருணிப்பதில்லை. வாழ்பவர்களின்‌ 
உணர்வுகளை இழையாகக்‌ கொண்டு வாழ்க்கையை நெய்துகொண்டே போகிற 


எழுத்து அவருடையது" என்பார்கள்‌. 


போராட்டங்களில்‌ களைத்துப்போன தென்னாப்பிரிக்கக்‌ கருப்பர்களுக்கு நதீன்‌ 
கோர்டிமரின்‌ எழுத்துகள்‌ இன்றைக்கு வரைக்கும்‌ கரும்பு ஜூஸ்‌! ஆயிரம்‌ 
தலைமுறைகள்‌ வந்தாலும்‌ இவர்களின்‌ போராட்டம்‌ தொடரும்‌, என்றாவது ஒருநாள்‌ 
வெற்றிபெறும்‌ என்கிற நம்பிக்கையைத்‌ தன்‌ அத்தனை எழுத்துகளிலும்‌ தவறாமல்‌ 
விதைத்த நதீன்‌ கோர்டிமர்‌, உண்மையில்‌ கருப்பர்களின்‌ வெள்ளை மனச்சாட்சி. 


புக்கர்‌ பரிசு, ஸ்மித்‌ பரிசு, ஜேம்ஸ்‌ டாயிட்‌ பரிசு தொடங்கி இலக்கியத்துக்கான 
மிகப்பெரிய பரிசான நோபல்‌ பரிசுவரை (1991வது வருடம்‌] பெற்றுவிட்ட நதீன்‌ 
கோர்டிமருக்கு ஆரம்பத்திலிருந்தே பரிசுகளின்மேல்‌ பெரிய விருப்பம்‌ இருந்தது 
கிடையாது. பரிசுத்‌ தொகையாகத்‌ தமக்குக்‌ கிடைக்கிற பணம்‌ அனைத்தையும்‌ 
ஜோகன்னஸ்பர்க்கைச்‌ சுற்றியுள்ள பல கிராமப்புறங்களின்‌ மேம்பாட்டுக்காக 
அளித்துவிடுூவார்‌. 


"என்‌ புத்தகங்கள்‌ தொடர்ந்து படிக்கப்படுகின்றன என்பதைக்காட்டிலும்‌ பெரிய பரிசு 
வேறென்ன?" என்பது நதீன்‌ கோர்டிமரின்‌ புகழ்பெற்ற வாசகம்‌. 


வாழ்வதற்காக எழுதுபவர்கள்‌, வாழ்வதைக்‌ காட்டிக்கொள்வதற்காக 
எழுதுபவர்கள்‌, தன்‌ இருப்பை நியாயப்படுத்துவதற்காக எழுதுபவர்கள்‌, எழுத 
மட்டுமே தெரியும்‌ என்பதால்‌ எழுதுபவர்கள்‌ என்று எழுத்தாளர்களில்‌ பலவிதம்‌ 
உண்டு. நதீன்‌ கோர்டிமர்‌ கொஞ்சம்‌ வேறு ரகம்‌. 


இவர்‌ எழுதுவதற்காகவே வாழ்கிறவர்‌. 


இன்றைக்கு நதீன்‌ கோர்டிமருக்கு எண்பது வயது ஆகிறது. அதே தெம்புடன்‌, 
உற்சாகத்துடன்‌ எழுதிக்கொண்டும்‌ ஊர்‌ ஊராகப்‌ போய்‌ கூட்டங்களில்‌ 
பேசிக்கொண்டும்‌ தான்‌ இருக்கிறார்‌. பெரும்பாலான எழுத்தாளர்கள்‌ நோபல்‌ பரிசு 
கிடைத்ததோடு ரிடையர்‌ ஆகிவிடூவது வழக்கம்‌. ஆனால்‌ நதீன்‌ "நான்‌ மீண்டும்‌ 
என்னை அறிமுக எழுத்தாளராக நினைத்துக்கொண்டு புதிதாக எழுத 
ஆரம்பித்திருக்கிறேன்‌" என்று சொன்னவர்‌! 


நம்மூரில்‌ சினிமாக்காரர்களையும்‌ அரசியல்கலைவர்களையும்தான்‌ சூப்பர்‌ 
ஸ்டார்களாகக்‌ கொண்டாடும்‌ வழக்கம்‌. ஆனால்‌ தென்னாப்பிரிக்காவில்‌ 


இன்றைக்கும்‌ நதீன்‌ கோர்டிமர்‌ என்கிற இந்தப்‌ பெண்மணிதான்‌ ஓரே சூப்பர்‌ ஸ்டார்‌. 
நெல்சன்‌ மண்டேலா கூட அப்புறம்தான்‌! 


7. மார்டினா நவ்ரத்திலோவா 


எத்தனையோபல டென்னிஸ்‌ நட்சத்திரங்களைப்‌ போல்‌ அவர்‌ பெரிய அழகியோ, 
சுண்டியிழுக்கும்‌ கவர்ச்சிக்கன்னியோ அல்ல. ஆனாலும்‌ அவருக்கு இருந்ததுபோல்‌ 
பல லட்சக்கணக்கான ரசிகர்கள்‌ வேறு யாருக்குமே இருந்ததில்லை. அவரது 
ஆட்டத்தில்‌ ஒரு நளினமோ, லயமோ இருக்காது. அடித்தால்‌ காட்டடிதான்‌. 
ஆனாலும்‌ அவரது ஒவ்வொரு ஸ்டிரோக்கும்‌ ஒரு 'முரட்டுக்கவிதை' என்று 
வருணிக்கப்பட்டது. திகட்டிப்‌ போகிற அளவுக்கு வெற்றிகளைப்‌ பார்த்தவர்‌. பெற்ற 
கிராண்ட்‌ ஸ்லாம்‌ பட்டங்களுக்குக்‌ கணக்கே இல்லை. ஆனாலும்‌ தள்ளாமை வந்து 
சேருகிற வரைக்கும்‌ அவர்‌ மைதானத்தைவிட்டூ விலகவே இல்லை. விளையாட்டை 
வாழ்க்கையாக்கிக்கொண்டவர்‌. வாழ்க்கையைப்‌ போர்க்களமாக்கிக் கொண்டவர்‌. 
வெற்றிகளைச்‌ சுமையாகவும்‌ அடுத்தடுத்த வெற்றிகளையே முந்தைய சுமையை 
இறக்கிவைக்கும்‌ சுமைதாங்கிகளாகவும்‌ ஆக்கிக்கொண்ட விசித்திரமான 
சாதனைப்பெண்மணி - மார்டினா நவ்ரத்திலோவா. இந்த டென்னிஸ்‌ 
வீராங்கனையின்‌ வாழ்க்கை சந்தேகமில்லாமல்‌ பரபரப்பானதுதான்‌. 


முன்னாள்‌ செக்கஸ்லொவேக்கியா, இந்நாள்‌ செக்‌ குடியரசைச்‌ சேர்ந்தவர்‌ மார்டினா. 
1956ம்‌ வருஷம்‌ அக்டோபர்‌ 18ம்‌ தேதி பிறந்தார்‌. போலந்து எல்லையிலுள்ள 
க்ரெகனஸ்‌ மலைப்பகுதியை ஒட்டிய சிறு கிராமம்‌ ஒன்றில்‌ தான்‌ அவரது 
இளமைப்பருவம்‌ கழிந்தது. மார்டினாவுக்கு அவரது அம்மா என்றால்‌ உயிர்‌. அவரது 
மிக இளம்‌ வயதிலேயே அவரது தாய்‌ தம்‌ கணவரிடமிருந்து விவாகரத்து பெற்று 
தனியே வசிக்கத்‌ தொடங்கியிருந்தார்‌. ஆகவே சிறுமி மார்டினாவின்‌ உலகம்‌ 
அவரது தாயால்‌ மட்டுமே கட்டமைக்கப்பட்டது. பத்து வயதிலேயே அவருக்கு 
டென்னிஸில்‌ ஆர்வம்‌ வந்துவிட்டது. மார்டினாவின்‌ ஆர்வத்தை மட்டூப்படூத்‌ தாமல்‌ 
அவரது தாய்‌, உள்ளூரில்‌ இருந்த ஒரு களிமண்‌ கோர்ட்டில்‌ அவருக்கு டென்னிஸ்‌ 
பழக ஏற்பாடு செய்து கொடுத்தார்‌. 


அதென்னவோ டென்னிஸ்‌ அவர்களின்‌ குடும்ப சொத்து மாதிரிதான்‌ இருந்தது. 
மார்டினாவின்‌ பாப்டியும்‌ ஒரு டென்னிஸ்‌ வீராங்கனை. இரண்டாம்‌ உலகப்போருக்கு 


முந்தைய செக்கஸ்லோவேக்கியா டென்னிஸ்‌ டீமில்‌ அவர்‌ இடம்பெற்று 
விளையாயயிருக்கிறார்‌. கொள்ளுத்தாத்தா, அவருக்கு முந்தைய தலைமுறை 
என்று தொடர்ச்சியாக குடும்பத்தில்‌ யாராவது ஒருத்தர்‌ டென்னிஸ்‌ வீரராகவே 
இருந்திருக்கிறார்கள்‌. 


மார்டினா ஓரளவு டென்னிஎபின்‌ அடிப்படை தெரிந்துகொண்டபிறகு மிரக்‌ நவ்ரடில்‌ 
என்கிற கோச்‌ ஒருத்தரை அவருக்கு பயிற்சியளிக்கப்‌ பிரத்தியேகமாக நியமித்தார்‌ 
அவரது அம்மா. இந்த மிரக்‌ ஏற்கெனவே மார்டினாவின்‌ தாய்‌ ஜானாவைக்‌ 
காதவித்துக்கொண்டிருந்தவர்‌. அதாவது அவரது முதல்‌ திருமண முறிவுக்குப்‌ 
பிறகு. அன்பும்‌ அரவணைப்பும்‌ மிக்க தகப்பனாகத்‌ தன்‌ மகளுக்கு மிரக்‌ இருப்பார்‌ 
என்கிற நம்பிக்கையில்‌ அவரைத்‌ தமது இரண்டாவது வாழ்க்கைத்‌ 
துணையாகவும்‌ மகளின்‌ டென்னிஸ்‌ குருவாகவும்‌ தேர்ந்தெடுத்தார்‌ ஜானா. 
மார்டினாவுக்கும்‌ மிரக்கைப்‌ பிடித்துப்போனது. வளர்ப்புத்‌ தந்தையே 
வாத்தியாராகவும்‌ அமைந்ததில்‌ அவருக்குப்‌ பெரிய சங்கடங்கள்‌ ஏதும்‌ வரவில்லை. 
மாறாக, அவர்மூலம்‌ மார்டினாவுக்கு ஒரு புதிய தங்கைப்பாப்பா கிடைத்தாள்‌! 


மார்டினாவுக்கு இயல்பிலேயே போர்க்குணம்‌ உண்டு. ஒரு காரியத்தை 
எடுத்துக்கொண்டால்‌ பேய்‌ மாதிரி வேலை செய்து முடித்துவிட்டுத்தான்‌ 
அடுத்தவேளை சாப்பாடு என்பது மிக இளம்வயதிலேயே அவரது இயல்பாக இருந்தது. 
குறிப்பாக,டென்னிஸில்‌ அவர்‌ கிட்டத்தட்ட ஒரு ராட்சஸி மாதிரிதான்‌ அந்த 
வயதிலேயே ஈடுபட்டிருந்தார்‌. மிரக்‌ அவரது ஆர்வத்தைப்‌ புரிந்துகொண்டு தினசரி 
அரைமணிநேரம்‌ தூபம்‌ போடுவார்‌. "இதோபார்‌ மார்டினா, எனக்கு நிச்சயமாகத்‌ 
தெரிகிறது. ஒருநாள்‌ நீ விம்பிள்டன்‌ கோப்பையை வென்றே தீருவாம்‌! இதை நம்பு. 
இதற்காகவே நீ உழைக்கவேண்டும்‌!" என்று ஓயாமல்‌ சொல்லுவார்‌. 


அதைக்‌ கேட்டுக்கேட்டு வளர்ந்த மார்டினாவுக்கு உலகில்‌ வேறு எதுவுமே 
முக்கியமில்லை - விம்பிள்டன்‌ கோப்பையை 0வல்லுவது தவிர என்னும்‌ எண்ணம்‌ 
ரத்தத்திலேயே கலந்துவிட்டது. அதுவும்‌ எப்போது? அவரது பத்துப்‌ பதினொரு 
வயதுகளிலேயே. 


இடதுகைப்‌ பழக்கம்‌ உள்ளவரான மார்டினாவுக்கு அது மிகப்பெரிய ப்ளஸ்‌ 
பாயிண்டாக இருந்தது. பொதுவாகவே இடதுகை விளையாட்டு வீரர்களுக்கு 


வீச்சும்‌ வேகமும்‌ அதிகம்‌ இருக்கும்‌. அதை கவனித்து , அதற்கேற்ப சிறப்புப்‌ 
பயிற்சிகளையும்‌ அளித்தார்‌ மிரக்‌. முன்னதாகத்‌ தமது எட்டாவது வயதிலேயே ஒரு 
சிறு உள்ளூர்‌ போட்டியில்‌ செமி பைனல்‌ வரை வெற்றி பெற்றிருந்தார்‌ மார்டினா. 
ஓரளவு டென்னிஸ்‌ நுணுக்கங்களை நன்கு கற்றுத்‌ தேறியதும்‌ 
செக்கொஸ்லாவாக்கியாவிலும்‌ வெளிநாடுகளிலும்‌ அந்நாட்களில்‌ சிறப்பான 
வீரர்கள்‌ என்று பேர்‌ பெற்றிருந்தோரின்‌ வெற்றிகரமான ஆட்டங்கள்‌ குறித்த முழு 
விவர அறிக்கைகளை எடுத்து வைத்துக்கொண்டு படித்து, நுட்பங்களை ஆராய 
ஆரம்பித்தார்‌ மார்டினா. செக்கொஸ்லாவாக்கியாவின்‌ டென்னிஸ்‌ ஆட்டத்‌ தந்தை 
என்று வருணிக்கப்படும்‌ ஜார்ஜ்‌ பார்மா, அவருக்கு ஞானகுருவாக அமைந்தது 
மார்டினாவின்‌ அதிர்ஷ்டம்‌ என்றே சொல்லவேண்டும்‌. மார்டினாவின்‌ ஆட்டங்கள்‌ 
அனைத்தையும்‌ கவனித்து, தவறுகளைத்‌ திருத்தித்‌ தந்ததோடு, 'படூ 
சைத்தியான ஆட்டம்‌ என்றால்‌ என்ன என்பது பற்றி நிறைய சொல்விக்கொடுக்கவும்‌ 
செய்தார்‌ அவர்‌. 


அந்நாளில்‌ இரண்ட கிராண்ட்‌ ஸ்லாம்பட்டங்கள்‌ பெற்று மிகப்பெரிய டென்னிஸ்‌ 
வீரராக அறியப்பட்ட ராட்‌ லாவரின்‌ ஆட்டங்களைப்‌ பார்க்கத்‌ தொடங்கியபிறகுதான்‌ 
மார்டினாவுக்குத்‌ தான்‌ ஏன்‌ ஒரு முழுநேர டென்னிஸ்‌ வீராங்கனையாகவே 
ஆகிவிடக்கூடாது என்கிற எண்ணம்‌ மேலோங்கியிருக்கிறது. அது 1968ம்‌ வருடம்‌. 
வீட்டிலும்‌ சரி, பள்ளியிலும்‌ சரி, கோச்சுகளிடமும்‌ சரி. மார்டினா முழுநேர டென்னிஸ்‌ 
வீராங்கனையாக வளருவதற்கு யாருமே தடை சொல்லாத நிலையில்‌ தொடர்ந்து 
அந்தப்‌ பராகுவே மண்ணில்‌ வசிப்பதில்‌ அரசியல்‌ ரீதியிலான சிக்கல்‌ 
உண்டாகிவிட்டது அவருக்கு. அந்த வருடம்‌ ஆகஸ்டில்‌ தான்‌ ரஷ்யப்படைகள்‌ 
செக்கொஸ்லாவாக்கியாவுக்குள்‌ நுழைந்து ரகளை பண்ண ஆரம்பித்தது. 
அங்கிருந்த ஆட்சி மாறி, அந்நியரின்‌ ஆட்சிக்கு உட்படவேண்டிய நெருக்கடியை 
செக்கொஸ்லாவாக்கியர்கள்‌ யாருமே விரும்பவில்லை. சிறுமியும்‌ டென்னிஸ்‌ ஆர்வம்‌ 
மட்டும்‌ கொண்டவருமான மார்டினாவுக்கு அடிமைத்தனமுடன்‌ விளையாட 
விருப்பமில்லாமல்‌ போய்விட்டது. 'ஒன்று டென்னிஸை விட்டுவிடவேண்டும்‌. அல்லது 
வேறு தேசத்துக்குப்‌ போய்விடவேண்டும்‌. ரஷ்ய அடக்குமுறைக்கு உட்பட்டு 
விளையாடிக்கொண்டிருக்க என்னால்‌ முடியாது' என்று கீர்மானித்துக்கொண்டார்‌. 
ஆனாலும்‌ உடனடியாக அவரால்‌ அது முடியவில்லை. 


ஏனெனில்‌ அப்போது அவர்‌ தேசிய அளவில்‌ மிகப்பெரிய வீராங்கனையாக 
உருவாகியிருந்தார்‌. சட்டென்று நாட்டைவிட்டுப்‌ போய்விட முடியுமா என்ன? 
விட்டுவிடுவார்களா அத்தனை சுலபத்தில்‌? 1973ம்‌ ஆண்டு மார்டினா தேசத்தின்‌ 
நம்பர்‌ ஒன்‌ வீராங்கனையாக இருந்தார்‌. அதே வருடம்‌ அவருக்கு அமெரிக்கா போகும்‌ 
வாய்ப்பும்‌ கிட்டியது. மிகப்பெரிய டென்னிஸ்‌ போட்டி. 


ஆகவே மார்டினா தன்‌ தேசத்தின்‌ சார்பில்‌ அமெரிக்கா புறப்பட்டார்‌. அவருக்கு 
ஏற்கெனவே அமெரிக்காவை ரொம்பப்‌ பிடிக்கும்‌. எத்தனை பிடிக்கும்‌ என்றால்‌ ஜஸ்‌ 
கிரீம்‌ எத்தனை பிடிக்குமோ அவருக்கு, அத்தனை! அவருக்குப்‌ பிடித்த டிஸ்னி 
லேண்ட்‌, அவருக்குப்‌ பிடித்த நடிகர்கள்‌, அவருக்குப்‌ பிடித்த நாகரிகம்‌ எல்லாம்‌ 
அமெரிக்காவில்தான்‌ அப்போது இருந்தன. ஆகவே, டென்னிஸ்‌ பயணத்தை ஒரு 
உல்லாசப்‌ பயணமாகவும்‌ அவர்‌ அமைத்துக்கொண்டார்‌. 


அந்தப்‌ போட்டியில்‌ வென்றது அமெரிக்கர்களின்‌ அன்றைய கனவுக்கன்னியான 
க்ரிஸ்‌ எவர்ட்‌ தான்‌. ஆனாலும்‌ மார்டினாவின்‌ எதிர்கால பிரும்மாண்ட 
வெற்றிகளுக்கான அஸ்திவாரம்‌ அந்த அமெரிக்க ஓப்பன்‌ டென்னிஸ்‌ 
போட்டித்தொடரின்போதுதான்‌ போடப்பட்டது. அவரது ஸ்டிரோக்குகளில்‌ தெறிக்கிற 
தீப்பொறியைக்‌ கண்டு க்ரிஸ்‌ எவர்ட்டே அஞ்சியதாகப்‌ பின்னால்‌ பேட்டிகளில்‌ 
சொல்லியிருக்கிறார்‌. மார்டினா அந்தப்‌ போட்டியில்‌ தோல்வி கண்டதற்கு அவரது 
நாட்டு அரசியல்‌ சூழ்நிலை அவருக்குள்‌ ஏற்படுத்தியிருந்த பாதிப்பும்‌ காரணம்‌ என்று 
பின்னால்‌ சொல்லப்பட்டது. தேசிய அளவில்‌ அப்போதே மிகப்‌ பிரமலமான 
வீராங்கனையான மார்டினா, சற்றும்‌ தயங்காமல்‌ அரசியல்‌ குறித்தெல்லாம்‌ செம 
போல்டாகக்‌ கருத்துகள்‌ சொல்லுவது வழக்கம்‌. இதனால்‌ கடுப்பான செக்‌. 
அரசாங்கம்‌, அவரது குடியுரிமையை ரத்து செய்து விடுவோம்‌ என்றும்‌, வெளி 
தேசங்களுக்கு விளையாட அனுப்பமாட்டோம்‌ என்றும்‌ இன்னும்‌ பலவாகவும்‌ 
சொல்லி பயமுறுத்திக்கொண்டிருந்தது. 


வெறும்‌ பத்தொன்பது வயதுப்‌ பெண்‌ அவர்‌! சொந்த தேசம்‌ துரத்தவும்‌ மிரட்டவும்‌ 
செய்தால்‌ என்ன ஆவார்‌? எங்கே போவார்‌? ஆனால்‌ மார்டினாவின்‌ அதிர்ஷ்டம்‌, 
அவரது திறமைகளைத்‌ தொடர்ந்து கவனித்து வந்த அமெரிக்கா, சட்டென்று 
இரண்டே வருஷத்தில்‌ அவருக்கு க்ரீன்‌ கார்டு கொடுத்து, அமெரிக்காவுக்கு 
அழைத்துக்கொண்டது! குடும்பத்தை விட்டுப்‌ பிரிய நேர்ந்தாலும்‌ டென்னிஸில்‌ 


தனது எதிர்காலம்‌ சிறக்கவேண்டுமானால்‌ அமெரிக்காவுக்குக்‌ குடிபெயர்ந்த 
தீரவேண்டும்‌ என்று முடிவு செய்து புறப்பட்டார்‌ மார்டினா. அதை அவரது வாழ்வின்‌ 
இரண்டாவது அத்தியாயம்‌ என்று சொல்லவேண்டும்‌. 


அமெரிக்காவுக்கு வந்து செட்டில்‌ ஆன மார்டினா, முதவில்‌ அங்கே தனக்கான 
நண்யர்‌ வட்டம்‌ ஒன்றை உருவாக்கிக்கொள்ளுவதில்தான்‌ தீவிர கவனம்‌ 
செலுத்தினார்‌. அவரிடம்‌ விளையாட்டில்‌ ஏகப்பட்ட திறமைகள்‌ இருந்தன. போராடும்‌ 
குணம்‌ இருந்தது. ஆயினும்‌ ஏதோ ஒரு குறை; எங்கோ கொஞ்சம்‌ சறுக்கி, 
மிகப்பெரிய வெற்றிகளைப்‌ பெறவிடாமல்‌ தடுப்பதாக அவர்‌ நினைத்தார்‌. நல்ல 
நண்பர்களால்‌ மட்டுமே தன்‌ குறைகளைக்‌ களைய முடியும்‌ என்று நம்பி, பல்வேறு 
விளையாட்டு வீரர்களுடனும்‌ நெருக்கமான தொடர்பு ஏற்படுத்திக்கொண்டார்‌. 
அவர்களுள்‌ ஒருவர்‌ பிரபல கோல்‌ஃப்‌ விளையாட்டு வீரர்‌ சான்ட்ரா ஹைனி. 
இவர்தான்‌ மார்டினாவின்‌ உணவுப்பழக்கங்கள்‌, உடற்பயிற்சிகள்‌ ஆகியவற்றை 
கவனித்து, குறைகளைக்‌ களைய உதவியவர்‌. மன ரீதியிலும்‌ அவரிடம்‌ நிறைய 
மாற்றங்களை ஏற்படுத்தியவர்‌. தியானம்‌ போன்ற சில அம்சங்களின்‌ சிறப்புகளை 
மார்டினாவுக்கு சொல்லிக்கொடுத்து, மன ஒருங்கமைவை வளர்க்கப்‌ பேருதவி 
புரிந்தார்‌ ஹைனி. 


இதன்‌ விளைவு மிகத்தீவிரமாக உடனுக்குடன்‌ தெரியத்‌ தொடங்கியது. எந்த க்ரிஸ்‌ 
எவர்டிடம்‌ சென்றமுறை விம்பிள்டன்‌ கோப்பையைப்‌ பறிரகொடுத்தாரோ, அதே க்ரிஸ்‌ 
எவர்டைத்‌ தோற்கடித்து 78ம்‌ வருடம்‌ தன்‌ முதல்‌ விம்பிள்டன்‌ வெற்றியை 
எட்டிப்பிடித்‌ தூர்‌ மார்டினா. 79ல்‌ மீண்டும்‌ வெற்றி! அவ்வளவுதான்‌. உலகம்‌ முழுவதும்‌ 
மார்டினா, மார்டினா என்று ஸ்ரீராமஜெயம்‌ மாதிரி ஜபிக்கத்‌ தொடங்கிவிட்டது. 
மைதானத்தில்‌ அவர்‌ நுழைந்தவுடன்‌ ஒரு பேய்க்கூச்சல்‌ ரசிகர்கள்‌ மத்தியில்‌ 
எழுவது தவிர்க்கமுடியாததாகிப்போனது. இதையெல்லாம்‌ பார்த்துக்கொண்டு 
மீடியா சும்மா இருக்குமா? உடனே மார்டினாவின்‌ அந்தரங்கத்தை நோண்ட 
ஆரம்பித்தார்கள்‌. 


இருபத்திரண்டு வயது இளம்‌ டென்னிஸ்‌ புயல்‌. சொந்ததேசத்திவிருந்து 
அமெரிக்காவுக்கு ஓடிவந்து ஆட ஆரம்பித்திருக்கிறாள்‌. யாரையாவது 
காதலிக்காமல்‌ இருப்பாளா என்ன? 


தேடிப்பார்த்ததில்‌ அவர்களுக்கு அதிர்ச்சியும்‌ 'மகிழ்ச்சி'யும்‌ கலந்த ஒரு தகவல்‌ 
கிடைத்தது. மார்டினா ஒரு லெஸ்பியன்‌! அதாவது ஒருபாவினச்‌ சேர்க்கையாளர்‌. 
பிரபல அமெரிக்க எழுத்தாளர்‌ ரீடா மேபிரவுன்‌ என்கிற பெண்மணியுடன்‌ அவருக்கு 
உறவு உண்டு! 


ஆஹா என்று பக்கம்‌ பக்கமாக எழுதித்‌ தீர்த்தன அமெரிக்கப்‌ பத்திரிகைகள்‌. 
மார்டினா அதை அடியோடூ மறுக்கவில்லை என்றாலும்‌ பெரும்பாலும்‌ மெளனமே 
சாதித்தார்‌. அவரது ரசிகர்கள்‌ கொஞ்சம்‌ அதிர்ச்சியடைந்தார்கள்‌ என்றாலும்‌ 
மார்டினாவின்‌ ஆட்டம்‌ அடுத்தடுத்து சூடு ஏறிக்கொண்டே போய்‌ தொடர்ந்து அவர்‌ 
வெற்றி, வெற்றியாகக்‌ கனி பறிக்கத்‌ தொடங்கியதில்‌ இந்த விஷயத்தைக்‌ 
கிட்டத்தட்ட மறந்தே போனார்கள்‌. 1981ம்‌ வருஷம்‌ அவருக்கு பரிபூரண அமெரிக்கக்‌ 
குடியுரிமை கிடைத்துவிட்டது. அந்த மகிழ்ச்சிக்குத்‌ தன்‌ காணிக்கையாக அந்த 
வருஷத்தின்‌ அத்தனை க்ராண்ட்‌ ஸ்லாம்‌ பட்டங்களையும்‌ அவர்‌ 
அள்ளிக்கொண்டூவந்து கொட்டினார்‌. 


வெற்றி அவர்‌ தலையில்‌ ஏறவில்லை. மாறாக நான்ஸி விபர்மன்‌ என்கிற 
கூடைப்பந்தாட்ட வீரரிடம்‌ சிஷ்யையாகச்‌ சேர்ந்து ஓட்டம்‌, பளு தூக்குதல்‌ போன்ற 
பல்வேறு அதலெடிக்‌ பயிற்சிகளை மேற்கொள்ள ஆரம்பித்தார்‌. மிகுந்த உடல்‌ 
வவியையும்‌ சக்தியையும்‌ கோரும்‌ விளையாட்டு, டென்னிஸ்‌. அதில்‌ தேர்ச்சி 
பெறுவதற்கு இந்தப்‌ பயிற்சிகளெல்லாம்‌ அவசியம்‌ என்று கருதினார்‌ மார்டினா. 
கூடவே, தன்னைக்காட்டிலும்‌ சிறந்த டென்னிஸ்‌ வீரர்கள்‌ என்று அவர்‌ கருதிய 
அத்தனை பேரிடமும்‌ வலிந்து சென்று தமக்கு டென்னிஸ்‌ நுட்பங்களை 
போதிக்கும்படி கேட்டுக்கொண்டார்‌. ஒரே ஒரு டென்னிஸ்‌ சூட்சுமத்தைக்‌ 
கற்பதற்காகப்‌ பல்லாயிரம்‌ மைல்‌ பயணங்களைக்‌ கூட அவர்‌ 
மேற்கொண்டிருக்கிறார்‌. அவரது தொழில்‌ அவர்‌ காட்டிய ஈடுபாடு அத்தகையது. 


ஆனாலும்‌ வெகுநாட்களுக்கு அந்த 'நம்பர்‌ 1' என்கிற இடம்‌ க்ரிஸ்‌ எவர்ப்டிடம்‌ தான்‌ 
இருந்தது அப்போது. மார்டினா, உடல்‌ ரீதியில்‌ தன்‌ தகுதிகளை மிகுதியாக 
வளர்த்துக்கொண்டு, கிட்டத்தட்ட ஆண்‌ வீரர்களையொத்த உடல்‌ அமைப்பையே 
பெற்று, மைதானத்தில்‌ புயல்‌ ஆட்டம்‌ ஆடத்‌ தொடங்கியதும்‌ க்ரிஸ்‌ எவர்ட்‌ 
மென்மையான புன்னகையுடன்‌ அவரை பல சமயம்‌ ஓட ஓட விரட்டியிருக்கிறார்‌. 
வெளியே சொல்லாவிட்டாலும்‌ மார்டினா தன்‌ ஒரே எதிரி என்று கருதியது க்ரிஸ்‌ 


எவர்ட்டைத்தான்‌. மிக நீண்ட போராட்டத்துக்குப்‌ பிறகுதான்‌ அவரால்‌ க்ரிஸ்‌ 
எவர்ட்டை ஓரம்‌ கட்டி நம்பர்‌ ஒன்‌ இடத்தைப்‌ பிடிக்க முடிந்தது! 


க்ரிஸ்‌ எவர்ட்‌ விடைபெறவிருந்த அதத சமயத்தில்‌ மார்டினாவுக்கு இன்னொரு புதிய 
'எதிரி' வந்து சேர்ந்தார்‌. இவரும்‌ க்ரிஸ்‌ எவர்ட்‌ போலவே ஓர்‌ அழகுப்புயல்‌. ஸ்டெபி 
க்ராஃப்‌! அடேயப்பா, மார்டினா - ஸ்டெபி ஆட்டங்களை அத்தனை சீக்கிரம்‌ மறந்துவிட 
முடியுமா என்ன? மைதானத்தில்‌ ஒரு தாயும்‌ மகளும்‌ மோதிக்கொள்ளுவது 
மாதிரிதான்‌ இருக்கும்‌ அந்த ஆட்டங்கள்‌. (சிலர்‌ இதனை மாமியார்‌ - மருமகள்‌ 
சண்டை என்றும்‌ சொல்லுவார்கள்‌!] ஆனாலும்‌ 1990ல்‌ விம்பிள்டனில்‌ தனது 
ஒன்பதாவது வெற்றிக்கொடியை நாட்டும்வரை யாராலுமே மார்டினாவை அசைத்துப்‌ 
பார்க்க முடியவில்லை. 


அவர்‌ தம்‌ தனிவாழ்க்கையை மிகவும்‌ சிக்கலாகவே வைத்துக்கொண்டிருந்தார்‌ - 
ஆரம்பத்திவிருந்தே. முதலில்‌ ஒரு நாவலாசிரியையுடன்‌ உறவு. அதன்பின்‌ ஜூடி 
நெல்சன்‌ என்பவருடன்‌ 'ஒருமாதிரியான' திருமண வாழ்க்கையும்‌ வாழ்ந்தார்‌. சுமார்‌ 
எட்டாண்டூ காலங்கள்‌ நீடித்த உறவு அது. 1990 விம்பிள்டனுக்குப்‌ பிறகு அந்த உறவு 
மிகவும்‌ சிக்கலாகி, பிரியவேண்டிய நெருக்கடி உண்டாகவே, அந்தச்‌ சோகம்‌ அவரது 
விளையாட்டில்‌ மிகவும்‌ பிரதிபலிக்க ஆரம்பித்தது. க்ரிஸ்‌ எவர்ட்டைப்‌ பார்த்து, 
ஸ்டெபி க்ராஃபைப்‌ பார்த்து, அடுத்த மூன்றாவது தலைமுறையைச்‌ சேர்ந்த 
பொடிப்புயல்‌ மோனிகா செலணையும்‌ அவர்‌ அப்போது எதிர்கொண்டிருந்தார்‌. 
எத்தனைபேர்‌ நடுவே வந்து போய்க்கொண்டிருந்தாலும்‌ மார்டினா மைதானத்தில்‌ 
இருப்பார்‌; இருந்தே தீருவார்‌ என்று எல்லாரும்‌ கிட்டத்தட்ட முடிவே செய்துவிட்ட 
நிலையில்‌, அந்தச்‌ சிறுமி மோனிகா செலஸ்‌, மார்டினாவின்‌ க்ளோனிங்‌ 
வீராங்கனை மாதிரி, அப்படியொரு காட்டடி அடிக்க ஆரம்பித்து மார்டினாவுக்கே 
அதிர்ச்சித்‌ தோல்விகள்‌ தரத்தொடங்கினாள்‌. ஆனாலும்‌ விடாமல்‌ போராடி 1993ல்‌ 
மோனிகா செலறையும்‌ வீழ்த்தி, தன்‌ முப்பத்தி நாலாவது வயதிலும்‌ தான்‌ தான்‌ 
நம்பர்‌ ஒன்‌ என்று நிரூபித்தார்‌ மார்டினா. 


அதன்பிறகும்‌ சளைக்காமல்‌ ஓரிரு ஆட்டங்கள்‌ அவர்‌ விளையாடவே செய்தார்‌. 
"என்னால்‌ மைதானத்தை விட்டு வெளியே வாழவே முடியவில்லை " என்று 
உண்மையிலேயே உணர்ச்சிபூர்வமாக ஒரு பேட்டியில்‌ இதுபற்றி அவர்‌ 
சொல்வியிருக்கிறார்‌. டென்னிஸை அவர்‌ நேசித்த விதம்‌ அப்படி! 


அந்த ஆண்டு நவம்பரில்‌ அவரது இறுதிப்போட்டி நடைபெற்றது. நியுயார்க்‌ நகரே 
திருவிழாக்கோலம்‌ கொண்ட அன்றைய தினப்‌ போட்டியில்‌ சந்தோஷமாக 
வெற்றியை காபிரியெலா சபாடினியிடம்‌ கொடுத்துவிட்டு ரசிகர்களைப்‌ பார்த்துக்‌ 
கையசைத்தார்‌ மார்டினா. மேடிஸன்‌ ஸ்கொயர்‌ கார்டன்‌ மைதானத்தில்‌ அன்று 
அவரது ரசிகர்கள்‌ ஒன்று சேர்ந்து ஒரு பிரும்மாண்டமான டென்னிஸ்‌ பந்தைக்‌ 
காட்சிக்கு வைத்தார்கள்‌. உலகெங்கிலுமிருந்து பல்லாயிரக்கணக்கான 
ரசிகர்களின்‌ கையெழுத்துகள்‌ நிரம்பிய அந்தப்‌ பந்து, மார்டினாவின்‌ 
சாதனைகளுக்கு ஒரு நினைவும்‌ பரிசு. 


அவரளவு டென்னிஸில்‌ போராடியவர்களோ, வெற்றி பெற்றவர்களோ, 
நினைக்கப்படுபவரோ, இன்றுவரை 6வறு யாரும்‌ இல்லை. மார்டினாவின்‌ வெற்றிகள்‌ 
யாவும்‌ கடும்‌ உழைப்பின்‌ விளைவுகளே. அவரது வாழ்க்கை சொல்லும்‌ செய்தியும்‌ 
அதுதான்‌. உழைப்புக்கு நிகர்‌ இன்னொன்று இல்லை. 


8. ஐஸ்வர்யா ராய்‌ 


ராமாயண காலம்‌ தொடங்கி, இந்தியா எத்தனையோ அழகிகளை உற்பத்தி செய்து 
வந்திருக்கிறது. அழகி என்றால்‌ இங்கே மாருதி வேனுக்கு முன்னால்‌ கைதாகி 
நிற்கிற அழகிகளைச்‌ சொல்லவில்லை. தமது நிகரற்ற எழிலால்‌ தேசத்தையே 
கட்டிச்‌ சுருட்டி, காலடியில்‌ இட்டுக்கொண்டு வலம்‌ வந்த பேரழகிகள்‌. தோற்றப்‌ 
பொலிவால்‌ மட்டுமல்லாமல்‌ புத்திசாலித்தனத்தாலும்‌ மனித நேயத்தாலும்‌ 
புகழ்பெற்றவர்கள்‌. அழகின்மூலம்‌ புகழின்‌ வெளிச்சத்துக்கு வந்தாலும்‌ 
திறமையின்‌ மூலம்‌ அதனைத்‌ தக்கவைத்துக்‌ கொண்டவர்கள்‌. 


அந்த வகையில்‌ இருபதாம்‌ நூற்றாண்டின்‌ இறுதி வருடங்களில்‌ தமது பேரெழிலால்‌ 
உலகையே தன்புறம்‌ திருப்பிய ஓர்‌ இந்தியர்‌ உண்டென்றால்‌ அது சந்தேகத்துக்கு 
இடமில்லாமல்‌ ஐஸ்வர்யா ராய்தான்‌. 


அடேங்கப்பா! என்ன அழகு! கண்‌ கூசச்செய்யும்‌ அழகு அது. மிக அபூர்வமான 
பச்சையும்‌ நீலமும்‌ கலந்த அவரது கண்கள்தான்‌ முதவில்‌ சுண்டி இழுக்கும்‌. 
அப்புறம்‌ ஏழேகால்‌ பற்கள்‌ தெரிய இதழ்விரித்து அவர்‌ புரியும்‌ புன்னகை. அதில்‌ 
மிளிரும்‌ தன்னம்பிக்கை. 


எல்லாம்‌ சரி. அழகாகப்‌ பிறப்பது ஒரு சாதனையா? 


இல்லைதான்‌. ஆனால்‌ தனது சாதனைகளுக்குத்‌ தன்‌ அழகை ஒரு சாவியாக 
மட்டுமே பயன்படுத்திக்கொண்டவர்‌ ஐஸ்வர்யாராய்‌. கொஞ்சம்‌ யோசித்துப்‌ 
பார்க்கலாம்‌. இந்தியா இதுவரை எத்தனை உலக அழகிகளைத்‌ தந்திருக்கிறது? 
பிரபஞ்ச அழகி என்று கூட ஓர்‌ இந்தியர்‌ கேர்வானாரே? எங்கே போனார்கள்‌ 
எல்லாரும்‌? அந்தந்த வருடம்‌ செய்தித்தாள்களில்‌ இடம்‌ பிடித்துவிட்டு ஓரிரண்டு 
திரைப்படங்களில்‌ தலைகாட்டிவிட்டு, அன்னை தெரசா மாதிரி சேவை செய்வேன்‌ 
என்று அறிக்கை விட்டுவிட்டுப்‌ போனவர்கள்‌ எல்லாரும்‌ இப்போது எங்கே 
இருக்கிறார்கள்‌? ஐஸ்வர்யாராய்‌ மட்டும்‌ எப்படித்‌ தாக்குப்‌ பிடித்து நிற்கிறார்‌? 


நிச்சயமாக அவரது பெருமைகள்‌ அனைத்தும்‌ அவரது திறமை சார்ந்தது மட்டுமே. 


அழகு ஒரு விசிட்டிங்‌ கார்டுதான்‌. 


இன்றைக்கு ஐஸ்வர்யாராய்‌, இந்தியாவின்‌ நியமிக்கப்படாத கலாசார 
தூதுவர்களுள்‌ ஒருவராக உலகால்‌ பார்க்கப்படுகிறார்‌. மும்பை திரையுலகில்‌ 
மிகமுக்கியமான தாரகை. சர்வதேசத்‌ திரைப்பட விழாக்கள்‌ அவரை சிறப்பு 
விருந்தினராக அழைத்துப்‌ பெருமைப்படுத்துகின்றன. அவர்‌ வெறும்‌ அழகி அல்ல. 
விஷயம்‌ தெரிந்த அழகி. இந்திய மாடலிங்‌ உலகின்‌ நம்பிக்கை நட்சத்திரங்களுள்‌ 
ஒருவர்‌. திரையுலக இயக்குநர்களின்‌ விருப்பத்துக்குரிய கதாநாயகி. சமூக நல 
அமைப்புகள்‌ பலவற்றோடூ நேரடித்‌ தொடர்பு கொண்டு நல்ல காரியங்களைத்‌ 
தொடர்ந்து செய்ய உதவி வருபவர்‌. மிகப்பெரியதொரு செய்தி இதழ்‌ பாகிஸ்தான்‌ 
அதிபர்‌ பர்வேஸ்‌ முஷாரஃபுடன்‌ டெலிகான்பரன்ஸிங்‌ முறையில்‌ கருத்‌ தரங்கம்‌ 
ஏற்பாடு செய்தால்‌ திரையுலகப்‌ பிரதிநிதியாக ஜஸ்வர்யாராயைத்‌ தான்‌ 
கூப்பிடுகிறது. ஐஸ்வர்யா ராய்‌ முஷாரஃபிடம்‌ இந்தோ-பாக்‌ உறவு தொடர்பாகக்‌ 
கேள்விகள்‌ கேட்கிறார்‌. வியந்துபோகிறார்‌ முஷாரஃப்‌. 


எப்படிச்‌ சாத்தியமானது இதெல்லாம்‌? 


அழகு என்று ஒரு சொல்வில்‌ சொல்விவிடமுடியாது. ஐஸ்வர்யாவின்‌ 
தன்னம்பிக்கை முதல்‌ காரணம்‌. அவரது அபாரமான உழைப்பு அடுத்த காரணம்‌. 
ஓரெல்லை வரை அவர்‌ விஷயத்தில்‌ நாம்‌ அதிருஷ்டத்தையும்‌ கணக்கில்‌ 
எடூத்துக்கொண்டாக வேண்டும்‌! 


1973ம்‌ வருடம்‌ நவம்பர்‌ முதல்‌ தேதி, கர்நாடக மாநிலத்தில்‌ உள்ள மங்களூரில்‌ 
பிறந்தவர்‌ ஐஸ்வர்யா ராய்‌. வீட்டில்‌ மூன்றாவது குழந்தை. படூ பயங்கர செல்லமாக 
வளர்க்கப்பட்டவர்‌. அவரது தந்தை, வர்த்தகக்‌ கப்பல்‌ அதிகாரியாக இருந்தவர்‌. வசதி 
வாய்ப்புகளுக்கு ஒரு குறைச்சலும்‌ கிடையாது. பிறந்ததிலிருந்தே ஒரு தேவதை 
மாதிரிதான்‌ வளர்க்கப்பட்டார்‌ ஐஸ்வர்யா. அத சமயம்‌ படிப்பு, நுண்கலைகள்‌, 
விளையாட்டு போன்றவற்றிலும்‌ அவரது திறமை அப்போதே பளிச்சிட்டிருக்கிறது. 
யாரும்‌ படி என்று அவரை சொல்ல வேண்டியதே இல்லை. தன்‌ கடமைகள்‌ எதையும்‌ 
தள்ளிப்போடுகிற வழக்கம்‌ அவருக்கு எப்போதும்‌ இருந்ததில்லை. ஆகவே மிகச்சிறு 
வயதுகளிலேயே குடும்ப அளவில்‌ ஒரு நம்பிக்கை நட்சத்திரமாகிவிட்டவர்‌ அவர்‌. 


ஐஸ்வர்யாவுக்கு நான்கு வயது ஆகியிருந்தபோது அவரது தந்தைக்கு 


உத்தியோகரீதியில்‌ மும்பைக்கு இடம்பெயர வேண்டிய அவசியம்‌ ஏற்பட்டது. ஆகவே 
ஐஸ்வர்யாவின்‌ பள்ளிப்படிப்பு என்பது மும்பையில்‌ தான்‌ தொடங்கியது என்று 
சொல்லவேண்டும்‌. சாந்தாகுரூஸில்‌ உள்ள ஆரிய வித்யாமந்திரில்‌ தான்‌ அவர்‌ 
படிக்க ஆரம்பித்தார்‌. முன்பே பார்த்தபடி, படிப்பில்‌ சிறந்த மாணவி என்பதால்‌ 
ஆசிரியர்களின்‌ விருப்பத்துக்குரிய மாணவியாக விளங்கி, பள்ளி மாணவத்‌ 
தலைவராகவும்‌ தேர்வாகியிருக்கிறார்‌. 


பள்ளி இறுதி வகுப்புகளில்‌ இருக்கும்போது அவரது கனவு, விலங்கியவில்‌ 
பிரமாதமாக என்னத்தையாவது சாதிக்கவேண்டும்‌ என்பது! டி.ஜி. ௬பாரல்‌ 
கல்லூரியில்‌ அவர்‌ சேர்ந்தபோது தேர்ந்தெடுத்த பாடமும்‌ அறிவியல்தான்‌. 
விருப்பப்பாடம்‌ வேறென்னவாக இருக்க முடியும்‌? விலங்கியல்தான்‌! 


எப்படியாவது ஒரு மருத்துவராக வேண்டும்‌ என்கிற கனவு அவருக்கு இருந்தது. 
ஒட்டுமொத்த மும்பை கல்லூரி மாணவர்‌ சமூகமும்‌ அவரை அப்போதே 
மனத்துக்குள்‌ காதலித்துக்கொண்டிருக்க, ஐஸ்வர்யா சமர்த்தாக விலங்கியல்‌ 
பாடங்களில்‌ மட்டும்‌ ஆர்வம்‌ செலுத்திக்கொண்டிருந்தார்‌. 

ஆனால்‌ மருத்துவக்‌ கல்விக்குப்‌ போகிற அளவுக்கு அவரால்‌ மதிப்பெண்கள்‌ பெற 
முடியவில்லை. வேறு பல சிக்கல்களும்‌ சேர்ந்து, அவரது டாக்டர்‌ கனவுக்கு மங்களம்‌ 
பாடிவிட்டதால்‌ அவர்‌ ஆர்கிடெக்சர்‌ படிப்புக்குப்‌ போகவேண்டியதானது. ரஹேஜா 
கல்லூரி அவரை இருகரம்‌ நீட்டி வரவேற்று, கட்டுமானப்‌ படிப்பைக்‌ கற்றுத்தர 
ஆரம்பித்தது. 

இந்தத்‌ தொடரில்‌ முன்பே ஒரு ஆர்கிடெக்ட்‌ பெண்மணியை நாம்‌ 
சந்தித்திருக்கிறோம்‌. நினைவிருக்கிறதல்லவா? அருந்ததி ராய்‌! அருந்ததிராய்‌ 
எப்படி ஆர்கிடெக்சர்‌ படித்து எழுத்தாளரானாரோ, அதே மாதிரி ஜஸ்வர்யா ராயும்‌ 
ஆர்கிடெக்சர்‌ படித்து, மாடலிங்‌ துறைக்குப்‌ போய்விட்டார்‌. 

உண்மையில்‌ அவருக்கு அந்த விருப்பமெல்லாம்‌ அப்போது இல்லை. தான்‌ ஒரு 
மாடல்‌ ஆவோம்‌ என்றெல்லாம்‌ அவர்‌ நினைத்துப்‌ பார்த்தது கூட இல்லாத காலம்‌ 
அது. 


ஆனால்‌ மும்பையில்‌ அநேகமாக அத்தனை வயசுப்‌ பசங்களுக்கும்‌ அன்றைக்கு 


ஐஸ்வர்யா ராயைத்‌ தெரியும்‌. அவரது அழகைத்‌ தெரியும்‌. எல்லா கல்லூரி 
வட்டத்திலும்‌ ஐஸ்வர்யா ராயின்‌ அழகு பேசப்படும்‌ விஷயமாக இருந்தது. 'என்றாவது 
ஒருநாள்‌ நீ பெரிய மாடல்‌ ஆவாய்‌' என்று அவரிடம்‌ சொல்லாதவர்களே கிடையாது. 


பலபேர்‌ சொல்லிச்‌ சொல்வித்தான்‌ ஐஸ்வர்யாவுக்கே அந்த ஆர்வம்‌ வந்திருக்கிறது. 
மாடலிங்‌. செய்தால்‌ என்ன தப்பு? பேருக்குப்‌ பேர்‌. புகழுக்குப்‌ புகழ்‌. பணத்துக்குப்‌ 
பணம்‌. அடிப்படைத்‌ தேவையான அழகு என்னவோ கொட்டிக்கிடக்கிறது. செய்தால்‌ 
என்ன தப்பு? 


விளையாட்டாகத்தான்‌ அவர்‌ மாடலிங்‌ செய்ய ஆரம்பித்தார்‌. முதலில்‌ சிறு சிறு 
ஸ்டில்‌ போட்டோகிராபி ரசஹன்களுக்குப்‌ போஸ்‌ கொடுத்தார்‌. பிறகு குட்டி வீடியோ 
கேமராக்களின்‌ முன்‌ நின்றார்‌. ஆனால்‌ மிக விரைவில்‌ பல பெரிய நிறுவனங்களின்‌ 
பார்வையில்‌ அவரது புகைப்படம்‌ பட, 'அட6ே' என்று நிமிர்ந்து உட்கார்ந்தார்கள்‌ 
வயதான முதலாளிகள்‌. 


ஒரு கட்டத்தில்‌ அவரால்‌ ஒழுங்காகக்‌ கல்லூரிக்கே போக முடியாத அளவுக்கு 
மாடலிங்‌ வாய்ப்புகள்‌ வந்து குவிந்தபோது, ஆர்கிடெக்சர்‌ படிப்புக்கு 
விடைகொடுத்துவிடலாம்‌ என்று நினைத்தார்‌. ஐஸ்வர்யா எது செய்தாலும்‌ தன்‌ 
அண்ணனின்‌ ஆலோசனையைக்‌ கேட்காமல்‌ செய்யமாட்டார்‌. இது விஷயத்திலும்‌ 
அவர்‌ தன்‌ மூத்த சகோதரருடன்‌ கலந்து ஆலோசித்த பிறகே கல்லூரியிலிருந்து 
பாதியில்‌ விடை பெற்றார்‌. 


இனி முழுநேரம்‌ மாடலிங்தான்‌ என்று முடிவு செய்ததுமே ஐஸ்வர்யா அத்துறை 
தொடர்பான அனைத்து விஷயங்களையும்‌ அறிந்துகொள்வதில்‌ ஆர்வம்‌ 
செலுத்தினார்‌. மும்பையின்‌ பிரபல மாடலிங்‌ கோ ஆர்டினேட்டர்கள்‌, விளம்பரப்‌ பட 
இயக்குநர்களுடன்‌ பல மணிநேரம்‌ உட்கார்ந்து பேசி, மாடலிங்‌ துறையின்‌ 
நுட்பங்களை அறிந்துகொண்டார்‌. ஜெர்மனிக்குப்‌ போயிருந்த தம்‌ குடும்ப நண்பர்‌ 
ஒருவரிடம்‌ சொல்வியனுப்பி, ஃபேஷன்‌ தொடர்பான புத்தகங்கள்‌, விடியோ 
கேசட்டுகள்‌, சிடிக்கள்‌ என்ன கிடைத்தாலும்‌ வாங்கிவரச்‌ சொல்வி, நாளெல்லாம்‌ 
படித்தார்‌. 


அவரைப்‌ பொறுத்தவரை மாடலிங்‌ என்பது சும்மா கேமராவின்‌ முன்னால்‌ வந்து 
நின்று போஸ்‌ கொடுப்பதில்லை. எந்தப்‌ பொருளுக்கு அவர்‌ விளம்பரம்‌ செய்கிறாரோ, 


அந்தப்‌ பொருளுடன்‌ தன்னை மக்கள்‌ ஏதாவது வகையில்‌ சம்பந்தப்படுத்தி 
சிந்திக்கவேண்டும்‌ என்று நினைத்தார்‌. 


ஒரு சில வருடங்களில்‌ ஏகப்பட்ட விளம்பரப்‌ படங்களில்‌ அவர்‌ நடித்தாலும்‌ அவரை, 
அவரே எதிர்பாராத உயரத்துக்குக்‌ கொண்டுபோன விளம்பரங்கள்‌ இரண்டு. 
முதலாவது கார்டன்‌ புடைவை விளம்பரம்‌. அடுத்தது பெப்சி விளம்பரம்‌! இந்த இரு 
விளம்பரப்‌ படங்கள்‌ அளித்த பிரும்மாண்டமான வெற்றிதான்‌ அவரது 
தன்னம்பிக்கையை முழு அளவில்‌ ஒளிவிடச்‌ செய்தது. 1994ம்‌ வருடம்‌ மிஸ்‌ 
ஃஃயமினா அழகிப்போட்டியில்‌ கலந்துகொண்ட ஜஸ்வர்யா ராய்க்கு இரண்டாவது 
இடம்‌ தான்‌ கிடைத்தது. ஆனாலும்‌ அந்தம்‌ போட்டிதான்‌ உலக அழகிப்‌ போட்டிக்கு 
வாசல்படி. இந்தியா அந்த வருடம்‌ யாரை அனுப்பப்போகிறது? யார்‌ 
ஜெயிக்கப்போகிறார்கள்‌? 


பலபேருக்கு அந்த வருடம்‌ சந்தேகமே இருக்கவில்லை. ஐஸ்வர்யாவின்‌ அழகும்‌ 
அழகிப்போட்டி விதிகளுக்கு அவர்‌ தன்னைத்‌ தயார்படுத்திக்கொண்டிருந்த 
பாங்கும்‌ அவரது தன்னம்பிக்கை மிளிரும்‌ பேச்சும்‌ சந்தேகமில்லாமல்‌ 
அவரைத்தான்‌ சுட்டிக்காட்டின. சொன்னபடி, அவர்தான்‌ உலக அழகியாகவும்‌ 
ஆனார்‌! 


அடேங்கப்பா! மறக்கமுடியுமா அந்த தினத்தை! ஒவ்வொரு வருடமும்‌ இந்தமாதிரி 
அழகிப்போட்டிகளின்போது அறிவிக்கப்படும்‌ முடிவுகளுக்கு எதிராக எத்தனை 
முணுமுணுப்புகள்‌ எழும்‌! ஃப்ராடு என்றும்‌ ஊழல்‌ என்றும்‌ எத்தனை வாய்கள்‌ 
புலம்பும்‌! ஆனால்‌ ஐஸ்வர்யாவின்‌ தேர்வை உலகில்‌ ஒரு புழு கூட 
எதிர்க்கவில்லை! அவரைவிட ஒரு சிறந்த தேர்வு அந்த வருடம்‌ இருக்க முடியாது 
என்றுதான்‌ போட்டியில்‌ கலந்துகொண்ட பிறநாட்டு அழகிகள்‌ அத்தனை0பேருமே 
சொன்னார்கள்‌. 


அதுவரை ஒரு உயர்மத்தியதர குடும்பப்‌ பெண்ணாக இருந்த ஐஸ்வர்யா ராய்‌ அந்த 
உலை அழகிப்‌ பட்டத்துக்கும்‌ பரிசுகளுக்கும்‌ பிறகு பணக்காரப்‌ பெண்ணாகவும்‌ 
ஆகிப்போனார்‌. எத்தனை லட்சங்கள்‌! கோடிகள்‌! கார்கள்‌, வீடுகள்‌, வசதிகள்‌ என்று 
வாழ்க்கைத்‌ தரம்‌ உயர்ந்த அதே சமயம்‌ அவர்‌ உலகெங்கும்‌ பயணம்‌ செய்து 
நல்லுறவு வளர்த்துவிட்டு வந்து திரைத்துறையில்‌ காலடி எடுத்து வைத்தார்‌. 


இருவர்‌. மணிரத்னத்தின்‌ படம்‌. அதுதான்‌ ஜஸ்வர்யா ராய்க்கு முதல்‌ படமும்‌ கூட. 
வர்த்தக ரீதியில்‌ அது ஒரு வெற்றிப்படம்‌ இல்லாதபோதிலும்‌ ஐஸ்வர்யாவுக்குள்‌ 
ஒளிந்துகொண்டிருந்த திறமை எத்தகையது என்பதை உலகுக்கு அடையாளம்‌ 
காட்டிய படம்‌ அது. அதே காலகட்டத்தில்‌ அவர்‌ ஹிந்திப்படங்களிலும்‌ நடிக்க 
ஆரம்பித்திருந்தார்‌. 'ஹம்‌ தில்‌ 6த ௬௧ சனம்‌' (1999) படத்தில்‌ அவர்‌ அஜய்‌ 
தவ்கனின்‌ மனைவியாகவும்‌, இன்னொருவரை மனத்துக்குள்‌ 
காதவித்துக்கொண்டிருப்பவராகவும்‌ நடித்திருந்தார்‌. அபாரமான தன்‌ 
நடிப்பாற்றலால்‌ அந்தப்‌ படத்துக்காக பிலிம்பேர்‌ விருது பெற்றார்‌ ஐஸ்வர்யா. அடுத்த 
வருடம்‌ இன்னொரு ஃபிவிம்பேர்‌ விருது. ஹிந்திப்‌ படங்கள்‌ ஒருபுறம்‌, தமிழ்ப்படங்கள்‌ 
ஒருபுறம்‌. ஓய்வில்லாமல்‌ நடித்து பாலிவுட்டின்‌ உச்சாணிக்கொம்புக்கே போனார்‌. 


அழகு. புகழ்‌. பெருமைகள்‌. பணம்‌. சும்மா விடுமா இதெல்லாம்‌? இருபத்தோறாம்‌ 
நூற்றாண்டு பிறந்தபிறகு இந்தியா கேட்ட முதல்‌ மற்றும்‌ மாபெரும்‌ கிசுகிசு 
ஐஸ்வர்யா ராய்‌ பற்றியதுதான்‌. சல்மான்‌ கானுக்கும்‌ அவருக்கும்‌ காதல்‌ என்கிற 
செய்தி தீவைத்தமாதிரி தேசமெங்கும்‌ பரவியது. தோதாக, அடுத்தடுத்துப்‌ பல 
படங்கள்‌ அவர்‌ சல்மானுடன்‌ இணைந்து நடிக்க ஒப்பந்தமாகியிருக்கும்‌ செய்தியும்‌ 
வந்து வதந்தியை உறுதிப்படுத்த முனைந்தன. 


அந்தக்‌ காதல்‌ கிசுகிசு முற்றிலும்‌ பொய்‌ என்று சொல்லிவிடமுடியாது. 
ஐஸ்வர்யாவுக்கும்‌ சல்மான்‌ மீது கொஞ்சம்‌ காதல்‌ இருந்தது உண்மையே. ஆனால்‌ 
முரட்டுத்தனம்‌ மிக்க சல்மானின்‌ பல அதிரடி நடவடிக்கைகளைக்‌ கண்டு 
ஐஸ்வர்யா மிரண்டார்‌. ஜீப்பில்‌ போய்‌ மான்‌ வேட்டையாடி வழக்கில்‌ 
சிக்கிக்கொண்டது, குடித்துவிட்டு வண்டியோட்டி, மும்பை வீதியில்‌ ஒரு 
அப்பாவியை இடித்துத்‌ தள்ளியது, டிராஃபிக்‌ போலீசாருடன்‌ அடிக்கடி பிரச்னை 
வந்து தினமொரு முறையாவது காவல்‌ நிலையத்துக்குப்‌ போகவேண்டி நேர்ந்தது 
உள்ளிட்ட பல்வேறு காரணங்கள்‌ சல்மானிடம்‌ அவரை எச்சரிக்கை கொள்ளச்‌ 
செய்தன. தவிரவும்‌ மிகவும்‌ மென்மையான சுபாவம்‌ கொண்ட ஐஸ்வர்யாவுக்கு 
சல்மானின்‌ முரட்டுக்‌ காதல்‌ மிரட்சியையே தந்தது. பல இரவுகளில்‌ குடித்துவிட்டு 
வீட்டுக்கு வந்து வாசலில்‌ நின்று சல்மான்‌ கலாட்டா செய்திருக்கிறார்‌! இதெல்லாம்‌ 
எப்படிச்‌ சரிப்படும்‌? 


வாழ்க்கையில்‌ - தொழிலில்‌ - சமூகத்தில்‌ மிக உயர்ந்த இடத்தை அடைவதைத்‌ 


தன்‌ லட்சியமாகக்‌ கொண்டிருந்த ஐஸ்வர்யாவுக்கு அந்தக்‌ காதல்‌ சரிப்படாது என்று 
தோன்றியது. நிர்த்தாட்சண்யமாக சல்மான்கானை அவர்‌ புறக்கணிக்க 
ஆரம்பித்தார்‌. தாம்‌ அவரைக்‌ காதவிக்கவில்லை என்று பகிரங்கமாகச்‌ 
சொன்னதும்‌ அதன்‌ பிறகுதான்‌. ஒரு பத்திரிகையாளர்‌ சந்திப்பையே ஏற்பாடு 
செய்து, இனி தாம்‌ அவருடன்‌ இணைந்து நடிக்கப்போவதில்லை என்று அறிவித்தார்‌ 
ஜஸ்வர்யா. 


2003ம்‌ வருடம்‌ அவர்‌ காக்கி படத்தில்‌ நடித்துக்காண்டிருந்தபோது ஒரு பெரிய 
விபத்தானது. ஒரு காவில்‌ எலும்பு முறிவு தவிர ஏழு இடங்களில்‌ மிக மோசமாக 
நரம்புகளும்‌ பிசகி, இனி எழுந்திருக்கவே முடியாதோ என்று கவலை கொள்ளும்‌ 
அளவுக்கு ஆனது. ஐஸ்வர்யாவை நம்பி பல கோடிகள்‌ முதலீடு செய்திருந்த மும்பை 
திரையுலகமே கதிகலங்கிப்‌ போனது. ஆனால்‌ தமது மன உறுதியாலும்‌ 
தன்னம்பிக்கையாலும்‌ சிகிச்சை முடித்து, தொடர்ந்து பயிற்சிகள்‌ செய்து எழுந்து 
நடமாடவும்‌ ஓடவும்‌ ஆடவும்‌ தன்னை மீண்டும்‌ தயார்ப்படுத்திக்கொண்டூ அடுத்த 
இன்னிங்ஸுக்குத்‌ தயாராகிவிட்டார்‌ ஐஸ்வர்யா. 


கன்ஸ்‌ திரைப்பட விழாவுக்கு அவரை சிறப்பு விருந்தினராக - ஜூரிகளுள்‌ 
ஒருவராக அழைத்தது ஒரு மிகப்பெரிய கெளரவம்‌. வேறெந்த ஒரு இந்தியத்‌ 
திரைப்பட நட்சத்திரத்துக்கும்‌ அந்த கெளரவம்‌ கிட்டியதில்லை. உலகப்புகழ்பெற்ற 
டைம்‌ பத்திரிகை தன்‌ அட்டையில்‌ ஐஸ்வர்யாவின்‌ படத்தை வெளியிட்டு 
கெளரவித்தது. இதுவும்‌ அபூர்வமானதத. டைம்‌ இதழின்‌ அட்டையில்‌ ஒருவர்‌ 
இடம்பெறுவதென்பது சாதாரண விஷயமல்ல. குறையே சொல்லமுடியாத சாதனை 
படைத்தால்‌ மட்டும்தான்‌ அது சாத்தியம்‌. 


ஐஸ்வர்யாவை இந்தியாவின்‌ கலாசார சின்னங்களுள்‌ ஒன்றாகவே பார்க்கிறது 
சர்வதேச மீடியா. அவர்‌ அழகானவர்‌. ஆம்‌. அதில்‌ சந்தேகமில்லை. ஆனால்‌ அதுமட்டும்‌ 
காரணமில்லை. எத்தனை அழகிகள்‌ இருக்கிறார்கள்‌ உலகில்‌! எல்லாருக்குமா 
இத்தனை கெளரவம்‌ வந்துவிடுகிறது? 


சுமார்‌ பதினேழாயிரம்‌ இணையத்தளங்கள்‌ உள்ள ஒரே இந்தியத்‌ தாரகை 
அவர்தான்‌. என்னென்ன காரணங்களால்‌ ஐஸ்வர்யா கொண்டாடய்படுகிறார்‌ 
என்கிற கேள்விக்கான விடை இந்தப்‌ பதினேழாயிரம்‌ தளங்களில்‌ துண்டு 


துண்டாகக்‌ கிடைக்கின்றன. 


எல்லா காரணங்களுமே ஏதோ ஓரளவில்‌ உண்மையானவைதாம்‌. ஆனால்‌ 
சந்தேகத்துக்கு இடமில்லாமல்‌ ஐஸ்வர்யாவின்‌ வெற்றி ரகசியம்‌ அவரது 
தன்னம்பிக்கையும்‌ விடாமுயற்சியுமே. 

எனில்‌, அந்த அசத்தும்‌ அழகு? 


அதான்‌ முன்பே சொன்னேனே, கொஞ்சம்‌ அதிர்ஷ்டம்‌...அவரது அழகு, அவரது 
அதிர்ஷ்டம்‌ மட்டும்தான்‌! 


9. க்ளியோபாட்ரா 


க்ளியோபாட்ரா என்று சொன்னதுமே நம்மூர்‌ மக்களுக்குக்‌ 'கழுதைப்பாவில்‌ 
குளித்த எகிப்து ராணி' என்கிற குறிப்பு தான்‌ உடனே நினைவுக்கு வரும்‌. பேரழகி 
என்பதும்‌ கிறிஸ்து பிறப்பதற்கு முன்னர்‌ எகிப்தை ஆண்டவர்களிலேயே மிகவும்‌ 
கலர்‌ஃபுல்லான அரசி என்பதும்‌ 'எகிப்து ராணி, உனக்கு எதுக்கு தாவாணி?' 
என்கிற இலக்கியத்தரமானதொரு சினிமாப்பாடலும்‌ கூட நினைவுக்கு வரலாம்‌. 


அவளைப்பற்றி எத்தனையோ புத்தகங்கள்‌ எழுதப்பட்டுவிட்டன. எவ்வளவோ 
ஹாலிவுட்‌ சினிமாக்கள்‌ எடூக்கப்பட்டுவிட்டன. ஆண்டனி - க்ளியோபாட்ரா காதல்‌, 
சீசர்‌ - க்ளியோபாட்ரா காதல்‌ எல்லாம்‌ சரித்திரத்தின்‌ ஒரு பகுதியாகிவிட்டவை. 
பாம்பு கடித்து செத்துப்போன மறுகணமே தேவதையாகிவிட்டவள்‌ என்று எகிப்துப்‌ 
பழங்கதைகள்‌ சொல்லியதன்‌ தொடர்ச்சிதான்‌ இதெல்லாம்‌. 


உண்மையில்‌ சரித்திரத்தில்‌ ஆர்வம்‌ உள்ளவர்களுக்கு, க்ளியோபாட்ராவின்‌ 
வாழ்க்கையும்‌ அந்நாளைய எகிப்து தேசத்தின்‌ சமூக, அரசியல்‌ நிலைமையும்‌ 
மிகவும்‌ சுவாரசியம்‌ தரக்கூடியவை. 


க்ளியோபாட்ராவின்‌ காலம்‌ கி.மு. 69 விருந்து 30 வரை என்று வரலாற்றுப்‌ 
புஸ்தகங்கள்‌ சொல்லுகின்றன. எகிப்தை ஆண்ட பன்னிரண்டாம்‌ டாலமி என்கிற 
மன்னனுக்கும்‌ இஸிஸ்‌ என்கிற அவனது ஒரு அரசிக்கும்‌ பிறந்தவள்‌ 
க்ளியோபாட்ரா. சரித்திரப்பிரசித்தி பெற்ற இந்த க்ளியோபாட்ராவுக்கு முன்னால்‌ ஏழு 
க்ளியோபாட்ராக்கள்‌ இருந்திருக்கிறார்கள்‌ என்பதால்‌ இவள்‌ பிறக்கும்போதே எட்டாம்‌ 
க்ளியோபாட்ரா என்றே குறிப்பிடப்பட்டு வந்திருக்கிறாள்‌. முந்தைய ஏழுபேர்‌ பெறொத 
பேறையும்‌ புகழையும்‌ இவள்‌ எப்படிப்‌ பெற்றாள்‌ என்றால்‌, அதற்கு இரண்டு 
காரணங்கள்‌. முதலாவது, இவளது புத்திசாலித்தனம்‌. அதென்னவோ, பிறவி 
ராஜதந்திரியாகவே இருந்திருக்கிறாள்‌. அடுத்தக்‌ காரணம்‌, அழகு. 


அழகு என்றால்‌ ஐஸ்வர்யாராய்‌ அழகல்ல. அதற்கெல்லாம்‌ நூறுபடி மேலே 
என்கிறார்கள்‌ எகிப்து சரித்திரவியலாளர்கள்‌. என்ன பிரச்னை என்றால்‌ 


க்ளியோபாட்ரா காலத்தில்‌ போட்டோகிராஃபி வரவில்லை. உட்காரவைத்து யாரும்‌ 
ஓவியமாகத்‌ திப்டியதாகவும்‌ தெரியவில்லை. சில சுடுமண்‌ சிற்பங்களும்‌ 
மலைப்பாறைகளில்‌ செதுக்கப்பட்ட உருவங்களும்‌ மட்டுமே க்ளியோபாட்ராவின்‌ 
அழகை 0வளிப்படுத்துவன. அந்தச்‌ சின்னக்‌ கோட்டை வைத்துக்கொண்டுதான்‌ 
நம்மாட்கள்‌ பெரிசாக ஹாலிவுட்டில்‌ ரோடு போட்டுவிட்டார்கள்‌. யாருமே பார்த்திராத 
அழகி என்பதால்‌ என்னவிதமாக வேண்டுமானாலும்‌ சித்திரிக்கலாம்‌ இல்லையா? 
எப்பேர்ப்பட்ட செளகரியம்‌! 


அழகை விடுங்கள்‌. அரசி க்ளியோபாட்ராவைக்‌ கொஞ்சம்‌ ஆராய்ச்சி செய்யலாமா? 


வெறும்‌ முப்பத்தொன்பது வயசு வரைக்கும்‌ தான்‌ அவள்‌ வாழ்ந்திருக்கிறாள்‌. 
ரொம்பச்‌ சின்ன வயசிலேயே அரசியானவள்‌ என்றாலும்‌ ராஜாங்கக்‌ காரியங்கள்‌ 
தவிர பல்வேறு துறைகளில்‌ அவளுக்குப்‌ பெரிய ஆர்வங்கள்‌ இருந்திருக்கின்றன. 
உதாரணமாக, வான சாஸ்திரம்‌, சோதிடம்‌ போன்ற கலைகளைக்‌ கல்வியாகவே 
கற்றவள்‌ க்ளியோபாட்ரா. சும்மா மேக்‌ அப்‌ போட்டுக்கொள்ளுவதோடுூ விட்டுவிடாமல்‌, 
அழகுசாதனப்‌ பொருட்கள்‌ தயாரிப்பது, அவற்றின்‌ வேதியியல்‌, மருத்துவ 
குணங்களை ஆராய்வது போன்றவற்றில்‌ அவளுக்கு அபாரமான திறமை உண்டு. 
தன்‌ வாழ்நாளில்‌ அவளே ஏழு விதமான பர்‌ஃப்யூம்களைக்‌ (செண்ட்‌) 
கண்டூபிடித்ததாகவும்‌ சொல்லுகிறார்கள்‌. இதெல்லாம்‌ போதாதென்று ஒன்பது 
மொழிகளில்‌ எழுக, பேச, படிக்கவும்‌ தெரியும்‌. 


அடேங்கப்பா! எந்த மகாராணிக்கு இத்தனை சாமர்த்தியங்கள்‌ 
இருந்திருக்கின்றன? அதுவும்‌ பேரழகி! ஃபுல்டைம்‌ அரசியாக இருந்தாலும்‌ ஃபுல்டைம்‌ 
காதலியாகவும்‌ இருந்து இரண்டு காதலர்களுடன்‌ சவிக்காமல்‌ டூயட்‌ பாடியவள்‌! 


ஆச்சா? க்ளியோபாட்ராவின்‌ தந்தையான டாலமிக்கு வயசானதும்‌ தன்‌ மகளைப்‌ 
பட்டத்தில்‌ அமர்த்த விரும்பியிருக்கிறார்‌. அந்தக்‌ காலத்தில்‌ எகிப்தில்‌ ஒரு பெண்‌ 
தனியாக ஆட்சி செய்வது முடியாது. ஆகவே, க்ளியோபாட்ராவையும்‌ அவளது 
தம்பியான டாலமியையும்‌ (என்னடா இது? அப்பா பேரும்‌ டாலமி, பிள்ளை பேரும்‌ 
டாலமி என்று குழம்பவேண்டாம்‌. இந்தக்‌ குழப்பத்துக்காகத்‌ தான்‌ அந்தக்‌ காலத்தில்‌ 
டாலமி 1,2,3,4,5,6 எனவும்‌ க்ளியோபாட்ரா 1,2,3,4,5,6.7,8 எனவும்‌ பேருக்குப்‌ பின்னால்‌ 
நம்பர்‌ கொடுத்துவிட்டிருக்கிறார்கள்‌. அந்தளவுக்குப்‌ பேர்‌ பஞ்சமா என்று 


தெரியவில்லை! சேர்த்து அரியணையில்‌ உட்காரவைத்தார்‌. அதாவது, கூட்டணி 
ஆட்சி! 


இதில்‌ இன்னொரு கூத்தும்‌ உண்டு. பெண்‌ தனியாக ஆளமுடியாது என்பது 
மட்டுமல்ல; அப்போது தம்பியுடன்‌ சேர்த்தும்‌ ஆளமுடியாது! ஒரே வழி, யாரையாவது 
கல்யாணம்‌ பண்ணிக்கொண்டு புருஷன்‌ பொண்டாட்டியாக வேண்டுமானால்‌ ஆட்சி 
செய்யலாம்‌. 


ஆகவே க்ளியோபாட்ரா, தன்‌ 10 வயதுத்‌ தம்பியான அந்த ஜூனியர்‌ டாலமியையே 
திருமணம்‌ செய்துகொண்டு எகிப்தின்‌ ஆட்சிப்பீடத்தில்‌ உட்கார்ந்துவிட்டாள்‌. 


தம்பியையே கல்யாணம்‌ செய்வதா? இதென்ன கூத்து! 


அது அப்படித்தான்‌. அந்நாளில்‌ எகிப்தில்‌ இந்த வழக்கம்‌ சகஜமாக 
இருந்திருக்கிறது. இந்தமாதிரி ஒரே ரத்த உறவுகளில்‌ திருமணங்கள்‌ பல 
நடைபெற்றதால்‌ எகிப்து மன்னர்‌ வம்சத்தில்‌ பலருக்கு ஜெனடிக்‌ பிரச்னைகள்‌ 
உண்டாகி, பலபேர்‌ மிக இளம்‌ வயதிலேயே மரணமடைந்த சம்பவங்களும்‌ உண்டு. 


ஆக, பதினெட்டு வயசு ராணி. பத்து வயசு ராஜா. ஆட்சியெல்லாம்‌ சூப்பராகத்‌் தான்‌ 
நடந்தது. ஆனால்‌ அந்தச்‌ சின்னப்பையன்‌ மனத்தைச்‌ சிலபேர்‌ கெடுத்துக்‌ 
குட்டிச்சுவராக்கிவிட்டார்கள்‌. அவனுக்கு இன்னும்‌ நாலைந்து வயசுகள்‌ 
கூடுவதற்குள்‌, அமைச்சர்களாக இருந்த சில வில்லன்கள்‌, 'நீ உன்‌ அக்காவைத்‌ 
துரத்தியடி. முழு தேசமும்‌ உன்கைக்கு வந்துவிடும்‌. அவள்‌ அதிகாரம்‌ செய்ய, நீ 
சும்மா கையெழுத்துப்‌ போடூவதில்‌ என்ன பெருமை இருக்கிறது?' என்று 
தூண்டிவிட்டார்கள்‌. 


ஆகவே, அந்த ஜூனியர்‌ டாலமியாகப்பட்டவன்‌ தன்‌ முன்னாள்‌ அக்கா, இன்னாள்‌ 
மனைவி என்றும்‌ பாராமல்‌ க்ளியோபாட்ராவுக்கு எதிராக ஒரு குட்டிப்‌ புரட்சியைத்‌ 
தூண்டிவிட்டு, அவள்‌ உயிருக்கு உலை வைத்தான்‌. தப்பிப்பிழைக்க விரும்பிய 
க்ளியோபாட்ராவை சிரியாவுக்குத்‌ தப்பியோட வழிவிட்டான்‌. அவனுக்கென்ன 
போச்சு? ஆட்சி அதிகாரம்‌ முழுசாகத்‌ தன்‌ கைக்கு வேண்டும்‌. அவ்வளவுதான்‌. 
மேலும்‌ வெறும்‌ பெண்ணால்‌ தனியே போய்‌ என்ன சாதித்துவிட முடியும்‌ என்று 
அவன்‌ நினைத்தான்‌. 


ஆனால்‌ க்ளியோயாட்ரா சாதாரணமானவளா? அவள்‌ சந்தேகமில்லாமல்‌ ஒரு 
பெண்ணரசி. பெரிய ராஜதந்திரி என்றும்‌ ஏற்கெனவே பார்த்தோம்‌. 
புத்திசாலித்தனம்‌ என்பது அவள்‌ உடம்போடு ஒட்டிப்பிறந்தது. சிரியாவுக்குத்‌ தப்பிப்‌ 
போனாலும்‌ எகிப்து கிரீடத்தை எப்படி மீண்டும்‌ பெறுவது என்பதிலேயே அவள்‌ புத்தி 
இருந்தது. அதற்கான திட்டங்கள்‌ போடூவதிலேயே தன்‌ தினங்களைக்‌ கழித்தாள்‌. 


இந்தச்‌ சமயத்தில்தான்‌ (கி.மு. 48) ஜூவியர்‌ சீசர்‌ எகிப்துக்கு வருகிறார்‌. சீசருக்கு 
அறிமுகம்‌ வேண்டியதில்லை அல்லவா? மாபெரும்‌ ரோமானிய வீரர்‌. 
அலெக்சாண்டருக்கு நிகராக சரித்திரத்தில்‌ கொண்டாடப்படுகிற ஒரு ஹீரோ. 
அப்பேற்பட்ட சீசர்‌, தன்‌ எதிரி ஒருத்தனைப்‌ பழிவாங்கத்‌ தேடிக்கொண்டு எகிப்துக்கு 
வந்திருப்பதாகக்‌ கேள்விப்பட்டாள்‌ க்ளியோபாட்ரா. 


அவரைவைத்து எப்படியாவது எகிப்து பீடத்தை மீண்டும்‌ பிடித்துவிட வேண்டும்‌ 
என்று முடிவு செய்த க்ளியோபாட்ரா, மிகுந்த நாடகத்தனம்‌ கொண்ட, அதே சமயம்‌ 
கவித்துவமான ஒரு உத்தியையும்‌ கண்டுபிடித்தாள்‌. தன்‌ சேடிப்பெண்‌ ஒருத்தியை 
அழைத்து, ஒரு பெரிய கார்ப்பெட்டுக்குள்‌ தன்னை வைத்துச்‌ சுருட்டி, உருட்டி 
தூக்கிக்கொண்டூபோகச்‌ சொல்லி, சீசருக்கு முன்னால்‌ உருட்டித்‌ திறந்து விடச்‌ 
சொன்னாள்‌. 


மாபெரும்‌ வீரரே! இதோ உங்களுக்கான பரிசு! 


அசந்துபோனார்‌ சீசர்‌. அடேங்கப்பா. எப்பேர்ப்பட்ட பேரழகி! இவள்‌ குளிப்பதற்குப்‌ பால்‌ 
கொடுத்த கமழுதைகளெல்லாம்‌ எத்தனை புண்ணியம்‌ செய்திருக்கவேண்டும்‌ 
என்று நினைத்திருப்பார்‌! 


கண்டதும்‌ காதல்‌ என்பார்களே, அந்தமாதிரி ஒரு 'இது' வந்துவிட்டது சீசருக்கு! 
க்ளியோபாட்ராவுக்கு சீசரைக்‌ காதலிப்பதிலேயோ, கல்யாணம்‌ 
செய்துகொள்வதிலேயோ எந்தவித ஆட்சேயணையும்‌ இருக்கவில்லை. அவளது 
நோக்கமெல்லாம்‌, எகிப்து ஆட்சிப்பீடத்தை மீண்டும்‌ பிடிப்பது. அதற்கு சீசர்‌ உதவ 
முடியுமானால்‌ அவரைக்‌ காதவித்து டூயட்‌ பாடுவதில்‌ ஒரு தடையும்‌ இல்லை! 


கசக்குமா சீசருக்கு? இயல்பிலேயே மாவீரர்‌ அல்லவா? ப்பூ! இதென்ன பிரமாதமான 
காரியம்‌? இதோ ஒரே நாளில்‌ எகிப்து ஆட்சியை உன்னுடையதாக்கிவிடுகிறேன்‌ பார்‌ 


என்று போர்‌ அறிவிப்பு வெளியிட்டுவிட்டார்‌. 


யுத்தத்தில்‌ அந்த டாலமிப்பையன்‌ தோற்கடிக்கப்பட்டதையும்‌ க்ளியோபாட்ரா மீண்டும்‌ 
எகிப்து ராணியானதையும்‌ ஹாலிவுட்‌ சினிமாக்கள்‌ மிகவும்‌ பரவசத்துடன்‌ காட்டி 
மகிழ்ந்தன. ஒரு தேரிலிருந்து சீசர்‌ அந்தப்‌ பையனின்‌ தலையைக்‌ கொய்து தூக்கி 
எறிவது போலவும்‌ அது பறந்துபோய்‌ ஒரு மலை முகட்டில்‌ முட்டி கீழ ஆற்றில்‌ 
விழுவது போலவும்‌ காட்டுவார்கள்‌. இதெல்லாம்‌ டூமச்‌ என்றாலும்‌ க்ளியோபாட்ரா 
மீண்டும்‌ எகிப்து ராணியானது மட்டும்‌ நிஜம்‌. அவளது தம்பியும்‌ கணவனுமான 
டாலமி அந்த யுத்தத்தில்‌ தோற்கடிக்கப்பட்டதும்‌ உண்மையே. ஆனால்‌ அவனை சீசர்‌ 
கொன்றாரா, அவன்‌ தலை சொய்யாங்‌ என்று பறந்து போய்‌ விழுந்ததா 
என்பதற்கெல்லாம்‌ சரித்திரத்தில்‌ ஆதாரங்கள்‌ இல்லை. 


விஷயத்துக்கு வருவோம்‌. மீண்டும்‌ எகிப்தின்‌ மணிமுடியைப்‌ பெற்ற க்ளியோபாட்ரா, 
தொடர்ந்து சீசருடன்‌ டூயட்‌ பாடிக்கொண்டிருந்ததன்‌ விளைவாக ஒரு ஆண்‌ 
குழந்தையைப்‌ பெற்றெடுத்தாள்‌. அந்தக்‌ குழந்தைக்கு 'டாலமிசீசர்‌' என்று இரண்டு 
கணவர்களின்‌ பேரையும்‌ சேர்த்துவைத்து, சீராட்டி வளர்க்க ஆரம்பித்தாள்‌. 


அந்தக்‌ குழந்தை சுகப்பிரசவமாக அல்லாமல்‌ க்ளியோபாட்ராவின்‌ வயிற்றைக்‌ கீறி, 
சீசராலேயே வெளியே எடுக்கப்பட்டது. முதல்‌ முதவில்‌ ஆபரேஷன்‌ மூலம்‌ பிறந்த 
குழந்தை அதுதான்‌ என்பதாலும்‌, அதைச்‌ செய்தது சீசர்தான்‌ என்பதாலும்தான்‌ 
இன்றைக்கு வரை மருத்துவத்துறை, ஆபரேஷன்‌ மூலம்‌ பிரசவம்‌ பார்ப்பதை 
'சிசேரியன்‌' என்று அழைக்கிறது! 


அது ஒரு பக்கம்‌ இருக்கட்டும்‌. திருமணத்துக்குப்‌ பிறகு க்ளியோபாட்ரா தனது 
நம்பிக்கைக்குரிய மந்திரிகள்‌ சிலரிடம்‌ எகிப்தின்‌ ஆட்சிப்பொறுப்பை அவ்வப்போது 
கொடுத்துவிட்டு அடிக்கடி சீசருடன்‌ ரோமுக்குப்‌ போய்விடுவாள்‌. அங்கே 
மாளிகையில்‌ குழந்தையைக்‌ கொஞ்சுவதும்‌ தாலாட்டுவதுமாக அவளது பொழுது 
ஒரு டிபிகல்‌ குடும்பத்தலைவியாகப்‌ போய்க்கொண்டிருந்தது. திடீரென்று ஆட்சி 
ஞாபகம்‌ வந்ததும்‌ கிளம்பி எகிப்துக்கு வந்துவிடுவாள்‌. அப்போது சீசர்‌ பின்னாலேயே 
புறப்பட்டு எகிப்துக்கு வந்துவிடுவார்‌. 


இது ரோமானிய முக்கியஸ்தர்களுக்குப்‌ பெரிய எரிச்சலைத்தந்தது. சீசரின்‌ 
சுதந்தரதாகம்‌ வடிந்து, காதல்‌ தாகம்‌ தலைதூக்கிவிட்டதே என்று கவலைப்பட்ட 


அவர்கள்‌, ஒரு முகூர்த்தம்‌ பார்த்து அவருக்கு விஷம்‌ வைத்துக்‌ 
கொன்றுவிட்டார்கள்‌. 


சீசரின்‌ மரணத்துக்குப்‌ பின்‌ ரோமானிய சாம்ராஜ்ஜியத்தில்‌ மாபெரும்‌ புரட்சி 
ஏற்பட்டு, தேசம்‌ இரண்டாகப்‌ பிளந்தது. கிழக்குப்‌ பகுதியை அப்போது மார்க்‌ 
ஆண்டனி என்பவன்‌ பிடித்துக்கொண்டான்‌. ஷேக்ஸ்பியர்‌ காவியம்‌ ஞாபகத்துக்கு 
வருகிறதா? இப்போதுதான்‌ க்ளியோபாட்ரா - மார்க்‌ ஆண்டனி காதல்‌ அத்தியாயம்‌ 
ஆரம்பமாகப்போகிறது! 


அதிகாரத்துக்கு வந்த ஆண்டனி, முதல்‌ ஜோலியாக எகிப்து ராணியான 
க்ளியோபாட்ராவுக்கு ஒரு சம்மன்‌ அனுப்பினான்‌. தன்‌ எதிரிகளுக்கு அவள்‌ 
அடைக்கலம்‌ கொடுத்திருக்கிறாள்‌ என்று தான்‌ 6கள்விப்படுவதாகவும்‌ அதுபற்றிய 
விசாரணைக்கு அவள்‌ வரவேண்டுமென்றும்‌! 


இப்போதுதான்‌ க்ளியோயாட்ரா ஒரு முடிவு செய்தாள்‌. எகிப்தின்‌ சுதந்தரத்தைக்‌ 
காப்பாற்றவும்‌ மாபெரும்‌ யுத்தத்தைத்‌ தவிர்ப்பதற்கும்‌ தன்னையே அற்பணிக்கலாம்‌ 
என்பத அம்முடிவு! 


அழகாக டிரெஸ்‌ பண்ணிக்கொண்டாள்‌. பெரியதொரு அமைதிப்படையுடனும்‌ நிறைய 
பரிசுப்பொருட்களுடனும்‌ 0சடிப்பண்களுடனும்‌ ஆடல்‌-பாடல்‌ மங்கையருடனும்‌ 
புறப்பட்டவள்‌, ஒரு அழகான நதிக்கரையில்‌ ஆண்டனியைச்‌ சந்தித்து வணக்கம்‌ 
சொன்னாள்‌. அடடா, அந்த மோகனப்புன்னகை! 


சீசரையே வீழ்த்திய அப்புன்னகையின்‌ முன்னால்‌, ஆண்டனி எம்மாத்திரம்‌? 
அவ்வளவுதான்‌. ஆள்‌ காவி! அடுத்தக்‌ கணமே ஒரு வளர்ப்பு நாய்க்குட்டி மாதிரி 
க்ளியோபாட்ராவின்‌ பின்னால்‌ நடந்து போக ஆரம்பித்துவிட்டான்‌ ஆண்டனி, அப்புறம்‌ 
அவன்‌ ரோம்‌ திரும்பி வேறொரு விதவைப்‌ பெண்ணை மணந்ததும்‌ மீண்டும்‌ 
எகிப்துவந்து க்ளியோபாட்ராதான்‌ தன்‌ நிஜமான மனைவி என்று பப்ளிக்காக 
அறிவித்‌ ததும்‌ அதன்‌ சாட்சியாக இரட்டைக்குழந்தைகளைப்‌ பெற்று, தானே 
அவர்களுக்குத்‌ தந்தை என்று சொன்னதுமெல்லாம்‌ சரித்திரம்‌. 


என்ன பிரச்னையாகிவிட்டது என்றால்‌, இந்த தன்னறிவிப்புப்‌ பிரகடனம்‌ கண்டூ 
பொறுக்காத ஆண்டனியின்‌ அந்த விதவை மனைவியான ஆக்டோவியா 


என்பவளின்‌ தந்தை ஆக்டோவியன்‌, க்ளியோபாட்ராவை ஒழித்துக்கட்டுவது என்று 
முடிவு செய்து எகிப்து மீது படையெடுத்துவிட்டான்‌. இந்த ஆக்டோவியன்‌ யார்‌ 
என்றால்‌ நமது கதாநாயகியான க்ளியோபாட்ராவின்‌ முன்னாள்‌ கணவன்‌ சீசரின்‌ 
அத்தைப்பையனோ, மாமா பையனோ! சுத்திச்சுத்தி பங்காளிப்பகைதான்‌! 


ஆச்சா? எகிப்துமீது ஆக்டோவியன்‌ படை எடுத்துவிட்டான்‌. க்ளியோபாட்ராவையும்‌ 
அவளது ராஜ்ஜியத்தையும்‌ காப்பாற்றவேண்டியது இப்போது ஆண்டனியின்‌ 
பொறுப்பாகிவிட்டது. ஓரிரண்டு சண்டைகளில்‌ ஆண்டனி தப்பித்தாலும்‌ இறுதியில்‌ 
அவன்‌ சரணடையவேண்டியதாகிவிட்டது. 


க்ளியோபாட்ரா மட்டும்‌ எப்படியோ தப்பித்து ஒரு ரகசிய இடத்துக்குப்‌ போய்விட்டாள்‌. 
அவள்‌ இறந்துவிட்டாள்‌ என்றும்‌ உயிருடன்‌ தான்‌ ஒளிந்திருக்கிறாள்‌ என்றும்‌ 
பலபேர்‌ பலவிதமாகச்‌ சொல்வி ஆண்டனியைக்‌ கிட்டத்தட்ட பைத்தியமாகவே 
ஆக்கிவிட்டார்கள்‌. உண்மையில்‌, அதற்குமேல்‌ தாக்குப்பிடிக்க முடியாது என்று 
தெரிந்ததும்‌, அதிபயங்கர விஷமுள்ள ஒரு மலைப்பாம்பைக்‌ கடிக்கவிட்டு, 
க்ளியோபாட்ரா தற்கொலை செய்துகொண்டுவிட்டாள்‌. 


க்ளியோபாட்ராவின்‌ சாகசங்கள்‌ மிக்க வாழ்க்கை இன்றைக்கு சந்தேகமில்லாமல்‌ 
ஒரு தேவதைக்‌ கதையாகிவிட்டது. அவளது அழகும்‌ காதல்களும்‌ மட்டுமே அதிகம்‌ 
பேசப்படும்‌ விஷயங்களாகிவிட்டன. உண்மையில்‌ அவள்‌ தன்‌ தாய்மண்ணான 
எகிப்தை மிகவும்‌ நேசித்தவள்‌. அவளது போராட்டமெல்லாம்‌ மண்ணைக்‌ 
காப்பதற்காகவே நடத்தப்பட்டன. காதலெல்லாம்‌ அதற்கான கருவியாகவே 
அவளுக்குப்‌ பயன்பட்டிருக்கிறது! 


10. பேனசிர்‌ புட்டோ 


அன்றைக்குப்‌ பொழுது ஏன்தான்‌ விடியவேண்டூமோ என்று இருந்தது அவளுக்கு. 
சின்னப்பெண்‌. கல்லூரியில்‌ படித்துக்கொண்டிருந்த பெண்‌. அன்பான அப்பா, 
அம்மா, மூன்று சகோதரர்களுடன்‌ மகிழ்ச்சியைத்‌ தவிர வேறெதையும்‌ அதுவரை 
பார்த்திராமல்‌ வளர்ந்த பணக்கார வீட்டுப்பெண்‌. முதல்முறையாக ஒரு துக்கம்‌ 
அன்று அவளுக்கு வந்திருந்தது. அன்றைக்குத்தான்‌ அவளது தந்தையைத்‌ 
தூக்கிவிடப்போகிறார்கள்‌ என்று கேள்விப்பட்டிருந்தாள்‌. 


அவள்பேர்‌ பேனசிர்‌. அவளது அப்பாவின்‌ பெயர்‌ ஜுல்பிகர்‌ அலி புட்டோ. பாகிஸ்தானில்‌ 
ஜனநாயகமுறைப்படி தேர்தலில்‌ வென்று பிரதமரான முதல்‌ மனிதர்‌. 19476லயே 
பாகிஸ்தானுக்கும்‌ சுதந்தரம்‌ கிடைத்துவிட்டது என்றபோதும்‌ அந்நாட்டில்‌ 
உருப்படியான ஒரு தேர்தல்‌ நடந்து, பிரதமர்‌ என்றொருவர்‌ மக்களால்‌ 
தேர்ந்தெடுக்கப்பட்டது 1973ல்‌ தான்‌. அதற்கு முன்னால்‌ ஆண்ட அத்தனைபேருமே 
'தன்னைத்தானே நியமித்துக்கொண்ட' அதிபர்கள்தான்‌. தெரியுமல்லவா? 
பாகிஸ்தானில்‌ ஒவ்வொரு முறையும்‌ ராணுவப்‌ புரட்சி மூலம்தான்‌ ஆட்சிமாற்றம்‌ 
நடக்கும்‌. 

73ல்‌ பிரதமரான புட்டோ, அடுத்த ஆறு வருஷகாலத்துக்கு அந்நாட்டின்‌ 
தன்னிகரில்லாத பெருந்தலைவராக விளங்கியவர்‌. புரியும்படி 

சொல்ல வேண்டுமென்றால்‌, நம்மூரில்‌ எம்‌.ஜி.ஆர்‌. எப்படி இறக்கும்வரை 
அசைக்கமுடியாதவராக இருந்தாரோ, அப்படி அங்கே புட்டோ. 1979ம்‌ வருடம்‌ 
மீண்டுமொரு ராணுவப்புரட்சி நடந்து, ஜென்ரல்‌ ஜியா உல்‌ ஹக்‌, புட்டோவைப்‌ 
பதவிநீக்கமும்‌ கைதும்‌ செய்து சிறையில்‌ அடைத்தார்‌. என்னென்னமோ 
உப்புப்பெறொத காரணங்கள்‌ சொல்வி, அவரைத்‌ தாக்கிவிட்டார்‌. 


அன்றைக்குக்‌ காலை வெகு சீக்கிரமே பேனசிர்‌ தன்‌ தாயுடன்‌ சிறைச்சாலையின்‌ 
வாசலுக்குப்‌ போய்‌ நின்றுவிட்டாள்‌. பதைபதைத்த மனமும்‌ அருவியாகப்‌ பொங்கிய 
விழிகளும்‌. கட்டக்கடைசியில்‌ கொஞ்சம்‌ இரக்கம்‌ காட்டி, இறந்த தன்‌ தந்தையின்‌ 
உடலைத்‌ தந்துவிடூவார்கள்‌ என்று அவளுக்கொரு நம்பிக்கை இருந்தது. 


ஆனால்‌ நேரம்‌ ஓடிக்கொண்டே இருக்க, உள்ளேயிருந்து ஒரு தகவலும்‌ 
வந்தபாடில்லை. ஏதாவது அதிசயம்‌ நடந்து, தந்தையின்‌ மரணதண்டனையை 
அதிபர்‌ ஜியா தள்ளுபடி செய்துவிட்டாரா என்ன? 


வெகுநேரம்‌ கழித்து ஒரு சிறைக்காவலர்‌ வெளியே வந்து பேனசிரை அழைத்தார்‌. 
ஓடிச்‌ சென்று விவரம்‌ கேட்டவரிடம்‌ ஒரு பார்சலை மட்டும்‌ கொடுத்தார்‌. 


"என்ன இது?" 


"உன்‌ அப்பாவின்‌ சொத்துகள்‌" என்று சொன்னார்‌ அந்தக்‌ காவலர்‌. புட்டோ 
இறுதியாக அணிந்திருந்த பைஜாமா, குர்த்தா, அவர்‌ சாப்பிட்ட தட்டு, தம்ளர்‌, 
போர்த்திக்கொண்டிருந்த போர்வை. அவ்வளவுதான்‌. 


அப்படியானால்‌? 


"அதெல்லாம்‌ அப்பவே ஆச்சு" என்று சொல்லிவிட்டார்‌ காவலர்‌. கதறத்தொடங்கினார்‌ 
பேனசிர்‌. சரி, ஒழியுங்கள்‌, உடலையாவது கொடுங்கள்‌ என்று கேட்டூப்பார்த்தார்‌. 


"உடலா? அதெல்லாம்‌ நல்லடக்கம்‌ ஆகிவிட்டது. நீ வீடு போய்ச்சேர்‌" என்று 
சொல்லிவிட்டார்கள்‌. 


அதற்கு முன்‌ பேனசிருக்கு அரசியல்‌ தெரியாது. ஜியா உல்‌ ஹக்‌ என்கிற நபர்‌ 
எப்படிப்பட்டவர்‌ என்பது தெரியாது. பாகிஸ்தானில்‌ என்ன நடக்கிறது என்பது கூட 
முழுசாகத்‌ தெரியாது. அவர்‌ எங்கோ கண்காணாத தூரத்திலிருந்த ஹார்வர்டு 
பல்கலைக்கழகத்தில்‌ படித்துக்கொண்டிருந்தார்‌. தந்தை கைது செய்யப்பட்ட 
தகவல்‌ கிடைத்ததும்தான்‌ பாகிஸ்தானுக்கு வந்தார்‌. தந்தையின்‌ மரணம்‌ தான்‌ 
அவரது கண்களைத்‌ திறந்தது. சொந்த நாட்டில்‌ செய்யவேண்டிய காரியங்கள்‌ 
எத்தனையோ இருக்க, வெளிநாட்டில்‌ பட்டம்‌ வாங்கி என்ன பிரயோஜனம்‌ என்று 
நினைத்தார்‌. தந்தையைக்‌ கொன்ற ஜியா என்கிற கொடூங்கோலனைப்‌ 
பழிவாங்குவது ஒன்றுதான்‌ தன்‌ வாழ்நாள்‌ லட்சியம்‌ என்று முடிவு 
செய்துகொண்டார்‌. 


அப்போது பாகிஸ்தானில்‌ அடிக்க ஆரம்பித்ததுதான்‌ பேனசிர்‌ புயல்‌! அந்த ஊருக்கு 
ஒரு புரட்சித்தலைவியாக பேனசிர்‌ ஆகிப்போனார்‌. கோடிக்கணக்கான மக்களின்‌ 


நம்பிக்கைக்குரிய காவல்‌ தெய்வமாகவும்‌! நம்புங்கள்‌, அப்போது பேனசிரின்‌ வயது 
சரியாக இருபத்திநாலு! ஜியா உயிருடன்‌ இருந்தகாலம்வரை அவர்‌ கண்ணில்‌ 
விரல்விட்டு ஆப்டியெடுத்துவிட்டார்‌ பேனசிர்‌. நாளொரு பேரணி, பொழுதொரு 
பொதுக்கூட்டம்‌. ஜியாவின்‌ சர்வாதிகார ஆட்சிக்கு சமாதி கட்ட அறைகூவல்‌. 
பாகிஸ்தான்‌ மக்களுக்கு பேனசிரின்‌ பக்கம்‌ இருந்த நியாயம்‌ புரிந்தபோதும்‌ 
ஜியாவை நீக்குவது என்பது பூனைக்கல்ல - புலிக்கு மணி கட்டுகிற காரியம்‌ 
அல்லவா? அத்தனை சுலபத்தில்‌ சாத்தியமாகிவிடுமா என்ன? ஆகவே காலம்‌ 
வரும்‌ என்று பேனசிருடன்‌ சேர்ந்தே காத்திருந்தார்கள்‌. 


1953ம்‌ வருஷம்‌ ஜூன்‌ 21 அன்று பிறந்தவர்‌ பேனசிர்‌ புட்டோ. அவருக்குப்‌ பின்‌ 
புட்டோவுக்குப்‌ பிறந்த மூன்று மகன்களுமே உருப்படாமல்‌ போக (மூத்த மகன்‌ மிர்‌ 
முர்தசா புட்டோ ஒரு தீவிரவாதியாகிவிட்டார்‌. அடுத்தவன்‌, அண்ணனுக்கு 
உதவப்போய்‌ அவஸ்தைகளில்‌ சிக்கிக்கொண்டார்‌. மூன்றாமவர்‌ என்ன ஆனார்‌ 
என்று சரித்திரத்தில்‌ ஒரு குறிப்புக்‌ கூட இல்லை!) பேனசிர்‌ தான்‌ தந்தையின்‌ 
சரியான அரசியல்‌ வாரிசாக ஆனவர்‌. தந்தையைப்‌ போலவே அவருக்கும்‌ 
ஜனநாயகத்தின்மீது தீராத காதல்‌ இருந்தது. தேர்தலில்‌ ஜியாவை வென்று தாம்‌ 
பிரதமராகவேண்டும்‌ என்பதுதான்‌ அவரது லட்சியமாக இருந்தது. 


ஆனால்‌ பேனசிரின்‌ வாழ்க்கை மிகவும்‌ பரிதாபகரமானது. ஒரு லட்சியத்துடன்‌ தன்‌ 
பொதுவாழ்க்கையை அவர்‌ தொடங்கியபோது அவருக்கு எதிரிகள்‌ வெளியில்‌ 
இல்லை. மாறாக, அவரது சொந்தக்‌ கட்சியிலேயேதான்‌ இருந்தார்கள்‌. அதுவும்‌ மிக 
நெருக்கமான சொந்தக்காரர்களே! 


எந்தத்‌ தாயாவது, தன்‌ மகள்‌ மக்கள்‌ மத்தியில்‌ புகழடைவதை விரும்பாதவராக 
இருப்பாரா? பேனசிரின்‌ அம்மா அப்படித்தான்‌ இருந்தார்‌. கட்சித்தலைவராகத்‌ தான்‌ 
இருக்க, எந்தப்‌ பொறுப்பிலும்‌ இல்லாமல்‌ வெறும்‌ பொதுக்கூட்டப்‌ பேச்சாளராக மட்டும்‌ 
இருக்கிற தன்‌ மகள்‌ எப்படி இப்படியொரு சூப்பர்‌ ஸ்டார்‌ ஆனாள்‌ என்று பேனசிரின்‌ 
தாய்‌ நுஸ்ரத்துப்‌ பொறுக்கவே இல்லை! மகளின்‌ வளர்ச்சிக்கு அவரே முட்டுக்கட்டை 
போடத்தொடங்கினார்‌. 


இன்னொரு பக்கம்‌, நுஸ்ரத்தின்‌ ஒன்றுவிட்ட, இரண்டூவிட்ட 
உறவுக்காரர்களெல்லாம்‌ கட்சியை என்னவோ பிரைவேட்‌ லிமிடெட்‌ ப்ராபர்டி மாதிரி 


பாவித்து, ஆளுக்கு ஆள்‌ கொள்ளை அடிக்க ஆரம்பித்தார்கள்‌. வேறொரு பக்கம்‌, 
பேனசிர்‌ விரும்பி மணந்துகொண்ட ஆசிஃப்‌ சர்தாரி என்கிற சிந்திக்காரர்‌ 
மிகப்பெரிய லஞ்ச சிகாமணியாக இருந்தார்‌. அவருக்குப்‌ பாகிஸ்தானில்‌ பட்டப்பேரே 
'பத்து பர்சண்ட்‌ சர்தாரி' என்பதுதான்‌! 


இத்தனை தடைகளையும்‌ பொறுமையாக சகித்துக்கொண்டு சுமார்‌ பத்து 
வருஷகாலம்‌ - அதாவது ஜியா உல்‌ ஹக்‌ ஒரு விமான விபத்தில்‌ 
மரணமடையும்வரை - மெளனம்‌ காத்து, அதன்பின்‌ நடந்த பொதுத்தேர்தவில்‌ 
போட்டியிட்டு அபாரமான வெற்றியடைந்து பாகிஸ்தானின்‌ பிரதமரான பிறகும்‌ 
பேனசிருக்கு ஏனோ நல்லகாலம்‌ பிறக்கவில்லை. மேற்சொன்ன 
சொந்தக்காரர்களின்‌ திருவிளையாடல்களால்‌, அவர்‌ பேர்‌ தொடர்ந்து 
ரிப்பேராகிக்கொண்டே இருந்தது. இத்தனைக்கும்‌ பேனசிரின்‌ ஆட்சிக்காலம்‌ 
முழுவதும்‌ அவருக்கும்‌ அப்போதைய பாக்‌. அதிபரான குலாம்‌ இஷாக்‌ கானுக்கும்‌ மிக 
நல்ல அண்டர்ஸ்டாண்டிங்‌ இருந்தது. ராணுவமும்‌ பிரதமரை மதித்தது. 


ஆனால்‌ சொந்தக்காரர்களால்‌ ஆட்டிவைக்கப்பட்ட ஒரு பொம்மை மாதிரி பேனசிர்‌ 
இருந்ததை பாகிஸ்தானின்‌ உளவுத்துறையான ஐ.எஸ்‌.ஐ. விரும்பவில்லை. 
நம்மூரில்‌ உளவுத்துறை என்றால்‌, அது மத்திய அரசுக்குக்‌ கட்டுப்பட்ட ஒரு அமைப்பு. 
அவ்வளவுதான்‌. ஆனால்‌ பாகிஸ்தானில்‌ பிளேட்டைத்‌ திருப்பிப்போட்ட மாதிரியான 
ஒரு செட்டப்‌ அது! 


அங்கே ஒரு ஆட்சியைத்‌ தழைக்க வைப்பதும்‌ கலைத்துப்‌ போடுவதும்‌ 
ஐ.எஸ்‌.ஐ.தான்‌. அரசைவிட, ராணுவத்தைவிட செல்வாக்கான அமைப்பு அது! 


பேனசிர்‌ பதவிக்கு வந்ததுமே ஐ.எஸ்‌.ஐயின்‌ செல்வாக்கைக்‌ கொஞ்சம்‌ குறைத்து 
ஐ.பி. எனப்படும்‌ இன்னொரு உளவு அமைப்பைக்‌ கொஞ்சம்‌ பெரிதாக வளர்த்துவிட 
முடிவு செய்து வேலையை ஆரம்பித்ததால்‌, ஆரம்பத்திலிருந்தே ஐஎஸ்‌ ஐக்கு 
பேனசிரைப்‌ பிடிக்கவில்லை. எதுடா சமயம்‌, இந்தப்‌ பெண்ணை ஓரம்‌ கட்டலாம்‌ 
என்று பார்த்துக்கொண்டிருந்தார்கள்‌ அந்த உளவுத்துறைப்‌ பெருச்சாளிகள்‌. 


அத காலகட்டத்தில்தான்‌ பாகிஸ்தானின்‌ பஞ்சாப்‌ மாகாணத்தில்‌ நவாஸ்‌ ஹெரீப்‌ 
ஒரு பெரிய அரசியல்தாதாவாக வளர்ந்துகொண்டிருந்தார்‌. அவரை வைத்துக்‌ காய்‌ 
நகர்த்தலாமா என்று ஐ.எஸ்‌.ஐ யோசித்துக்கொண்டிருந்தபோதே, பேனசிரின்‌ 


சகோதரரான தீவிரவாதி மிர்‌ முர்தசா மர்மமான முறையில்‌ இறந்துபோனதும்‌ 
சிந்திகளுக்கும்‌ முஹாஜிர்‌ எனப்படும்‌ இன்னொரு இனக்குழுவினருக்கும்‌ பெரிய 
தகராறு வந்து மாபெரும்‌ கலவரமானதும்‌ இதுபோன்ற இன்னும்‌ சில 
பிரச்னைகளும்‌ உண்டாகி, பேனசிரை செயல்படவிடாமல்‌ அடித்துவிட்டன. 


இந்த பிரதமர்‌ வேஸ்ட்‌, மருவாதியாக ஆட்சியைக்‌ கலைத்துவிடூங்கள்‌ என்று 
அப்போது ராணுவத்‌ தளபதியாக இருந்த மிர்ஸா அஸ்லம்பேக்‌ என்பவர்‌ ஜனாதிபதி 
குலாம்‌ இஷாக்‌ கானிடம்‌ எச்சரித்தார்‌. ஐ.எஸ்‌.ஜஐக்குப்‌ பிரச்னையே இல்லாமல்‌ 
போய்விட்டது! 


1990ம்‌ ஆண்டூ ஆகஸ்ட்‌ 6ம்‌ தேதி பேனசிரின்‌ ஆட்சி கலைக்கப்பட்டபோது அவர்‌ 
ஒன்றரை வருஷகாலப்‌ பிரதமராக மட்டுமே இருந்தார்‌. மக்களிடம்‌ நல்லபெயர்‌ 
வாங்குவதற்கு எத்தனையோ பல சிறப்பான திட்டங்களை அவர்‌ வகுத்திருந்தார்‌. 
குறிப்பாக, நிலச்சீர்திருத்தங்களில்‌ அவருக்கு நிறைய ஆர்வம்‌ இருந்தது. 
பாகிஸ்தானில்‌ கடத்தல்காரர்களின்‌ நடமாட்டத்தைக்‌ கணிசமாக அவர்‌ 
குறைத்திருந்தார்‌. அத்தியாவசியப்‌ பொருட்களின்‌ விலை உயர்வைக்‌ 
கட்டுப்படுத்தியது, விவசாயத்துறைக்கு நிறைய மானியங்கள்‌ அளித்தது என 
இன்னும்‌ கூடச்‌ சொல்லலாம்‌. ஆனால்‌, சொந்தக்காரர்கள்‌ செய்த சதியாலேயே 
அவரது முதல்‌ பதவிக்காலம்‌ அற்ப ஆயுளில்‌ முடிவடைந்தது. 


அப்புறம்‌ அங்கே நவாஸ்‌ ஷெரீப்‌ பிரதமரானது, அதற்கடுத்த எலெசஷனில்‌ அவரை 
வீழ்த்திவிட்டு பேனசிர்‌ மீண்டும்‌ பிரதமரானதெல்லாம்‌ ஒரு ஹிந்தி மசாலா 
சினிமாக்‌ காட்சிகள்‌ மாதிரி மிகுந்த பரபரப்பு மிக்கவை. ஜனநாயகம்‌ தான்‌ அப்போது 
அங்கே இருந்ததென்றாலும்‌ நடந்த காரியங்களெல்லாம்‌ ஜனநாயகத்தை 
கேவிக்கூத்தாக்கக்‌ கூடியவையாகவே இருந்தன. 1993ல்‌ பேனசிர்‌ மீண்டும்‌ 
பாகிஸ்தானின்‌ பிரதமரானபோது முன்னர்‌ செய்த எந்தத்‌ தவறும்‌ மீண்டும்‌ 
செய்யப்படக்‌ கூடாது என்பதில்‌ மிக உறுதியாகவே இருந்தார்‌. ஆனால்‌ இம்முறை 
அவரது சொந்தக்காரர்களால்‌ அல்ல; அமைச்சரவை சகாக்களால்‌ அவருக்குப்‌ 
பெருந்தொல்லைகள்‌ உண்டாயின. 


எப்படியிருந்தாலும்‌, எந்த அரசு வந்தாலும்‌ ரெண்டூ மூணு வருஷத்துக்கு மேல்‌ 
தாக்குப்‌ பிடிப்பதில்லை; எதற்கு நல்லபெயர்‌ சம்பாதிக்கவெல்லாம்‌ 


கஷ்டப்பட்டூுக்கொண்டிருக்க வேண்டும்‌ என்று, சொல்விவைத்தமாதிரி அவரது 
அத்தனை அமைச்சர்களுமே நினைத்துவிட்டதன்‌ விளைவு - எந்தக்‌ 
கடத்தல்காரர்களை ஒழிக்க பேனசிர்‌ படாதபாடு பட்டாரோ, அதே கடத்தல்காரர்கள்‌ 
பாகிஸ்தான்‌ முழுவதிலும்‌ தம்‌ பிராஞ்ச்‌ ஆபீஸ்களைத்‌ திறந்து, ரைட்‌ ராயலாக 
உட்கார்ந்து பிசினஸ்‌ செய்ய ஆரம்பித்‌ துவிட்டார்கள்‌. எக்கச்சக்கக்‌ கள்ளப்பணம்‌ 
புழங்கத்தொடங்கிவிட்டது. எதிர்ப்பக்கம்‌ பதவி இழந்த நவாஸ்‌ ஷெரிப்‌ தன்‌ 
பங்குக்கு தினசரி பேனசிர்‌ அரசின்‌ ஊழல்களை ஒவ்வொன்றாக எடுத்து எடுத்துப்‌ 
போட ஆரம்பித்தார்‌. 


பொதுவாழ்க்கையில்‌ எத்தனையோ பெண்கள்‌ மிகப்பெரிய சாதனைகளெல்லாம்‌ 
செய்திருக்கிறார்கள்‌. ஆனால்‌ பாகிஸ்தான்‌ போன்றதொரு முரட்டு தேசத்தில்‌ 
பேனசிர்‌ என்கிற ஒற்றைப்பெண்‌ சாதிக்க நினைத்துப்‌ பட்ட அவமானங்களும்‌ 
கஷ்டங்களும்‌ கொஞ்ச நஞ்சமல்ல. அவருக்கு ஆதரவுக்‌ குரல்‌ தெரிவிப்பதற்குக்‌ 
கூட அங்கே அப்போது இன்னொரு பெண்‌ அரசியல்வாதி இல்லை! 


மேலும்‌ ஒரு பெண்‌ வந்து நாட்டாமை செய்வதா என்று ஐ.எஸ்‌.ஐ. கங்கணம்‌ 
கட்டிக்கொண்டு அவரைக்‌ கவிழ்ப்பதற்கான சகல வேலைகளையும்‌ தொடர்ந்து 
செய்துகொண்டிருந்தது. 1993லிருந்து 96 வரையிலான தனது இரண்டாவது 
பதவிக்காலம்‌ முழுவதையுமே முள்‌ கிரீடம்‌ சுமந்துதான்‌ கழித்தார்‌ பேனசிர்‌. 
பாகிஸ்தானில்‌, ஒருத்தர்‌ என்றால்‌ ஒருத்தர்‌ கூட அவருக்கு ஆதரவாக இல்லை. 
அம்மா ஒருபக்கம்‌. புருஷன்‌ ஒரு பக்கம்‌. நவாஸ்‌ ஷெரீப்‌ எதிர்ப்பக்கம்‌. ஐ.எஸ்‌.ஐயோ 
எல்லா பக்கமும்‌! இடி, இடி என்று எல்லாரும்‌ இடித்துக்கொண்டே இருந்தார்கள்‌ 
அவரை. 


அத்தனை நெருக்கடிகளுக்கிடையிலும்‌ பேனசிர்‌ செய்த ஒரு காரியம்‌ தான்‌ அவரை 
சரித்திரத்தின்‌ பக்கங்களில்‌ இடம்பெறச்‌ செய்தது. அதற்கு முன்‌ எந்த ஒரு 
பாகிஸ்தான்‌ பிரதமரோ, அதிபரோ காட்டாத அளவுக்கு இந்திய உறவு விஷயத்தில்‌ 
மிகுந்த ஆர்வம்‌ செலுத்தியவர்‌ பேனசிர்‌. அவரது ஆட்சிக்காலத்தில்‌ மட்டும்தான்‌ 
நமக்கு பாகிஸ்தானால்‌ மண்டைக்குடைச்சல்‌ இல்லாதிருந்தது. மேலும்‌ எல்லை 
தாண்டிய பயங்கரவாதத்தைக்‌ தூண்டிவிடும்‌ சக்திகளை கூடியவரை 
கட்டுப்படுத்தி வைக்க அவர்‌ தன்னாலான அத்தனை முயற்சிகளையும்‌ தவறாமல்‌ 
செய்தார்‌. 


"இந்தியா போன்றதொரு மிகப்பெரிய தசத்துடன்‌ தொடர்ந்து முரண்பாடுகளை 
வளர்த்துக்கொண்டு போவது பாகிஸ்தான்‌ போன்ற சிறிய தேசத்தின்‌ வளர்ச்சிக்கு 
மிகப்பெரிய பாதிப்பை விளைவிக்கும்‌" என்று பகிரங்கமாகச்‌ சொன்னவர்‌ பேனசிர்‌. 


இதனை வைத்த அவரை ஒரு தேசவிரோதியாகச்‌ சித்திரிக்கும்‌ வேலைகளில்‌ 
இறங்கிவிட்டது ஐ.எஸ்‌.ஐ. காஸ்மீர்‌ விவகாரத்தை விட்டுவிட்டு பாகிஸ்தானில்‌ 
அரசியல்‌ பண்ணவே முடியாது என்கிற சூழ்நிலையில்‌, இந்தியாவுக்கு சாதகமாக 
ஒரு பாக்‌. பிரதமர்‌ பேசினால்‌ அவர்களுக்கு எப்படிப்‌ பிடிக்கும்‌? 


ஏகப்பட்ட ஊழல்‌ குற்றச்சாட்டுகள்‌, கொலை வழக்குகள்‌, கடத்தல்‌ வழக்குகள்‌, 
இனப்பிரச்னை மோதல்கள்‌ என்று பேனசிரின்‌ ஆட்சிக்காலத்தில்‌ தொடர்ந்து நடந்த 
அட்டூழியங்களைக்‌ காரணம்‌ காட்டி 1996ல்‌ அதிபர்‌ பரூக்‌ லாஹிரி அவரது ஆட்சியை 
டிஸ்மிஸ்‌ செய்த பிறகு மீண்டும்‌ பேனசிரால்‌ இன்றுவரை பாக்‌. அரசியலில்‌ தலை 
எடுக்க முடியாமல்‌ போயிருக்கலாம்‌. ஆனால்‌ எந்தெந்தக்‌ குற்றச்சாட்டுகளுக்காக 
அவரது ஆட்சி பதவி நீக்கம்‌ செய்யப்பட்டதோ, அதே குற்றச்சாட்டுகள்‌ பின்னால்‌ மிகச்‌ 
சாதாரண விஷயமாகி, மீண்டும்‌ ராணுவ ஆட்சியே உண்டாகும்‌ அளவுக்கு 
பாகிஸ்தானின்‌ அரசியல்‌ நாறிவிட்டதை விவரிக்கவே வேண்டாம்‌! 


பாகிஸ்தான்‌ போன்ற ஒரு தேசத்தில்‌ ஜனநாயகம்‌ பேசுவதே பெரிய விஷயம்‌. 
பேனசிர்‌, தம்‌ தந்தையின்‌ பேரைச்‌ சொல்விக்கொண்டு அரசியலுக்கு வந்தாலும்‌ 
தன்‌ சொந்த முயற்சியால்‌ முன்னேறி, மக்கள்‌ மத்தியில்‌ செல்வாக்குப்‌ பெற்றவர்‌. 
அவரது அருமையை பாக்‌. மக்கள்‌ இன்றைக்கு உணர்கிறார்கள்‌. ஆனால்‌ 
பிரயோஜனம்‌ தான்‌ இல்லை! 


பேனசிர்‌ இன்னும்‌ கொஞ்சகாலம்‌ அங்கே பதவியில்‌ நீடித்திருந்தால்‌ காஷ்மீர்‌ 
பிரச்னையில்‌ ஓரளவு குறிப்பிடத்தக்க முன்னேற்றத்தை நாம்‌ பார்த்திருக்கக்‌ 
கூடும்‌. முன்பே சொன்னதுபோல, காஷ்மீர்‌ விவகாரம்‌ ஒரு தீர்வடைந்துவிட்டால்‌ 
அங்கே அரசியல்‌ பிழைக்காது என்பதாலேயே பேனசிரை ஒழித்துக்கட்டிவிட்டார்கள்‌. 
பலமுறை சிறைவாசம்‌, குடும்பப்‌ பிரிவு, மனக்கசப்புகள்‌ என்று நிறைய 
அனுபவித்துவிட்டட நாட்டைவிட்டு வெளியேறி, வளைகுடா தேசங்களிலும்‌ ஐரோப்பிய 
தேசங்களிலும்‌ தங்கி, அங்கிருந்தபடிக்கு பாக்‌.கில்‌ தம்‌ கட்சியை வழிநடத்தி 
வருகிறார்‌ பேனசிர்‌. 


அவரது அரசியல்‌ எதிரியான நவாஸ்‌ ஷெரீப்‌ இன்றைக்கு அட்ரஸ்‌ இல்லாமல்‌ 
போய்விட்டார்‌. ஆனபோதும்‌ பேனசிர்‌ திரும்ப இயலாதவாறு அங்கே முஷாரஃபின்‌ 
ராணுவ ஆட்சி நடக்கிறது. பாகிஸ்தானில்‌ மீண்டும்‌ ஜனநாயகம்‌ வரும்‌ என்று 
அம்மக்களுக்குத்‌ துளியும்‌ நம்பிக்கை இல்லை. ஆனால்‌ பேனசிருக்கு நம்பிக்கை 
இருக்கிறது. ஜியாவுக்கு எதிராக அவர்‌ நடத்திய பத்தாண்டுகால மெளன யுத்தம்‌ 
இப்போது முஷாரபுக்கு எதிராக மீண்டும்‌ தொடங்கியிருக்கிறது. இன்னும்‌ 
பத்தாண்டுகள்‌ ஆனாலும்‌ பேனசிர்‌ காத்திருப்பார்‌. 


ஏனெனில்‌ சாதனையாளர்கள்‌ தாமதங்களாலோ, தோல்விகளாலோ 
பாதிக்கப்படுவதே இல்லை! 


11. இசபெல்‌ அலண்டே 


சிவி தேசத்தின்‌ முன்னாள்‌ அதிபர்‌ சால்வடார்‌ அலண்டடவின்‌ பேரைக்‌ 
கேள்விப்பட்டிருக்கிறீர்களா? நம்மூரில்‌ ஜவஹர்லால்‌ நேருவை எப்படி மதிப்போமோ, 
அந்தமாதிரி அவர்‌, சிவிக்கு. பெருந்தலைவர்‌. ஒரு குத்தம்குறை சொல்லமுடியாத 
அரசியல்வாதி. 1973ம்‌ வருஷம்‌, அமெரிக்க உளவு நிறுவனமான சி.ஐ.ஏ., சிலியில்‌ 
ஒரு உள்நாட்டுக்‌ கலவரத்தைத்‌ தூண்டிவிட்டு, தூபம்‌ போட்டு, ராணுவப்‌ புரட்சியாக 
அது வெடிக்கும்வரை முன்னின்று 6வலை பார்த்தது. அமைதிப்பூங்காவாக இருந்த 
சிலி, அந்த ராணுவப்‌ புரட்சியின்போது சட்னியாகிப்போனது. அதிபர்‌ சால்வடார்‌ 
அலண்டேவைக்‌ கொன்றேவிட்டார்கள்‌, கலகக்காரர்கள்‌. அதுவரை சுதந்தரக்‌ 
காற்றை சுவாசித்து வந்த சிலி மக்கள்‌ அடுத்தப்‌ பதினாறு ஆண்டூகாலத்துக்கு 
சர்வாதிகார ஆட்சியில்‌ சிக்கி, சர்வநாசமாகிப்‌ போனார்கள்‌. எல்லாம்‌ சி.ஐ.ஏவின்‌ 
கைங்கர்யம்‌. 


நிற்க. இந்தவாரப்‌ பெண்மணிக்கும்‌ இந்த சிலிப்‌ புரட்சிக்கும்‌ என்ன சம்பந்தம்‌? 


இருக்கிறது. சால்வடார்‌ அலெண்டேவின்‌ ஒன்றுவிட்ட தம்பி மகள்தான்‌ நமது 
இந்தவாரக்‌ கதாநாயகி. பெயர்‌, இசபெல்‌ அலண்டே. இசபெல்‌ அலண்டேவை, 
சால்வடார்‌ அலண்டேவின்‌ உறவுக்காரப்‌ பெண்‌ என்று அறிமுகப்படூத்துவதே 
ஒருவகையில்‌ மகாபாவம்‌. ஏனெனில்‌ ஓர்‌ அரசியல்வாதியாக சால்வடார்‌ அலண்டே 
சம்பாதித்த புகழைக்‌ காட்டிலும்‌ ஓர்‌ எழுத்தாளராக இசபெல்‌ நிறையவே 
சம்பாதித்தவர்‌. லத்தீன்‌ அமெரிக்க 0தசங்களிலிருந்து புறப்பட்ட பெண்‌ 
எழுத்தாளர்களுள்‌ அவரளவுக்குக்‌ கொண்டாடப்பட்டவர்கள்‌ வேறு யாருமே 
கிடையாது. மாந்திரீக யதார்த்தவாதம்‌ என்னும்‌ நவீன எழுத்து உத்தியைப்‌ 
பயன்படுத்தி அவர்‌ எழுதுகிறார்‌. லத்தீன்‌ அமெரிக்க தேசங்களின்‌ பழங்குடி மக்கள்‌ 
மத்தியில்‌ புழங்கும்‌ நாடோடிக்‌ கதைகள்‌, கொச்சையான அவர்களது ஸ்பானிஷ்‌ 
மொழி, மூடநம்பிக்கைகள்‌, கல்வியின்மை, அதனைப்‌ பயன்படுத்தி, அவர்களைச்‌ 
சுரண்டும்‌ அரசியல்வாதிகள்‌ என சுற்றிச்சுற்றி இசபெல்‌ சுட்டிக்காட்டும்‌ உலகம்‌ 
என்பது லத்தீன்‌ அமெரிக்காதான்‌. 


ஒரு காலத்தில்‌ இருண்ட கண்டம்‌ என்று ஆப்பிரிக்காவைச்‌ சொல்லுவார்கள்‌. 
ஆனால்‌ கல்வியிலும்‌ அரசியல்‌ நேர்மையிலும்‌ ஜனநாயகத்திலும்‌ இன்னும்‌ வளரவே 
வளராத தேசங்கள்‌ என்றால்‌ அவை லத்தீன்‌ அமெரிக்க 6தசங்கள்தான்‌. இசபெல்‌, 
தம்‌ எழுத்து மூலம்‌ தம்‌ சமூகத்தின்‌ மக்களுக்கு விடுக்கும்‌ செய்தியெல்லாம்‌ 
'விழித்தெழுங்கள்‌' என்பதுதான்‌. துரதிருஷ்டம்‌ என்னவெனில்‌, இசபெவின்‌ 
எழுத்துகளை லத்தீன்‌ அமெரிக்கர்களைக்‌ காட்டிலும்‌ மற்ற தேசத்து மக்கள்தான்‌ 
விழுந்து விழுந்து படிக்கிறார்கள்‌! சொன்னால்‌ நம்புவீர்களா? அவர்‌ என்ன 
எழுதினாலும்‌ அது உடனே முப்பது மொழிகளில்‌ மொழிபெயர்க்கப்படுகிறது! 
ஒவ்வொரு நூலும்‌ குறைந்தது ஐந்து லட்சம்‌ பிரதிகள்‌ விற்கின்றன. கோடி 
கோடியாகப்‌ பணம்‌ கொட்டுகிறது. ஆனாலும்‌ தொடர்ந்து தம்‌ சமூகத்தை நோக்கிப்‌ 
பேசுவதை ஒரு கடமையாகக்‌ கருதிச்‌ செய்துகொண்டே இருக்கிறார்‌ இசபெல்‌. 


இசபெல்‌ அலண்டே பிறந்தது சிலியில்‌ அல்ல. அதன்‌ எதிரி நாடான பெருவில்‌! 
சிவிக்கும்‌ பெருவுக்கும்‌ நூற்றாண்டுகால அரசியல்‌ பகை உண்டு தெரியுமல்லவா? 
லத்தீன்‌ அமெரிக்க தேசங்கள்‌ எதைத்‌ தொட்டாலும்‌ ஏதாவது ஒரு பகை, வெட்டு 
குத்து அவசியம்‌ இருக்கவே செய்யும்‌. அந்தவகையில்‌ இதுவும்‌ ஒன்று. 1942ம்‌ வருடம்‌ 
ஆகஸ்டு 2ம்‌ தேதி இசபெல்‌ பெருவின்‌ தலைநகரான லீமாவில்‌ பிறந்தபோது மேற்படி 
பகை அதன்‌ உச்சத்தில்‌ இருந்தது! எப்பப்பார்‌ அடிதடி, போர்‌, ரத்தக்களறிதான்‌. 
பெருவில்‌ குப்பை கொட்டுவதே கஷ்டம்‌ என்றுதான்‌ இசபெவின்‌ வளர்ப்புத்தந்தை, 
குடும்பத்தை சிவிக்கு இடம்‌ மாற்றினார்‌. ஏற்கெனவே அவரது ஒன்றுவிட்ட சகோதரர்‌ 
சால்வடார்‌ அலண்டே அங்கே அரசியவில்‌ தடம்‌ பதித்திருந்ததால்‌ இடம்‌ மாறுவதில்‌ 
அவர்களுக்குப்‌ பிரச்னை ஏதுமிருக்கவில்லை. (இசபெலின்‌ தாய்‌, தமது முதல்‌ 
கணவருடன்‌ கருத்து வேறுபாடு ஏற்பட்டுப்‌ பிரிந்ததும்‌ இன்னொருவரை 
மணந்துகொண்டார்‌. அவர்தான்‌ சிலி நாட்டைச்‌ சேர்ந்த தாமஸ்‌ அலண்டே. இந்த 
அலண்டே குடும்பப்‌ பெயர்தான்‌ இசபெலின்‌ பெயருடனும்‌ ஒட்டிக்கொண்டது.) 


தமது இளமைப்‌ பருவத்தைச்‌ சிலியில்‌ கழித்த இசபெல்‌, படிப்பு நிமித்தம்‌ 
பொலிவியாவுக்கும்‌ கொஞ்சநாள்‌ போய்த்‌ தங்கியிருக்கிறார்‌. அப்புறம்‌ அங்கிருந்து 
ஐரோப்பா, மத்திய கிழக்கு தேசங்கள்‌ என்று இளம்‌ வயதிலேயே நிறைய ஊர்‌ 
சுற்றியிருக்கிறார்‌. 


இப்படி தேசம்‌ தேசமாகப்‌ பயணம்‌ செய்தபோதுதான்‌ இச0பலுக்கு மற்ற 


தேசங்களுடன்‌ தமது தாய்நாட்டின்‌ நிலைமையை ஒப்பிட்டுப்‌ பார்க்கத்‌ தோன்றியது. 
லத்தீன்‌ அமெரிக்க தேசங்களில்‌ என்ன குறை? ஏன்‌ எப்பப்பார்‌ சண்டை 
போட்டுக்கொண்டே இருக்கிறார்கள்‌? அடிக்கொரு தரம்‌ எதனால்‌ இங்கே மட்டும்‌ 
ராணுவ ஆட்சிகள்‌ வந்துவிடுகின்றன? நட்பு தேசங்கள்‌ என்று இங்கே ஒன்று கூட 
இல்லாமலிருப்பது எதனால்‌? 


இப்படியெல்லாம்‌ யோசித்தபடியே தன்‌ கல்லூரிக்காலத்தைக்‌ கழித்தார்‌ இசபெல்‌. 
படிக்கும்போதே எழுதவும்‌ ஆரம்பித்தார்‌. முதவில்‌ சிறுகதைகளும்‌ சிறு 
கட்டுரைகளும்‌ எழுதிப்‌ பார்த்தார்‌. தான்‌ நினைத்தவண்ணம்‌ வாழ்வதற்கு ஒரு 
பத்திரிகையாளராவது தான்‌ சரி என்று அவருக்குத்‌ தோன்றியது. 1964ம்‌ வருடம்‌ 
சிலியில்‌ 'பவுலா' என்கிற பெண்கள்‌ பத்திரிகையில்‌ முதல்‌ முதவில்‌ நிருபராக 
வேலைக்குச்‌ சேர்ந்தார்‌. கூடவே 'மாம்பட்டூ' என்கிற குழந்தைகள்‌ பத்திரிகையிலும்‌ 
எழுத ஆரம்பித்தார்‌. 


மிகக்‌ குறுகிய காலத்தில்‌ தேர்ந்த பத்திரிகையாளர்‌ என்று அடையாளம்‌ காணப்பட்ட 
இசபெல்‌, விரைவில்‌ தொலைக்காட்சியிலும்‌ நிகழ்ச்சிகள்‌ தயாரித்துத்‌ தர 
ஆரம்பித்தார்‌. 

இதல்லாம்‌ ஒரு பெரிய விஷயமா? பெரியப்பா தேசத்தின்‌ அதிபராக இருக்கும்போது 
இசபெல்‌ என்னதான்‌ செய்யமுடியாது என்று தோன்றலாம்‌! விஷயம்‌ அதுவல்ல. 
வெகுநாட்கள்‌ வரை, தான்‌ சால்வடார்‌ அலண்டேவின்‌ உறவுப்பெண்‌ என்பதையே 
வெளியே சொல்லாமலிருந்தவர்‌ இசபெல்‌! தன்‌ எழுத்து, அதன்‌ தரத்துக்காக 
மட்டுமே பிரசுரமாகவேண்டும்‌ என்பதில்‌ தொடக்க காலத்திலிருந்த அவர்‌ 
உறுதியாக இருந்தார்‌. 1973ம்‌ வருட வாக்கில்‌ அவர்‌ சிலியின்‌ பிரபல எழுத்தாளர்‌ 
என்றே அறியப்பட்டார்‌. மயிர்க்கூச்செரிய வைக்கும்‌ பேய்க்கதை போர்வையில்‌ அவர்‌ 
பல அருமையான அரசியல்‌ கதைகள்‌ எழுதியிருக்கிறார்‌. சிவி தேசத்துப்‌ 
பெண்களின்‌ நிலைமை, லத்தீன்‌ அமெரிக்க தேசங்களின்‌ ஊழல்‌ பெருச்சாளிகள்‌ 
பற்றியெல்லாம்‌ இசபெவின்‌ எழுத்தில்‌ படிக்க வேண்டும்‌! சொக்க வைக்கும்‌ எழுத்து 
நடை அவருடையது! 


ஆனால்‌ துரதிருஷ்டவசமாக அந்த 73ம்‌ வருடம்‌ அமெரிக்க உளவு அமைப்பான 
சி.ஐ.ஏ., சிவியைக்‌ குறிவைத்துவிட்டது. அதிபர்‌ அலண்டேவை ஒழித்துவிட்டு, 


அமெரிக்காவின்‌ கைப்பாவையாக இருக்கக்கூடிய ஒரு பொம்மை சர்வாதிகாரியை 
அங்கே ஆட்சியில்‌ அமர்த்த முடிவெடுத்து, ஒரு ராணுவர்‌ புரட்சிக்கு வித்திட்டது 
அமெரிக்கா. அந்தப்‌ புரட்சியில்தான்‌, சால்வடார்‌ அலண்டே கொல்லப்பட்டார்‌. 


அதன்பின்‌ இசபெவின்‌ குடும்பத்தினர்‌ சிலியில்‌ தொடர்ந்து வசிப்பதே கேள்விக்குறி 
என்றானது. சால்வடார்‌ அலண்டேவின்‌ உறவுக்காரர்கள்‌ ஒவ்வொருவரையாகத்‌ 
தடித்தேடிக்‌ கொல்ல அலைந்துகொண்டிருந்தது கலகக்காரக்‌ குண்டர்‌ கூட்டம்‌. 
உயிருக்குத்‌ தப்பி குடும்பத்தினர்‌ ஒவ்வொருவரும்‌ ஒவ்வொரு தேசமாக ஓடிப்போய்‌ 
ஒளிந்துகொள்ள, இசபெல்‌ வெனிசுலாவுக்குத்‌ தப்பியோட வேண்டியதானது. அவர்‌ 
ஒரு பத்திரிகையாளர்‌ என்பதனால்‌ வெனிசுலாவில்‌ அவருக்குச்‌ சுலபமாக ஒரு 
வேலை கிடைத்தது. '*! Nationa! என்கிற தினசரி செய்தித்தாளில்‌ 
பணியாற்றிக்கொண்டே கதைகள்‌ எழுதுவதையும்‌ தொடர்ந்தார்‌ இசபெல்‌. அந்தக்‌ 
காலகட்டத்தில்‌ தான்‌ வில்லி என்பவருடன்‌ காதலும்‌ ஏற்பட்டது. 


இதில்‌ என்ன வினோதம்‌ என்றால்‌, எந்த அமெரிக்கா அவரை சிவியில்‌ 
வாழவிடாமல்‌ துரத்தியதோ, அத அமெரிக்காவிவிருந்துதான்‌ அவர்‌ தம்‌ 
காதலரைத்‌ தேர்ந்தெடுத்திருந்தார்‌! 


"நான்‌ என்ன செய்வேன்‌? பார்த்ததுமே இவர்தான்‌ எனக்குச்‌ சரியான ஆண்மகன்‌ 
என்று தோன்றிவிட்டது. அவரும்‌ என்னை உயிராக நேசித்தார்‌. ஆனால்‌ திருமணம்‌ 
செய்துகொள்ளலாம்‌ என்று நினைத்தபோது சொந்தக்காரணங்கள்‌ தொடங்கி, 
அரசியல்‌ காரணங்கள்‌ வரை ஏகப்பட்டது குறுக்கே நின்றது. ஒரு கட்டத்தில்‌ 
மிரட்டித்தான்‌ என்னை அவர்‌ திருமணம்‌ செய்துகொள்ள வைத்தேன்‌! ஆனாலும்‌ 
அப்படி மணந்தது பற்றி அவர்‌ வருத்தப்படவில்லை என்றே நினைக்கிறேன்‌!" என்பார்‌ 
தமாஷாக. 


இச பெல்‌ என்றல்ல; எந்த ஒரு லத்தீன்‌ அமெரிக்கப்‌ பிரஜைக்கும்‌ அமெரிக்காவைப்‌ 
பிடிக்காது. அதாவது அமெரிக்க அரசையும்‌ ஆட்சியாளர்களையும்‌ பிடிக்காது. 
ஏனெனில்‌ சரித்திரத்தின்‌ எல்லா பக்கங்களிலும்‌ அமெரிக்கர்கள்‌, தென்னமெரிக்க 
[அதாவது லத்தீன்‌ அமெரிக்க) மக்களை வஞ்சித்து வந்திருக்கிறார்கள்‌. லத்தீன்‌ 
அமெரிக்க தேசங்களுக்கிடையில்‌ பகையை உருவாக்கி, குழப்பங்களுக்கு 
வித்திட்டு, ராணுவப்‌ புரட்சிகளைத்‌ தலைமை ஏற்று நடத்தி ஏகப்பட்ட 


அழிச்சாப்டியங்களைச்‌ செய்திருக்கிறார்கள்‌. ஆகவே, தலைமுறை தலைமுறையாக 
லத்தீன்‌ அமெரிக்கர்கள்‌, வட அமெரிக்காவை வெறுத்த வந்தவர்கள்‌. 


ஆனால்‌ ஒரு மனிதாபிமானமுள்ள எழுத்தாளரான இசபெலுக்கு வெறுப்பு ஏற்படச்‌ 
சாத்தியமில்லை. அமெரிக்காவின்‌ அராஜகம்‌ என்றால்‌ அமெரிக்க மக்கள்‌ 
செய்வதில்லை அது. அரசியல்வாதிகள்‌ செய்வதுதானே என்று கேட்பார்‌ அவர்‌. 


ஆகவே திருமணத்துக்குப்‌ பிறகு கணவருடன்‌ அமெரிக்கா போகவேண்டி வந்தது 
பற்றி அவர்‌ பெரிதாகச்‌ சங்கடப்படவில்லை. சிலியில்‌ ஏற்பட்ட புரட்சியில்‌ அவரது 
குடும்பம்‌ சிதைந்து சின்னாபின்னமாகியிருந்தது. ஒவ்வொருவரையாகத்‌ 
தடித்தேடிக்‌ கண்டுபிடித்தே உறவுகளை மீண்டும்‌ அவர்‌ சேர்க்கவேண்டியிருந்தது. 
அதிர்ஷ்டவசமாக இசபெலின்‌ கணவர்‌ அவரை முழுவதும்‌ புரிந்துகொண்டு 
ஒத்துழைத்ததால்‌ தம்‌ குடும்ப உறுப்பினர்கள்‌ பலபேரை அவர்‌ கண்டுபிடித்து 
அமெரிக்காவுக்கு அழைத்துவர முடிந்தது. 


"அமெரிக்க மக்களை எனக்கு மிகவும்‌ பிடிக்கும்‌. பதினேழு வருடங்களாக 
இங்குதான்‌ வாழ்கிறேன்‌. எந்தப்‌ பிரச்னையும்‌ இல்லை. ஆனால்‌ ஜார்ஜ்‌ 
புஸ்வைத்தான்‌ பிடிக்க மாட்டேனென்கிறது. அவர்‌ தம்‌ சொந்த தேசத்து 
மக்களுக்கும்‌ சரி, வெளி தேசங்களுக்கும்‌ சரி. இதுவரை எந்த நல்லதுமே 
செய்யவில்லை" என்று சமீபத்தில்‌ கூட ஒரு பேட்டியில்‌ சொல்லியிருக்கிறார்‌ 
இசபெல்‌. 


1981ம்‌ ஆண்டு ஜனவரி மாதம்‌ எட்டாம்தேதி தமது முதல்‌ நாவலான 716 house of 
ரர எழுத ஆரம்பித்தார்‌ இசபெல்‌. சிலியில்‌ வசிக்கும்‌ ஒரு குடும்பத்தின்‌ நான்கு 
தலைமுறை மக்களின்‌ வாழ்க்கை வழியாக அந்த தேசத்தின்‌ வரலாறையும்‌ 
அரசியலையும்‌ மறைபொருளாக அதில்‌ அவர்‌ எழுதினார்‌. மேஜிக்கல்‌ ரியலிசம்‌ என்று 
இன்றைக்குப்‌ பரவலாகப்‌ பேசப்படும்‌ இலக்கிய உத்தியை மிக வெற்றிகரமாகக்‌ 
கையாண்டு சாதித்தவர்‌ இசபெல்‌. அந்த நாவல்‌ அவரைப்‌ புகழின்‌ உச்சிக்கே 
கொண்டுபோனது. அதுகாறும்‌ சிவி தேசத்திலிருந்து அப்படியொரு இலக்கியப்‌ 
படைப்பு வெளிவந்ததில்லை என்று விமரிசகர்கள்‌ தலையில்‌ அடித்து சத்தியம்‌ 
செய்தார்கள்‌. இசபெல்‌, இசபெல்‌ என்று வாசகர்கள்‌ ஸ்ரீராமஜெயம்‌ மாதிரி தொடர்ந்து 
உச்சரிக்க ஆரம்பித்தார்கள்‌. அன்றிலிருந்து அவர்‌ ஒயவே இல்லை. 


மிகப்பெரிய எழுத்தாளர்‌ என்றாலும்‌ இசபெல்‌ சில செண்டிமெண்ட்கள்‌ 
வைத்திருந்தார்‌. முதல்‌ நாவலை ஜனவரி 8ம்‌ தேதி ஆரம்பித்தார்‌ என்பதனால்‌ 
தமது அடுத்தடுத்த படைப்புகளையும்‌ ௮தே ஜனவரி 8ம்‌ தேதிதான்‌ அவர்‌ எழுத 
ஆரம்பித்தார்‌. "இதை செண்டிமெண்ட்‌ என்று சொல்ல முடியாது. தனிப்பட்ட 
முறையில்‌ நான்‌ எத்தனை நேர்த்தியாக வாழக்கூடியவளானாலும்‌ வாழ்க்கை 
சிக்கல்‌ மிக்கதாகத்தான்‌ இருக்கிறது. ஜனவரியில்‌ நான்‌ எழுத 
ஆரம்பிக்காவிட்டால்‌ வருஷம்‌ முழுக்கக்‌ கெட்டுப்போகிறது. அதைத்‌ தவிர்க்கத்தான்‌ 
அப்படியொரு ஏற்பாடு செய்துகொண்டேன்‌. என்ன ஆனாலும்‌ சரி. ஜனவரி மாதம்‌ 
முழுவதும்‌ வேறு எந்த வேலையும்‌ பார்க்காமல்‌ எழுதிக்கொண்டே இருப்பேன்‌" 
என்கிறார்‌ இசபெல்‌. 


முதல்‌ நாவவின்‌ இமாலய வெற்றியைத்‌ தொடர்ந்து அவர்‌ எழுதிய 0f Love and 
Shadows, Eva Luna, The Stories of Eva Luna, The Infinite Plan போன்ற அனைத்துப்‌ 
படைப்புகளுமே குறிப்பிடத்தகுந்த வெற்றி கண்டன. லத்தீன்‌ அமெரிக்கர்களின்‌ 
ஆன்மாவை அப்படியே படம்‌ பிடிக்கிறது இசபெவின்‌ எழுத்து என்று ஒட்டுமொத்த 
விமரிசகர்களும்‌ சேர்ந்து சர்டிபிகேட்‌ கொடுத்தார்கள்‌. 


எழுத்து வாழ்க்கையைப்‌ போலவே இசபெலின்‌ தனிவாழ்க்கையும்‌ இன்பமாகத்தான்‌ 
இருந்தது. புரிந்துகொள்ளும்‌ கணவராக விளங்கிய வில்வி, அன்பான மகள்‌ 
பவுலா (ஆம்‌. இசபெல்‌ தாம்‌ முதல்முதவில்‌ பணியாற்றிய பத்திரிகையின்‌ 
பேரைத்தான்‌ தன்‌ மகளுக்கு வைத்தார்‌.) ஆதரவான மாப்பிள்ளை என்று 
ஜோராகத்தான்‌ போய்க்கொண்டிருந்தது. எதிர்பாராவிதமாக இசபெவின்‌ மகள்‌ 
பவுலா தமது 28வது வயதில்‌ ரத்தில்‌ கலந்த என்னமோ கெட்ட வைரஸ்‌ காரணமாக 
உணர்விழந்து கோமா நிலையில்‌ விழுந்து இறந்ததும்‌ எல்லாமே கெட்டு 
குட்டிச்சுவரானது. இசபெலுக்கு அது தாங்கவே முடியாத அதிர்ச்சி. ஏனெனில்‌ அவர்‌ 
தம்‌ உயிரை எழுத்தில்‌ பாதியும்‌ மகளிடம்‌ பாதியுமாகத்தான்‌ பிரித்து 
வைத்திருந்தார்‌. 


மகள்‌ இறந்த துக்கத்தை அவரால்‌ மறக்கவே முடியவில்லை. அந்தக்‌ 
காலகட்டத்தில்‌ அவரால்‌ எழுதவும்‌ முடியவில்லை. ஒரு நண்பர்‌ இரக்கப்பட்டு 
இசபெலிடம்‌ ஒரு யோசனை சொன்னார்‌. 'நீ இந்தியாவுக்கு ஒரு சுற்றுப்பயணம்‌ 
போய்வா. உன்‌ மனம்‌ மாறும்‌' 


அதன்படி இசபெல்‌ இந்தியாவுக்கு வந்தார்‌. அவரது வாழ்வையே மாற்றிய பயணம்‌ 
அது. 


இந்தியாவின்‌ தொன்மம்‌ பற்றியும்‌ இந்தியக்‌ கலாசாரம்‌, மதம்‌, பல மொழிகள்‌ பற்றியும்‌ 
வெறுமனே 6கள்விப்பட்டிருந்த இசபெலுக்கு அந்த இந்தியப்பயணம்‌ நிறைய 
விஷயங்களைச்‌ சொல்லிக்கொடுத்தது. அவர்‌ இங்கே தங்கி தியானம்‌, யோகா 
போன்றவற்றைக்‌ கற்றுக்கொண்டு அமெரிக்கா திரும்பினார்‌. 


"மறக்க முடியாத பயணம்‌ அது. கிரும்பத்திரும்ப வரத்தூண்டும்‌ தேசம்‌ 
இந்தியாதான்‌. இந்தியாவின்‌ பன்முக அமைப்பைப்‌ புரிந்துகொள்ள ஒரு வாழ்நாள்‌ 
போதவே போதாது! இந்தியாவின்‌ வறுமையைக்‌ காட்டிலும்‌ அதன்‌ எழில்‌ மிகப்பெரிது. 
திரும்ப அங்கே போகவே விரும்புகிறேன்‌. ஒவ்வொரு முறை இந்தியாவுக்குச்‌ 
செல்லும்போதும்‌ அடுத்தமுறை கற்க அந்த தேசத்தில்‌ நிறைய விஷயங்கள்‌ 
இருக்கின்றன என்றே தோன்றுகிறது" என்னும்‌ இசபெல்‌ இதுவரை இரண்டுமுறை 
இந்தியாவுக்கு வந்திருக்கிறார்‌! லத்தீன்‌ அமெரிக்க தேசத்தின்‌ கலாசாரத்துக்கும்‌ 
இந்தியக்‌ கலாசாரத்துக்கும்‌ பல ஒற்றுமைகள்‌ உண்டு. நம்மைப்‌ போலவே அங்கும்‌ 
தியானம்‌, பூஜை போன்ற விஷயங்கள்‌ உண்டு. பேய்‌, பிசாசு, பில்லி சூனிய 
நம்பிக்கைகள்‌ உள்ளவர்கள்‌ இருக்கிறார்கள்‌. விதி பற்றிய நம்பிக்கையும்‌ அங்கே 
உண்டு. இதனாலும்‌ இதுபோன்ற இன்னபிற காரணங்களாலும்‌ தம்மை 
இந்தியாவுக்கு நெருக்கமான பிரஜையாகவே உணருவதாகச்‌ சொல்லுகிறார்‌ 
இசபெல்‌. 


உண்மையில்‌ அவரால்‌ எந்த தேசத்துடனும்‌ இணக்கம்‌ கொள்ள முடியும்‌. பெருவில்‌ 
பிறந்து சிலியில்‌ வளர்ந்து, வெனிசுலாவில்‌ வேலை பார்த்து, அமெரிக்காவில்‌ 
வாழ்ந்தாலும்‌ மனத்தளவில்‌ இசபெல்‌ ஒரு சர்வதேசப்‌ பிரஜை தான்‌! "என்‌ 
குடும்பத்தினர்‌ உடனிருக்கும்‌ போது என்னால்‌ எங்கு வேண்டுமானாலும்‌ இயல்பாக 
உணரமுடியும்‌ என்றே தோன்றுகிறது. சிவியில்‌ வசிப்பதும்‌ கலிபோர்னியாவில்‌ 
வசிப்பதும்‌ எனக்கு ஒன்றேபோலத்தான்‌ இருக்கிறது" என்று சொல்லியிருக்கிறார்‌ 
இசபெல்‌. 


தன்‌ மகள்‌ பவுலாவின்‌ ஞாபகார்த்தமாக அவள்‌ பெயரிலேயே இசபெல்‌ எழுதி 
வெளியிட்ட அவரது முதல்‌ கட்டுரைத்‌ தொகுப்பு இன்றளவும்‌ ஆகச்சிறந்த இலக்கியக்‌ 


கட்டுரைத்‌ தொகுப்புகளில்‌ ஒன்றாகக்‌ கொண்டாடய்படுகிறது. அந்த நூலில்‌ அவர்‌ 
தம்‌ குடும்பத்தைப்‌ பற்றிய அத்தனை விவரங்களையும்‌ பகிரங்கமாக 
எழுதியிருக்கிறார்‌. நூலை அச்சுக்குக்‌ கொடுக்குமுன்‌ குடும்ப உறுப்பினர்கள்‌ 
அத்தனையேரிடமும்‌ படித்துப்‌ பார்க்கச்‌ சொல்லி அபிப்பிராயம்‌ கேட்டே தான்‌ 
வெளியிட்டார்‌. பவுலாவின்‌ கணவர்‌, தம்‌ திருமணத்துக்கு முன்பு எழுதிய காதல்‌ 
கடிதங்களைக்‌ கூடத்‌ தன்‌ மாமியாரின்‌ நூவில்‌ பயன்படுத்த அனுமதியளித்து, 
பிரதியெடுத்துக்‌ கொடுத்தாராம்‌! 


பல லட்சக்கணக்கில்‌ விற்பனையான நூல்‌ அது. 


தமது ஒவ்வொரு நூல்‌ வெளியாகும்போதும்‌ உலகெங்கும்‌ நிகழும்‌ வெளியீட்டு 
விழாக்களுக்கு இன்றும்‌ தவறாமல்‌ சென்று கலந்துகொள்கிறார்‌ இசபெல்‌ 
அலண்டே. இன்றைய அவரது 62வது வயதிலும்‌ தீவிரமாக தொலைக்காட்சி 
நிகழ்ச்சிகளில்‌ பங்குகொள்கிறார்‌. பத்திரிகைகளுக்கு காலம்‌ எழுதுகிறார்‌. உலகம்‌ 
சுற்றுகிறார்‌. உட்கார்ந்து தியானமும்‌ செய்கிறார்‌. தன்‌ மகளின்‌ நினைவாக ஓர்‌ 
அறக்கட்டளை அமைத்து (இசபல்‌ ஃபவுண்டேஹன்‌] பல நல்லகாரியங்களையும்‌ 
செய்து வருகிறார்‌. 


நோபல்‌ மட்டும்தான்‌ பாக்கி. மற்றபடி இலக்கியத்துக்காக உலகில்‌ எந்தெந்த 
மூலையில்‌ என்னென்ன பரிசுகள்‌ உண்டோ, அத்தனையையும்‌ பெற்றவர்‌ இசபெல்‌. 
ஆனால்‌ எந்தப்‌ பரிசும்‌ புகழும்‌ பணமும்‌ செல்வாக்கும்‌ தன்னை பாதிக்காதயடி 
பார்த்துக்கொள்ளுவதிலேயே தன்‌ பெரும்பாலான பொழுது போய்விடூவதாகத்‌ 
தமாஷாகச்‌ சொல்லுவார்‌. 


"வாழும்‌ காலம்‌ முழுவதும்‌ மானுடகுலத்தின்‌ நன்மை கருதியே உழைத்தேன்‌ 
என்கிற ஒரு திருப்தி போதும்‌. அதற்குமேல்‌ வேறென்னவேண்டும்‌?" என்கிற 
இசபெவின்‌ ஒரு வரி, அவர்‌ எப்படிப்பட்டவர்‌ என்பதைச்‌ சுலபத்தில்‌ புரியவைக்கும்‌! 


12. ஹிலாரி க்ளிண்டன்‌ 


ஒரு பெண்ணுக்கு நேரக்கூடிய மிகப்பெரிய கொடுமை என்று சொல்லப்படுவது, 
கணவன்‌ செய்கிற துரோகம்‌. நம்பிக்கை துரோகம்‌. கணவன்‌ இன்னொருத்தியுடன்‌ 
கூத்தடிக்கிறான்‌ என்று தெரிந்தால்‌ எந்தப்‌ பெண்ணுக்கும்‌ முதவில்‌ 
தோன்றக்கூடிய உணர்ச்சி, அவமானம்‌. பிறகு கோயம்‌. ஆற்றாமை. துக்கம்‌. எல்லாம்‌ 
பிறகு வரும்‌. முதல்‌ உணர்ச்சி, அவமானம்‌ தான்‌. அதுவும்‌ ஒரு தேசத்தின்‌ முதல்‌ 
பெண்மணியாக, ஜனாதிபதியின்‌ மனைவியாக இருந்த ஒருவருக்கு அப்படியொரு 
அவமானம்‌ வந்து, ஊரல்ல - உலகமே சிரித்தபோது எப்படி இருந்திருக்கும்‌? 
அந்தமாதிரி ஒரு சந்தர்ப்பம்‌ வந்தால்‌ சராசரிப்‌ பெண்கள்‌ என்ன முடிவெடுப்பார்கள்‌? 


கணவனைப்‌ பிரிய முடிவெடுக்கலாம்‌. வக்கீல்‌ நோட்டீஸ்‌ கொடுத்து, 
நீதிமன்றத்துக்கு இழுக்கலாம்‌. நடுத்தெருவில்‌ இழுத்து நிறுத்தி, நாக்கைப்‌ 
பிடுங்குவது மாதிரி நாலு வார்த்தை கேட்கலாம்‌. துணிந்து தனியே போய்‌ வாழலாம்‌. 
அல்லது வாழ்நாள்‌ முழுவதும்‌ மூக்கை சிந்திக்கொண்டு முலையில்‌ 
உட்கார்ந்துகொண்டும்‌ இருக்கலாம்‌. 


நமது இந்தவாரக்‌ கதாநாயகி ஹிலாரி, மேற்சொன்ன எந்த ரகத்தையும்‌ சேர்ந்தவர்‌ 
அல்லர்‌. பில்‌ க்ளிண்டனின்‌ மனைவியாக, அமெரிக்காவின்‌ முதல்‌ குடிமகள்‌ 
என்கிற தன்னிகரற்ற கெளரவமுடன்‌ வலம்‌ வந்த பெண்மணி அவர்‌. மோனிகா 
லாவின்ஸ்கி என்கிற பெண்ணுடன்‌ க்ளிண்டனுக்கு உறவு இருந்த விஷயம்‌ சந்தி 
சிரித்து, ஊரே காறித்துப்பியபோது, அவர்‌ காத்த அமைதி இரும்புக்கு நிகரானது. 


அமெரிக்க காங்கிரஸ்‌, க்ளிண்டனை விசாரணைக்‌ கூண்டில்‌ ஏற்றி நிறுத்தி 
விசாரித்தது. மிகப்பெரிய அவமானம்‌ அது. ஆனாலும்‌ ஹிலாரி சொன்னார்‌: 
"புரிந்துகொள்கிறேன்‌, பொறுமை காக்கவே விரும்புகிறேன்‌." 


யாராலுமே நம்பமுடியாத நிதானம்‌ அது. இப்படிக்கூட ஒரு பெண்மணியால்‌ 
அமைதிகாக்க முடியுமா? அப்படியென்ன தெய்வீகக்‌ காதல்‌, கணவர்மேல்‌? அல்லது 
வேறு ஏதாவது காரணம்‌ இருக்குமா? அதிபரைத்‌ தானும்‌ சேர்ந்து அவமானப்படுத்த 


வேண்டாமே என்கிற பெருந்தன்மை காரணமா? 


விதவிதமாக அலசி ஆராய்ந்தார்கள்‌. ஹிலாரியின்‌ மெளனம்‌ மட்டும்‌ கலைய வே 
இல்லை. 


ஹிலாரி ரோதம்‌ க்ளிண்டன்‌ என்கிற அந்தப்‌ பெண்மணியை முழுக்கப்‌ 
புரிந்துகொண்டவர்களுக்கு அவரது அந்த அசாத்திய நிதானத்தின்‌ காரணம்‌ 
விளங்கும்‌. ஹிலாரி, மிகப்பெரிய புத்திசாலி. க்ளிண்டனைக்‌ காட்டிலும்‌ புத்திசாலி. 
சொந்தப்‌ பிரச்னைகளால்‌ க்ளிண்டனால்‌ தமது அன்றாடக்‌ கடமைகளைச்‌ சரிவர 
செய்யமுடியாமல்‌ போனபோது ஒரு கட்டத்தில்‌ துணிந்து அரசு விவகாரங்களைத்‌ 
தமது நேரடி கவனத்தில்‌ எடுத்துக்கொண்டு, செயலாளர்களுடன்‌ கலந்து 
ஆலோசித்து மக்கள்‌ பிரச்னைக்குத்‌ தீர்வு சொல்லுவது, புதிய திட்டங்களை 
அறிவிப்பது, கணவரின்‌ வழக்கு விவகாரங்களுக்கு ஆதாரங்கள்‌ திரட்டித்‌ தருவது, 
அமெரிக்க அரசின்‌ வெளியுறவுக்கொள்கைகளின்‌ மீதான விமரிசனங்களுக்கு 
பதில்‌ தயாரிப்பது என்று கிட்டத்தட்ட ஒரு நிழல்‌ அதிபராகவே இருந்தவர்‌ ஹிலாரி. 


அன்றைக்கு இது ரகசியம்‌. இன்றைக்கு ஊரறிந்த ரகசியம்‌. "எழுதி 
வைத்துக்கொள்ளுங்கள்‌... 2008ம்‌ ஆண்டு அமெரிக்கப்‌ பொதுத்தேர்தலில்‌ ஹிலாரி 
நிற்கிறார்‌. அவர்தான்‌ ஜனாதிபதியாகவும்‌ ஆகிறார்‌. அமெரிக்காவின்‌ முதல்‌ பெண்‌ 
ஜனாதிபதி என்கிற பெயரும்‌ அவருடையதே" என்று இப்போதே சூடம்‌ அணைத்து 
சத்தியம்‌ செய்கிறது அமெரிக்க மீடியா. 


அப்படியென்ன விசேஷம்‌ அவரிடம்‌? பார்க்கலாம்‌. 


ஹிலாரியின்‌ தாயார்‌ பெயர்‌ டோரதி. தந்தை, ஹ்யுக்‌ ரோதம்‌ என்பவர்‌. குடும்பத்தில்‌ 
ஹிலாரி முதல்‌ குழந்தை. 1947ம்‌ வருஷம்‌ அக்டோபர்‌ 26ம்‌ தேதி அவர்‌ பிறந்தார்‌. 
அவருக்குப்‌ பின்‌ இரண்டு ஆண்குழந்தைகளும்‌ அந்த வீட்டில்‌ பிறந்தது. 


நல்ல வசதியான குடும்பம்‌ தான்‌ அது. இல்வியனாய்ஸ்‌ மாகாணத்தில்‌ உள்ள பார்க்‌ 
ரிட்ஜ்‌ என்கிற இடத்தில்‌ வசித்து வந்த ஹிலாரியின்‌ குடும்பத்துக்கு ஊர்‌ 
முழுக்கவே நல்ல பெயர்தான்‌. குழந்தைகளை எப்படி வளர்ப்பது என்பதற்கு ரோதம்‌ 
குடும்பம்‌ ஒரு நல்ல எடுத்துக்காட்டு என்று சொல்லுகிற அளவுக்கு சிறப்பாக 
வளர்த்தார்கள்‌ பெற்றோர்‌. படிப்பிலும்‌ விளையாட்டிலும்‌ ஹிலாரிக்கு சமமான ஆர்வம்‌ 


இருந்தது. பள்ளியில்‌ மாணவர்‌ தலைவியாகவும்‌ இருந்திருக்கிறார்‌. 


'உனக்கு இஷ்டமானதைப்‌ படி. எங்கள்‌ விருப்பத்தை உன்மீது திணிக்கமாட்டோம்‌' 
என்று சொல்லியிருந்தார்கள்‌ ஹிலாரியின்‌ பெற்றோர்‌. ஆகவே ஹிலாரி எல்லா 
பாடங்களையுமே தீவிரமாகப்‌ படிக்க ஆரம்பித்தார்‌. ஏனெனில்‌ அவருக்கு 
இஷ்டமில்லாத பாடம்‌ என்று எதுவுமே கிடையாது. 


வெல்லெஸ்லி கல்லூரியில்‌ இளநிலைப்‌ பட்டம்‌ பெற்ற பிறகு யேல்‌ 
பல்கலைக்கழகத்துக்கு அவர்‌ சட்டம்‌ படிக்கப்‌ போனார்‌. அங்கேதான்‌ அவர்‌ பில்‌ 
க்ளிண்டனை முதல்‌ முதவில்‌ சந்தித்தது. 


கல்லூரி வகுப்புகள்‌ இல்லாத சமயத்திலெல்லாம்‌ ஹிலாரி நூலகத்தில்‌ இருப்பார்‌. 
ஏதாவது படித்துக்கொண்டு. அல்லது குறிப்பெடுத்துக்கொண்டு. எப்போதாவது 
நூலகம்‌ வரும்‌ க்ளிண்டன்‌ பார்வையில்‌ ஹிலாரி பட்டபோது, 'என்ன இந்தப்‌ பெண்‌ 
இப்படியொரு புத்தகப்‌ புழுவாக இருக்கிறாளே' என்றுதான்‌ முதவில்‌ நினைத்தார்‌. 
முதலில்‌ பேசிப்பார்த்தார்‌. சிரித்துப்‌ பார்த்தார்‌. பழகிப்‌ பார்த்தபோது மிகவும்‌ பிடித்துப்‌ 
போனதால்‌ காதலிக்கவும்‌ ஆரம்பித்‌ துவிட்டார்‌. 


அதற்கென்ன பண்ணுவது? க்ளிண்டனுக்கு அப்படியொரு ராசி. அவர்‌ யாரைக்‌ 
காதலித்தாலும்‌ அவருக்கும்‌ க்ளிண்டன்‌ மீது உடனே காதல்‌ வந்துவிடும்‌. 
அற்புதமான பேச்சாற்றலும்‌ மிடுக்கான செயல்பாடுகளும்‌ க்ளிண்டனின்‌ டிரேட்மார்க்‌ 
விஷயங்கள்‌. உண்மையில்‌ அவரது கல்லூரி நாட்களில்‌ அவரைக்‌ காதலிக்காத 
பெண்களே கிடையாது என்று சொல்லுவார்கள்‌. ஆனால்‌ க்ளிண்டன்‌ அப்போது 
ஹிலாரியை மட்டும்தான்‌ காதலித்தார்‌. (அப்புறம்தான்‌ பவுலா ஜோன்ஸ்‌, மோனிகா 
லாவின்ஸ்கி எல்லாம்‌.) 


ஆச்சா? காதலித்தார்கள்‌, காதவித்தார்கள்‌, படிப்பு முடியும்வரை தித்திப்பாகக்‌ 
காதலித்துக்கொண்டே இருந்தார்கள்‌. ஒருவழியாக இரண்டுபேரும்‌ சட்டப்பட்டம்‌ 
பெற்று வெளியே வந்து கொஞ்சநாள்‌ உத்தியோக வேட்டையாடியபடியேயும்‌ காதலைத்‌ 
தொடர்ந்துகொண்டிருந்தார்கள்‌. 1975ம்‌ வருஷம்‌ அவர்களது காதலுக்குத்‌ 
திருமணம்‌ என்னும்‌ அடுத்தக்‌ கட்டம்‌ வந்தது. அத 75ம்‌ வருடம்‌ ஹிலாரி, 
அரகன்ஸாஸ்‌ மாகாணப்‌ பல்கலைக்‌ கழகத்தின்‌ சட்டப்பள்ளியில்‌ ஒரு வாத்தியார்‌ 
வேலை தேடிக்கொண்டு க்ளிண்டனுடன்‌ குடும்பம்‌ நடத்த வந்தார்‌. (க்ளிண்டனுக்கு 


அரகன்ஸாஸ்தான்‌ ஹோம்‌ கிரவுண்டு.) 


சட்டப்பள்ளியில்‌ ஹிலாரியின்‌ சேவை மிகப்பெரிதாக இருந்தது. சட்டப்பாடங்களை 
அவர்‌ ஜேம்ஸ்பாண்ட்‌ திரைப்படக்‌ கதை மாதிரி போதித்த அழகை சொல்லிச்‌ 
சொல்லி மாய்ந்தார்கள்‌, மாணவர்கள்‌. அவரது பெருமை கொஞ்சம்‌ அதிகமாகவே 
பரவத்‌ தொடங்கிய சமயம்‌ அது. தோதாக, அவர்‌ ஈடுபட்ட உள்ளூர்‌ வழக்குகளிலும்‌ 
கணிசமான வெற்றி கிடைத்து வந்தது. இதையெல்லாம்‌ பார்த்த அப்போதைய 
அமெரிக்க அதிபர்‌ ஜிம்மி கார்ட்டர்‌ ஹிலாரியை 'வீகல்‌ சர்விஸ்‌ கார்ப்பரேஷன்‌ போர்டூ' 
என்னும்‌ அரசுத்துறை அமைப்பின்‌ உறுப்பினராக நியமித்துவிட்டார்‌. 


ஹிலாரி சற்றும்‌ எதிர்பாராத மிகப்பெரிய வாய்ப்பு அது. 


அதே காலகட்டத்தில்தான்‌ க்ளிண்டனும்‌ சட்டத்தை மூட்டை கப்டிவைத்துவிட்டூ 
அரசியலில்‌ மிகத்‌ தீவிரமாக இறங்கியிருந்தார்‌. அரகன்ஸாஸ்‌ மாகாண கவர்னர்‌ 
பதவிக்கு நடந்த தேர்தலில்‌ வென்று உள்ளுர்‌ அளவில்‌ அவரும்‌ அப்போது ஒரு 
முக்கியப்‌ புள்ளி ஆகியிருந்தார்‌. 


கவர்னரின்‌ மனைவி என்றால்‌ சும்மாவா? ஹிலாரிக்கு ஏகப்பட்ட பொறுப்புகள்‌ வந்து 
சேர்ந்தன. பல சமூகநல அமைப்புகளுக்கு அவர்‌ போகவேண்டியிருந்தது. 
கூட்டங்களில்‌ பேசக்‌ கூப்பிட்டார்கள்‌. திறப்பு விழாக்களுக்கு அழைத்தார்கள்‌. 
விருந்துகள்‌, விருதுகள்‌ என்று மிகவும்‌ இன்பமான நாட்கள்‌ அவை. தமது 
சட்டப்பணியையும்‌ விடாமல்‌, வீட்டூப்பொறுப்புகளையும்‌ தட்டிக்கழிக்காமல்‌ 
(இன்றுவரை ஹிலாரி வீட்டில்‌ அவரேதான்‌ சமையல்‌ செய்கிறார்‌.)இந்த 
வேலைகளையும்‌ பம்பரமாகச்‌ சுழன்று செய்துகொண்டிருந்தார்‌ ஹிலாரி. 


அப்போதுதான்‌ அந்த பவுலா ஜோன்ஸ்‌ வழக்கு விவகாரம்‌ வந்தது. பவுலா ஜோன்ஸ்‌ 
யார்‌, எங்கிருந்து வந்தாள்‌ என்கிற விவரமெல்லாம்‌ இந்தக்‌ கட்டுரைக்குத்‌ 
தேவையில்லாத விஷயங்கள்‌. அரகன்ஸாஸ்‌ மாகாண கவர்னராக இருந்த 
க்ளிண்டன்‌, அந்தப்‌ பெண்ணிடம்‌ தகாத முறையில்‌ நடந்துகொண்டார்‌ என்று 
கோர்ட்டில்‌ வழக்கு வந்துவிட்டது. க்ளிண்டனின்‌ மானம்‌ முதல்‌ முறை 
அப்போதுதான்‌ காற்றில்‌ ஏறி விண்ணைத்‌ தொட்டது. பல கோடிகள்‌ பணம்‌ 
கொடுத்து ஒருவழியாக அந்த வழக்கை இழுத்து மூடுவதற்குள்‌ அவருக்குப்‌ போதும்‌ 
போதும்‌ என்றாகிவிட்டது. 


ஹிலாரிக்கு, கணவர்‌ விஷயத்தில்‌ அதுதான்‌ முதல்‌ அதிர்ச்சி. இப்படியொரு 
கணவராக க்ளிண்டன்‌ இருப்பார்‌ என்று அவர்‌ நினைத்துக்கூடப்‌ பார்த்ததில்லை. 
ஒரு கட்டத்தில்‌ தாய்வீட்டுக்கே போய்விடலாமா என்றும்‌ யோசித்திருக்கிறார்‌. ஆனால்‌ 
கவர்னரின்‌ மனைவி கோபித்துக்கொண்டு போனால்‌ மீடியா நாறடித்துவிடூமே 
என்றுதான்‌ பேசாமல்‌ பல்லைக்‌ கடித்துக்கொண்டு இருந்தார்‌. அத சமயம்‌ 
கணவரை மிகத்‌ தீவிரமாகக்‌ கண்காணிக்கவும்‌ ஆரம்பித்தார்‌. 


பெண்கள்‌ விஷயத்தில்‌ க்ளிண்டன்‌ கொஞ்சம்‌ பலவீனமானவர்தான்‌. ஆனால்‌ 
மற்ற விஷயங்களில்‌ சாதாரணமானவர்‌ இல்லை. அவரும்‌ நிறையப்‌ படித்தவர்‌. 
அரசியலில்‌ பழம்‌ தின்று கொட்டை போட்டவர்‌. அறிவியல்‌ முறைப்படி அரசியலை 
அணுகுவது எப்படி என்பதில்‌ க்ளிண்டனை அடித்துக்கொள்ள ஆள்‌ கிடையாது. 
தவிரவும்‌ ஹிலாரிமீது அவருக்கு இருந்த காதவிலும்‌ குறைச்சல்‌ இல்லை. என்ன 
பிரச்னை என்றால்‌ அவருக்கு எல்லாரிடமும்‌ காதல்‌ வந்துவிடும்‌ என்பதுதான்‌. 


அது ஒரு பக்கம்‌ இருக்கட்டும்‌. 1992ம்‌ ஆண்டு வளைகுடா யுத்தத்தில்‌ அமெரிக்கா 
பங்குகொண்டதன்‌ விளைவுகள்‌, அந்த வருடம்‌ நடந்த அதிபர்‌ பொதுத்தேர்தலில்‌ 
எதிரொலித்தது. அப்போது அதிபராக இருந்த ஜார்ஜ்‌ புஷ்‌ (இப்போதைய புஷ்ஷின்‌ 
அப்பா புஷ்‌ இவர்‌.) பதவியை இழந்து, க்ளிண்டன்‌ அதிபரானார்‌. இளம்‌ டெமாக்ரடிக்‌ 
தலைவராக, சுறுசுறுப்பாகக்‌ காணப்பட்ட க்ளிண்டன்‌ அந்தத்தேர்தலில்‌ 
அப்படியொன்றும்‌ அபார வெற்றி பெற்றுவிடவில்லை. பார்டர்‌ பாஸ்தான்‌. ஆனாலும்‌ 
அவரது செல்வாக்கைக்‌ குறைத்து மதிப்பிட்டுவிடமுடியாது. ஓரளவு நம்பகமான 
அதிபராகத்தான்‌ அவர்‌ தன்‌ வேலைகளை ஆரம்பித்தார்‌. 


ஆனால்‌ பணியில்‌ அடிக்கடி சொதப்புவது என்பது க்ளிண்டனின்‌ பிறவிக்குணம்‌. 
ஏதாவது ஒரு அறிவிப்பை தடாலடியாகச்‌ செய்துவிட்டு, நாலு பேர்‌ எதிர்த்தால்‌ 
உடனே வாபஸ்‌ வாங்கிக்கொண்டூவிடூவார்‌. அமெரிக்க ராணுவத்தில்‌ ஹோமோ 
செக்சுவல்களை அனுமதிக்கலாம்‌ என்று அறிவித்துவிட்டு, பலத்த எதிர்ப்பால்‌ அவர்‌ 
அதனை வாபஸ்‌ பெற்றது இதற்கு ஒரு உதாரணம்‌. ஆனால்‌ அமெரிக்காவில்‌ 
அப்போது வேறோடியிருந்த இஸ்லாமியத்‌ தீவிரவாத இயக்கங்களின்‌ வாலை ஒட்ட 
நறுக்கி, ஒரு கட்டுக்குள்‌ அடக்கி வைத்த வகையில்‌ க்ளிண்டனின்‌ சாதனை 
குறிப்பிடவேண்டியகே. 


தமது பதவிக்காலத்தின்‌ முதல்‌ நாலு வருஷங்களை க்ளிண்டன்‌ ஒருமாதிரி 
பிரச்னையில்லாமல்தான்‌ கழித்தார்‌ என்று சொல்லவேண்டும்‌. அடுத்த முறையும்‌ 
அவரே அதிபராகத்‌ தேர்வானபோதுதான்‌ அன்னை மோனிகா லாவின்ஸ்கி வந்து 
சேர்ந்தார்‌. முந்தைய நாலு வருஷத்தில்‌ எந்தப்‌ பிரச்னையும்‌ இல்லாமல்‌ கழிந்த 
சந்தோஷத்தை ஒட்டுமொத்தமாகத்‌ துடைத்தெறிய அவர்‌ முடிவு செய்தது 
அப்போதுதான்‌. 


அதற்கு முன்னரே க்ளிண்டனுக்குப்‌ பல பெண்களுடன்‌ தொடர்பு உண்டு என்கிற 
விஷயம்‌ ஹிலாரிக்கு ஒருமாதிரி தெரிந்திருந்தது. ஆனாலும்‌ பேய்க்கு 
வாழ்க்கைப்பட்டபின்‌ புளியமரம்‌ ஏறமாட்டேன்‌ என்று சொல்ல முடியுமா? பொறுமை 
காத்தார்‌. ஆனால்‌ மோனிகா விஷயம்‌ வெடித்தபோது நிலவரம்‌ அப்படியொன்றும்‌ 
சாதாரணமாக இல்லை. 


மோனிகா, இளமையான, அழகான, துடிப்பான பெண்‌. அரசு உத்தியோக 
வேட்டையில்‌ அவருக்கு பம்பர்‌ பரிசு மாதிரிதான்‌ வெள்ளை மாளிகையில்‌ 
பணியாற்றும்‌ வாய்ப்புக்‌ கிடைத்தது. தற்செயலாக அதிபர்‌ க்ளிண்டனின்‌ 
பார்வையில்‌ பட்டவர்‌, உடனடியாக அவரது ரகசிய சிநேகிதியாகிப்போனார்‌. 
திருட்டுத்தனமாக இருவரும்‌ சேர்ந்து சுற்றுவது, சினிமாவுக்குப்‌ போவது, 
ஓட்டலுக்குப்‌ போவது என்று கொஞ்சநாள்‌ ரொம்ப ஜாலியாக இருந்திருக்கிறார்கள்‌. 
கவனமாக, யாருக்கும்‌ தெரியாதபடி நடந்துகொண்டிருக்கிறார்கள்‌. அதே 
கவனமுடன்‌ தான்‌ க்ளிண்டன்‌ மோனிகாவைப்‌ படுக்கையறை வரைக்கும்‌ கூட 
அழைத்துப்‌ போயிருக்கவேண்டும்‌. விதி, அங்கேதான்‌ விளையாட ஆரம்பித்தது. 


தமக்கும்‌ அதிபர்‌ க்ளிண்டனுக்கும்‌ உறவு உண்டூ என்கிற ரகசியத்தை மோனிகா 
தனது சிநேகிதியான விண்டா டிரிப்‌ என்கிற பெண்ணிடம்‌ சொன்னார்‌. அதைக்‌ 
கேட்டு வியந்த விண்டா, "அட பைத்தியமே, இதையெல்லாம்‌ பொத்திவைத்து என்ன 
செய்யப்போகிறாய்‌? கொஞ்சமாச்சும்‌ சம்பாதிக்கிற வழியைப்‌ பார்‌" என்று கூனி 
மாதிரி யோசனை சொல்லி, அதிபருடன்‌ உறவு இருந்ததற்கான ஆதாரங்களை 
சேகரிக்கவும்‌ ஆலோசனை சொன்னார்‌. அப்படித்தான்‌ அந்த உள்பாவாடையை 
பத்திரப்படுத்தி எடுத்து வைத்தார்‌ மோனிகா. 


க்ளிண்டன்‌ - மோனிகா பாலியல்‌ வழக்கில்‌ மிக முக்கிய சாட்சியாக இருந்தது, 


மோனிகாவின்‌ அந்தப்‌ பாவாடை தான்‌. அதிலிருந்துதான்‌ க்ளிண்டனின்‌ 
உயிரணுக்கள்‌ கண்டறியப்பட்டு மரபணு பரிசோதனைக்கு அனுப்பி, குற்றம்‌ 
நிரூபணமானது. அவமானப்பட்டதெல்லாம்‌ அதனால்தான்‌. பிறகு "நாங்கள்‌ 
உடலுறவு கொள்ளவில்லை. வாய்வழிப்‌ புணர்ச்சிதான்‌" என்றெல்லாம்‌ க்ளிண்டன்‌ 
தமது அதிகார சாமர்த்தியத்தைப்‌ பயன்படுத்தி, பெரிய தண்டனை ஏதுமில்லாமல்‌ 
தப்பித்தார்‌ என்று வையுங்கள்‌. 


விஷயம்‌ என்னவென்றால்‌, ஒட்டுமொத்த அமெரிக்காவையும்‌ 
அதிர்ச்சிக்குள்ளாக்கிய அந்தச்‌ சம்பவம்‌ நடந்தபோது ஹிலாரி, ஒரு துளி 
பதற்றத்தையும்‌ காட்டவில்லை. ஒரே ஒரு தொலைக்காட்சி நேர்காணவில்‌ அவரது 
கண்கள்‌ கலங்கின. அவ்வளவுதான்‌. ஆயிரம்‌ இருந்தாலும்‌ இந்தமாதிரி கஷ்ட 
சமயத்தில்‌ தான்‌ கூடத்‌ தன்‌ கணவருக்கு உதவாவிட்டால்‌ நல்லதல்ல என்று 
நினைத்த ஹிலாரியை அமெரிக்கர்கள்‌ 'இந்திய மனோயாவம்‌ மிக்க பெண்மனி' 
என்றுதான்‌ வருணிக்கிறார்கள்‌. 


அந்தச்‌ சம்பவத்துக்குப்‌ பிறகுதான்‌ அவர்‌ தன்‌ கணவரின்‌ முழுப்பொறுப்புகளையும்‌ 
தான்‌ எடுத்துத்‌ தன்‌ தலையில்‌ அட்சதையாகப்‌ போட்டுக்கொண்டார்‌. மோனிகா 
வழக்கு விவகாரத்தால்‌ மனம்‌ கலங்கியிருந்த க்ளிண்டன்‌ ஆட்சியில்‌ 
சொதப்பிவிட்டார்‌ என்று கெட்ட பெயர்‌ வரக்கூடாதே என்றுதான்‌ ஹிலாரி தான்‌ 
அரசியவில்‌ ஈடுபட ஆரம்பித்தார்‌. அதிபரின்‌ பெயரால்‌ அப்போது வந்த அனைத்து 
உத்தரவுகளையும்‌ ஹிலாரியேதான்‌ வழங்கினார்‌ என்பதெல்லாம்‌ பின்னால்‌ 
வெளிச்சத்துக்கு வந்தன. பலபேர்‌ ஆச்சர்யப்பட்டார்கள்‌. க்ளிண்டனே நடவடிக்கை 
எடுத்திருந்தால்‌ கூட அத்தனை புத்திசாவித்தனமாக நடந்துகொண்டிருக்க 
முடியாது என்னும்‌ விதத்தில்‌ இருந்தன ஹிலாரியின்‌ உத்தரவுகள்‌. 


குறிப்பாக, வேலையற்ற அமெரிக்க இளைஞர்களின்‌ நலனுக்காக அன்று 
க்ளிண்டன்‌ பேரால்‌ ஹிலாரி அறிவித்த புதிய திட்டங்களின்‌ விளைவாக 
பல்லாயிரக்கணக்கான அமெரிக்க நடுத்தரவர்க்கக்‌ குடும்பங்கள்‌ பிழைத்தன. 
அநாவசிய வரிகளை நீக்குவது தொடர்பான ஹிலாரியின்‌ கருத்துகளை 
இன்றுவரை அமெரிக்க அரசு பின்பற்றிக்கொண்டிருக்கிறது. 


ஹிலாரி அப்படியென்ன சாதித்துவிட்டார்‌? 


அத்தனை அவமானங்களுக்குப்‌ பிறகு இரண்டாவது முறை அதிபர்‌ தேர்தலிலும்‌ 
க்ளிண்டன்‌ வென்று மீண்டும்‌ அதிபராக முடிந்ததே ஹிலாரியின்‌ சாதனைதான்‌. 
ஒரு பிரிட்டிஷ்‌ பத்திரிகையாளர்‌ ஒருமுறை ஹிலாரியிடம்‌ 'நீங்களே ஏன்‌ அமெரிக்க 
அதிபர்‌ தேர்தவில்‌ நிற்கக்கூடாது?" என்று கேட்டார்‌. 


அதற்கு ஹிலாரியின்‌ பதில்‌: 'நிற்கலாம்‌ தான்‌. ஆனால்‌ எனக்கு அப்படியொரு ஆசை 
இல்லையே.' 


ஹிலாரி இப்படிச்‌ சொல்லி நான்கு வருடங்களுக்கு மேலாகிறது. இன்றைய 
சூழ்நிலை ஆனால்‌ அப்படி இல்லை. இன்றைக்கு ஹிலாரி ஒரு செனட்டர்‌. அமெரிக்க 
அரசியலில்‌ தவிர்க்க முடியாத பெரியதொரு சக்தியாக உருவாகிக்கொண்டிருப்பவர்‌. 


இந்த வருஷம்‌ நடக்கவிருக்கிற அமெரிக்கப்‌ பொதுத்தேர்தலிலேயே ஹிலாரி 
நிற்கலாம்‌ என்று முதலில்‌ பேச்சு இருந்தது. ஆனால்‌ அவர்‌ 
அவசரப்படவிரும்பவில்லை. இன்னும்‌ கொஞ்சம்‌ அரசியல்‌ கற்றுக்கொண்டு 
இறங்கலாம்‌ என்று நினைக்கிறார்‌. 


இந்த வருடம்‌ ஜார்ஜ்‌ புஷ்வை எதிர்த்து டெமாக்ரடிக்‌ கட்சியின்‌ வேட்பாளராக ஜான்‌ 
கெர்ரி நிற்கிறார்‌. கெர்ரியின்‌ உதவி ஜனாதிபதி வேட்பாளராக நிற்கத்‌ தயாரா என்று 
கட்சி ரகசியமாக ஹிலாரியைக்‌ கேட்டபோது அவர்‌ சுத்தமாக மறுத்துவிட்டார்‌. 


ஹிலாரியின்‌ இலக்கு மிகத்‌ துல்லியமானது. இன்னும்‌ நாலு வருஷம்‌ 
பொறுத்திருப்பதால்‌ நஷ்டம்‌ ஏதுமில்லை. அதற்குள்‌ மக்கள்‌ மத்தியில்‌ இன்னும்‌ 
கொஞ்சம்‌ செல்வாக்கு சேகரிக்கலாம்‌. 2008ம்‌ வருடப்‌ பொதுத்தேர்தலில்‌ ரைட்‌ 
ராயலாக அதிபர்‌ வேட்பாளராகவே நிற்கலாம்‌ என்று கணக்குப்‌ போடுகிறார்‌. 


அதிபராகும்‌ ஆசை இல்லை என்றவர்‌ இப்படியொரு கணக்குப்‌ போடுவாரா? 


இதன்‌ காரணம்‌ ஒன்றுதான்‌. தன்‌ கணவர்‌ காலத்தில்‌ ஏற்பட்ட அவமானங்களைத்‌ 
தன்‌ அப்பழுக்கற்ற ஆட்சியினால்‌ துடைத்துவிட முடியும்‌ என்று நினைக்கிறார்‌ 
ஹிலாரி. தேசத்தைப்‌ பொறுத்தவரை இது ஒரு நல்ல சிந்தனைதான்‌. தனிப்பட்ட 
முறையில்‌ பார்த்தால்‌, அப்படிச்‌ செய்துகாட்டுவதுதான்‌ ஹிலாரி, க்ளிண்டனுக்குத்‌ 
தரக்கூடிய மிகச்சரியான தண்டனையாகவும்‌ இருக்கமுடியும்‌! 


13. சோனியா காந்தி 


சோனியா காந்தியைப்‌ பற்றிப்‌ பேச இதைக்காட்டிலும்‌ பொருத்தமாக இன்னொரு 
சந்தர்ப்பம்‌ கிடைக்காது. நடந்து முடிந்த பாராளுமன்றத்‌ தேர்தலில்‌ காங்கிரஸ்‌ கட்சி 
அடைந்த எழுச்சி மிக்க வெற்றியின்‌ மூலம்‌ தேசத்தின்‌ கவனத்தையும்‌ பிரதமர்‌ 
பதவியை மன்மோகன்‌ சிங்குக்கு விட்டுத்‌ தந்ததன்மூலம்‌ உலகின்‌ கவனத்தையும்‌ 
தன்பக்கம்‌ ஈர்த்தவர்‌ அவர்‌. அரசியலே தெரியாதவர்‌ என்று தொடர்ந்து சுமத்தப்பட்டு 
வந்த குற்றச்சாட்டைத்‌ தமது இந்த ஒரே ஒரு முடிவின்மூலம்‌ பொடிப்பொடியாக்கித்‌ 
தன்‌ அரசியல்‌ முதிர்ச்சியை உலகறியச்‌ செய்திருக்கிறார்‌. எத்தனை தொண்டர்கள்‌ 
அவரது வீட்டின்‌ முன்பாகவும்‌ புதுதில்லியில்‌ உள்ள காங்கிரஸ்‌ கட்சி 
அலுவலகத்தின்‌ முன்பாகவும்‌ தர்ணா செய்தார்கள்‌! எத்தனை பர்‌ கதறிக்‌ 
கண்ணீர்‌ விட்டார்கள்‌! ஒரு முன்னாள்‌ எம்பி, 'சோனியா பிரதமராகாவிட்டால்‌ 
உயிரை மாய்த்துக்கொள்ளுவேன்‌' என்று நெற்றிப்பொட்டில்‌ துப்பாக்கியுடன்‌ எழுந்து 
நின்று கலாட்டாவே செய்தார்‌. இவை எல்லாமே கூட அரசியல்‌ டிராமா என்று 
சொல்லிவிடலாம்‌. 


ஆனால்‌ சோனியா தன்‌ முடிவிலிருந்து சற்றும்‌ பின்வாங்காமல்‌, உறுதியாக 
மன்மோகன்‌ சிங்கைப்‌ பிரதமராக முன்னிறுத்தியதோடல்லாமல்‌, அவரையே 
ஆட்சியமைக்க அழைப்பு விடுக்குமாறு ஜனாதிபதிக்கும்‌ வேண்டுகோள்‌ விடுத்தார்‌. 
இதை யாராவது நாடகம்‌ என்று சொல்ல முடியுமா? சந்தேகமில்லாமல்‌ 
சரித்திரத்தில்‌ இடம்பெற்ற சம்பவம்‌. தியாகம்‌ அல்லதான்‌. ஆனால்‌ காலத்தின்‌ 
தேவையறிந்து செய்யப்பட்ட மிக முக்கியமானதொரு முடிவு. 


சுதந்தர இந்தியாவின்‌ சரித்திரத்தில்‌ இப்படியொரு சம்பவம்‌ நடந்தது இது 
இரண்டாவது முறை. 1947ல்‌ சுதந்தரம்‌ அடைந்த சூப்டில்‌ மகாத்மா 
காந்தியைத்தான்‌ எல்லாரும்‌ பிரதமராகக்‌ கேட்டுக்கொண்டார்கள்‌. அடியோடு 
மறுத்துவிட்டு அவர்‌ ஜவஹர்லால்‌ நேருவை முன்னிறுத்தினார்‌. அதன்பின்‌ 
சரித்திரம்‌ இன்றைக்குத்தான்‌ மீண்டும்‌ திரும்பியிருக்கிறது. ரைட்‌ ராயலாகப்‌ 
பிரதமர்‌ பதவியை இழுத்துப்‌ போட்டுக்கொண்டு நாற்காலியில்‌ உட்கார ஒரு தடையும்‌ 


இல்லாத நிலையிலும்‌ அதை இன்னொருவருக்கு விட்டுக்‌ கொடுத்திருக்கிறார்‌ 
சோனியா. நிச்சயமாகப்‌ போற்றப்படவேண்டிய விஷயம்தான்‌ இது. அவர்‌ இந்தியரா, 
அன்னியரா, அரசியல்‌ முதிர்ச்சி உள்ளவரா, இல்லாதவரா என்பது போன்ற 
வெத்துக்கேள்விகளால்‌ இனி பாராளுமன்றத்தின்‌ நேரமும்‌ மக்களின்‌ வரிப்பணமும்‌ 
செலவாகாது அல்லவா? ஆக்கபூர்வமான ஆட்சிக்கான ஆரம்பம்‌ இதுவே அல்லவா? 


எதிர்க்கட்சித்‌ தலைவர்களல்ல; காங்கிரஸ்‌ தலைவர்களே சோனியாவின்‌ இந்த 
முடிவு குறித்தும்‌ எடுத்த முடிவில்‌ உறுதியாக நிற்கும்‌ தன்மை குறித்தும்‌ 
இன்றைக்கு வாய்பிளக்கிறார்கள்‌. ஒருத்தர்‌ என்றால்‌ ஒருத்தர்‌ கூடக்‌ குறை 
சொல்லமுடியாத ஒரு பிரதமரை அவர்‌ முன்னிறுத்தியதைக்‌ கண்டு 
அசந்துபோகிறார்கள்‌. இத்தனை அரசியல்‌ தெளிவு இவருக்கு எப்படி வந்தது என்று 
சொல்விச்‌ ரசொல்வி மாய்ந்துபோகிறார்கள்‌. 'ராஜிவ்காந்தியின்‌ மனைவி 
என்பதுதான்‌ அவர்‌ தகுதி' என்று இளக்காரமாகச்‌ சொன்னவர்களெல்லாம்‌ 
இன்றைக்கு 'ஆயிரமிருந்தாலும்‌ ராஜிவின்‌ மனைவி அல்லவா? அதே 
புத்திக்கூர்மை வந்திருக்கிறது' என்று பிளேட்டைத்‌ திருப்பிப்‌ போடுகிறார்கள்‌. 
சோனியா, செய்திகளில்‌ முதலிடம்‌ பிடித்துவிட்டார்‌. 


1946ம்‌ ஆண்டு டிசம்பர்‌ 9ம்‌ தேதி இத்தாலியில்‌ ஒவாஸஞ்சோ என்கிற நகரில்‌ 
பிறந்தார்‌ சோனியா. அப்போது அவர்‌ சோனியா காந்தி இல்லை. சோனியா நீமைனோ 
என்பது அவரது இயற்பெயர்‌. சோனியாவின்‌ தந்தை ஒரு ராணுவ வீரர்‌. அவரது 
தாய்‌, இத்தாலியில்‌ ஓர்‌ உள்ளூர்‌ அரசியல்வாதி. சுப்பிரமணியசாமி போன்ற நம்மூர்‌ 
அரசியல்வாதிகள்‌ சிலர்‌, 'சோனியாவின்‌ தந்‌ைத ஹிட்லரின்‌ ராணுவத்தில்‌ 
இருந்தவர்‌' என்றும்‌ அவரது தாய்‌ 'முஸோவினியின்‌ பாசிஸ்ட்‌ கட்சியில்‌ 
பணியாற்றியவர்‌' என்றும்‌ தொடர்ந்து குற்றம்‌ சாட்டி வந்திருப்பது 
நினைவிருக்கலாம்‌. ஆனால்‌ இன்றுவரை சோனியாவின்‌ குடும்பம்‌, முன்னோர்கள்‌ 
பற்றியெல்லாம்‌ இந்திய மீடியா அத்தனை விரிவாகச்‌ செய்கி கொடுத்தது 
கிடையாது. இத்தாலியிலும்‌ அவரை ஒரு பொருட்டாகக்‌ கருதி குடும்பப்‌ பின்னணி, 
முன்னணி விவரங்களையெல்லாம்‌ அலசி ஆராய்ந்ததில்லை. ஒருவேளை இனி 
நடக்குமோ என்னவோ. போபர்ஸ்‌ பீரங்கி பேர ஊழல்‌ வெடித்தபோது அதில்‌ 
இடைத்தரகராக இருந்து பணியாற்றியதாக குவாட்ரோச்சி என்பவர்‌ மேல்‌ 
குற்றச்சாட்டு விழுந்தது. குவாட்ரோச்சி சோனியாவின்‌ உறவினர்‌ என்கிற ஒரு 


செய்தி மட்டும்‌ கொஞ்சநாளைக்குப்‌ பரபரப்பாகப்‌ பேசப்பட்டது. உண்மையில்‌ 
குவாட்ரோச்சி பெயர்‌ அடிபட்ட காலத்திரலல்லாம்‌ சோனியாவுக்கு அரசியல்‌ சம்பந்தமே 
கிடையாது. வந்த செய்திகள்‌ முதவில்‌ முழு அளவில்‌ அவருக்குப்‌ புரிந்திருக்குமா 
என்பதே சந்தேகம்‌. 


தமது கல்லூரிக்‌ காலத்தில்தான்‌ (பிரசித்தி பெற்ற கேம்பிரிட்ஜ்‌ 
பல்கலைக்கழகத்தில்‌ அப்போது படித்துக்கொண்டிருந்தார்‌. ராஜிவ்‌ அப்போது 
பிரிட்டிஷ்‌ பல்கலைக்கழகத்தில்‌ மாணவர்‌.) சோனியா முதல்முதவில்‌ ராஜீவைச்‌ 
சந்தித்தார்‌. படிக்கிற வயதில்‌ காதவித்து, பட்டம்‌ பெறும்‌ போது திருமணம்‌ முடித்து 
அவர்‌ இந்தியா வந்து செட்டில்‌ ஆனது 1968ம்‌ வருஷம்‌. இந்திரா காந்திக்கு முதலில்‌ 
ராஜிவின்‌ இத்தாலியக்‌ காதலியைத்‌ தன்‌ மருமகளாக ஏற்பதில்‌ கொஞ்சம்‌ 
மனச்சிக்கல்‌ இருந்திருக்கிறது. ஆனால்‌ வெளியில்‌ காட்டிக்கொள்ளவில்லை. 
பாரம்பரியம்‌ மிக்க அரசியல்‌ குடும்பம்‌. இந்திய அரசியலில்‌ நேரு குடும்பத்தை 
விலக்கிவிட்டு யாரும்‌ யோசிக்கக்‌ கூட முடியாது. அடுத்தத்‌ தலைமுறை என்று 
சிந்திக்கும்போது சோனியாவின்‌ இத்தாவியப்‌ பிறப்பு நிச்சயம்‌ ஒரு 
பிரச்னையாகலாம்‌ என்றே இந்திரா கருதியிருக்க வேண்டும்‌. ஆனாலும்‌ அவர்தம்‌ 
மகனின்‌ காதலுக்குக்‌ குறுக்கே நிற்கவில்லை. 


மேலும்‌ ராஜீவ்காந்தியை ஒரு அரசியல்வாதியாகவோ, தனது அரசியல்வாரிசாகவோ 
இந்திரா அப்போதெல்லாம்‌ நினைத்துப்‌ பார்த்தது கூட இல்லை என்பதும்‌ இதன்‌ 
காரணமாக இருக்கலாம்‌. இந்திரா தன்‌ முழு நம்பிக்கையை அப்போது சஞ்சய்‌ 
காந்தியின்‌ மீதுதான்‌ வைத்திருந்தார்‌. அவர்தான்‌ தீவிரமான அரசியல்‌ ஆர்வம்‌ 
கொண்டு காங்கிரஸ்‌ கட்சியினர்‌ இடையிலும்‌ இந்திரா காந்தியின்‌ மனத்திலும்‌ 
ஒரு நம்பிக்கையை விதைத்திருந்தார்‌. ராஜிவ்காந்திக்கு அப்போதிருந்த ஒரே 
கனவு, ஒரு சிறந்த பைலட்‌ ஆவது மட்டுமே. 

சோனியாவுக்கும்‌ பிரமாதமான அரசியல்‌ ஆர்வமெல்லாம்‌ இருந்ததில்லை. 
வாய்ப்புகள்‌ இருந்தும்‌ தம்‌ கணவர்‌ அரசியவில்‌ ஆர்வமில்லாமல்‌ இருக்கிறாரே 
என்றெல்லாம்‌ அவர்‌ வருந்தியதில்லை. வசதியான குடும்பம்‌. மனத்துக்குப்‌ பிடித்த 


கணவர்‌. இனிய குடும்பத்தின்‌ சாட்சிகளாக இரண்டு குழந்தைகள்‌. போதாது? 


இத்தாலியில்‌ பிறந்தவர்‌ என்றாலும்‌ ஒரு சராசரி இந்தியப்‌ பெண்ணின்‌ 


மனோபாவம்‌ தான்‌ இதுவிஹயத்தில்‌ அவருக்கு இருந்திருக்கிறது! 


புடைவை கட்டிக்கொள்ளுவது எப்படி என்பதில்‌ தொடங்கி இந்தியச்‌ சமையல்‌ வரை 
எத்தனையோ பல விஷயங்களை அவர்தம்‌ மாமியாரிடம்‌ கற்றுக்கொண்டிருக்கிறார்‌ 
என்றாலும்‌ ஒருபோதும்‌ அரசியல்‌ பேசியதில்லை. அரசியல்‌ பாடம்‌ கேட்டதில்லை. 
அதன்‌ அரிச்சுவடி அறிவதில்‌ கூட அவர்‌ ஆர்வம்‌ காட்டியதில்லை. துரதிருஷ்டவசமாக 
விமான விபத்தில்‌ சஞ்சய்காந்தி இறந்து, மெய்க்காவலர்களால்‌ இந்திராவும்‌ 
சுடப்பட்டு ராஜிவ்‌, தீவிர அரசியலுக்குள்‌ திணிக்கப்‌ பட்டபோதுதான்‌ சோனியாவும்‌ 
முதல்முறையாக அரசியலைச்‌ சிந்திக்க ஆரம்பித்தார்‌. இத்தனைக்கும்‌ 
சஞ்சய்காந்தி இறந்ததுமே ராஜிவ்‌ தன்‌ பைலட்‌ பணியை விடுத்து அரசியலுக்கு 
வந்திருந்தார்‌. 

ராஜிவ்‌ பிரதமரானதும்‌ சோனியாவுக்கு வந்த முதல்‌ சிந்தனை: "அரசியல்‌ 
ஆபத்தானது. என்‌ அன்பான மாமியாரின்‌ உயிரை அதுதான்‌ பவிகொண்டது." 


தொடக்கத்திவிருந்தே இப்படித்தான்‌. ஒரு தயக்கத்துடன்‌ தான்‌ அவர்‌ அரசியலை 
எதிர்கொள்ள நேர்ந்திருக்கிறது. மனத்தளவில்‌ சோனியா ஒரு வீட்டுப்பறவை. 
ஆனாலும்‌ சுற்றிச்சுற்றி இந்திய அரசியல்‌ அவரைத்‌ தன்புறம்‌ 
இழுத்துக்கொண்டேதான்‌ இருந்திருக்கிறது. 


1991ல்‌ விடுதலைப்புவிகளால்‌ ராஜிவ்காந்தி படுகொலை செய்யப்பட்டபோதே 
சோனியாவைக்‌ காங்கிரஸ்‌ கட்சி தீவிர அரசியலுக்கு வரச்‌ சொல்வி வற்புறுத்தியது. 
தீவிர அரசியலா? அதுசரி. அரசியல்வாசனையே வேண்டாம்‌ என்று தலைதலையாய்‌ 
அடித்துக்கொண்டவருக்கு அதெப்படி சரிப்படும்‌? பெரிதாக ஒரு கும்பிடு போட்டுவிட்டு 
வீட்டோடு முடங்கிப்போனார்‌ சோனியா. கணவர்‌ மறைந்துவிட்டார்‌. அன்பு காட்டிய 
மாமியார்‌ உயிருடன்‌ இல்லை. சொல்லிக்கொள்ள உறவு என்று இருந்த மேனகா 
காந்தியுடனும்‌ அத்தனை சிலாக்கியமான உறவு கிடையாது. (ஆரம்பம்‌ முதலே! 
மகன்களில்‌ சஞ்சய்‌ காந்தியும்‌ மருமகள்களில்‌ சோனியாவும்தான்‌ இந்திரா 
காந்திக்கு ரொம்பச்‌ செல்லம்‌! இந்த வகையில்தான்‌ மேனகா - சோனியா லடாய்‌ 
முதவில்‌ ஆரம்பித்தது.) பேசாமல்‌ சொந்த தேசத்துக்கே திரும்பிப்‌ போய்விடலாமா 
என்று கூட ஒரு கட்டத்தில்‌ யோசித்திருக்கிறார்‌. ஆனால்‌ கணவரின்‌ தேசம்‌, 
இருபதாண்டூகளுக்கு மேலாகத்‌ தாம்‌ வாழ்ந்த தேசம்‌ என்று சிந்தித்துப்‌ 


பார்த்தபோது அவரால்‌ அதைச்‌ செய்யமுடியாமல்‌ போய்விட்டது. 


ராஜீவின்‌ மரணத்துக்குப்‌ பிறகுதான்‌ சோனியா முதல்முதலாகப்‌ 
பொதுக்கூட்டங்களைப்‌ பார்க்கவே போக ஆரம்பித்தார்‌. அலையலையாக 
எத்தனைபேர்‌ வருகிறார்கள்‌! எத்தனை அன்பு செலுத்துகிறார்கள்‌ என்பதை 
நேரில்‌ பார்த்த அவருக்கு வியப்பாக இருந்தது முதலில்‌. மெல்ல மெல்ல அவரும்‌ 
கூட்டங்களில்‌ பேச ஆரம்பித்தார்‌. சோனியாவின்‌ ஹிந்தி அத்தனை சுத்தமாக 
இருக்காது. ரொம்பக்‌ கஷ்டப்பட்டு எழுதி மனப்பாடம்‌ செய்துதான்‌ ஆரம்பத்தில்‌ 
பேசிக்கொண்டிருந்தார்‌. ஒரு கட்டத்தில்‌ பொதுக்கூட்டங்களில்‌ பேசுகிறோம்‌ என்கிற 
உணர்வை மறந்து, சொந்தச்‌ சகோதரர்களுடந்தான்‌ தாம்‌ பேசுகிறோம்‌ என்கிற 
அளவுக்கு மனத்தளவில்‌ மாறுதல்‌ உண்டானதும்‌ அவரது பேச்சு இயல்பாக 
மாறத்தொடங்கிவிட்டது. அப்படியே தன்‌ மாமியாரின்‌ மேனரிஸங்களைத்‌ 
தனகாக்கிக்கொண்டார்‌. பேச்சுக்கு இடையே பொதுமக்களைப்‌ பார்த்துக்‌ 
கேள்விகள்‌ கேட்பது. வருகிற பதில்களிலிருந்து வேறொரு விஷயத்தைப்‌ பிடிப்பது. 
பேச்சு என்பதைக்‌ கலந்துரையாடல்‌ மாதிரி மாற்றுவது என்பதையெல்லாம்‌ மிக 
அநாயாசமாகச்‌ செய்ய ஆரம்பித்தார்‌. கட்சியிலும்‌ சரியான ஆட்களைத்‌ 
தேர்ந்தெடுத்து, பொறுப்புகளில்‌ அமர்த்துவதில்‌ அவரது பங்கு கணிசமாகவே 
இருந்தது. 


நியாயமாக நரசிம்மராவ்‌ ஆட்சிக்காலத்துக்குப்‌ பிறகுதான்‌ சோனியா தீவிர 
அரசியலுக்கு வந்தார்‌ என்று சொல்ல வேண்டும்‌. அப்போது கூட சீதாராம்‌ கேசரி 
காங்கிரஸின்‌ தலைவராகவும்‌ சோனியா அடிப்படை உறுப்பினராகவும்‌ தான்‌ 
இருந்தனர்‌. அந்தக்‌ காலகட்டத்தில்‌ தொடர்ந்து காங்கிரஸ்‌ பல மாநிலங்களில்‌ 
அடைந்த தோல்வி, எழுந்த ஊழல்‌ வழக்குகள்‌ ஆகியவற்றால்‌ கட்சி மிகவும்‌ 
பலவீனமுற்றிருந்தது. சோனியா மீதும்‌ 'அந்நியநாட்டைச்‌ சேர்ந்தவர்‌' என்கிற 
குற்றச்சாட்டு பலமாக சுமத்தப்பட்டு வந்தது. ஆனபோதும்‌ பொறுமையுடன்‌ போராடி, 
கட்சியை ஒரு கட்டுக்குள்‌ கொண்டுவந்து களையெடுக்க ஆரம்பித்தார்‌ சோனியா. 
பல மாநிலங்களில்‌ காங்கிரஸ்‌ கட்சிக்குள்‌ இருந்த கோஷ்டி மோதல்களைக்‌ 
களையும்‌ பணி அவருக்குப்‌ பெரிய தலைவலியாக இருந்தது. சகித்துக்கொண்டு 
ஒவ்வொரு மாநிலப்‌ பிரதிநிதிகளையும்‌ நேரில்‌ அழைத்துப்‌ பேசி, பிரச்னைகளைத்‌ 
கீர்த்துவைத்து - தீர்க்க முடியாத இடங்களில்‌ தலைமையை மாற்றி, தொண்டர்‌ 


பலத்தைக்‌ கூட்ட யோசனைகள்‌ வகுத்துத்‌ தந்து, தாமும்‌ தேசமெங்கும்‌ 
சுற்றுப்பயணங்கள்‌ மேற்கொண்டு இரவு பகலாக உழைத்தார்‌. 


சோனியாவின்‌ தீவிர அரசியல்‌ ஆரம்பக்‌ காலங்களில்‌, அவருக்கு தக்க ஆலோசனை 
கொடுத்து வழிநடத்தியவர்கள்‌ மாதவராவ்‌ சிந்தியா, அர்ஜுன்‌ சிங்‌, ராஜேஷ்‌ பைலட்‌ 
போன்றவர்கள்‌. 1999ல்‌ பெல்லாரி தொகுதியில்‌ அவர்‌ போட்டியிட்டபோது 
பிரசாரத்துக்குத்‌ தனியாகப்‌ போகாமல்‌ பிரியங்காவையும்‌ உடன்‌ அழைத்துச்‌ 
செல்லலாம்‌ என்று ஆலோசனை தந்தவர்களும்‌ அவர்களே. அன்றிலிருந்துதான்‌ 
சோனியா, பிரியங்காவை முன்னிறுத்துகிறார்‌ என்கிற பேச்சு எழத்தொடங்கியது. 


2002ம்‌ ஆண்டு வாக்கில்‌, பதினொரு மாநிலங்களில்‌ காங்கிரஸ்‌ ஆட்சி 
நடந்துகொண்டிருந்தது அப்போது மத்தியில்‌ ஆண்டுகொண்டிருந்த பாஜக அரசுக்கு 
அது மிகப்பெரிய அடி! எந்தெந்த மாநில சட்டமன்றத்துக்குத்‌ தேர்தல்‌ வந்தாலும்‌ 
அங்கே காங்கிரஸ்‌ பழைய பொலிவை மிண்டும்‌ பெற்று ஆட்சியமைக்கத்‌ 
தொடங்கியது. இரு வருட இடைவெளிகளில்‌ இன்றைக்கு வந்திருக்கும்‌ தேர்தல்‌ 
முடிவுகளும்‌ மத்தியில்‌ அமைந்திருக்கும்‌ காங்கிரஸ்‌ ஆட்சியும்‌ ஒன்றை நமக்குச்‌ 
சுட்டிக்காட்டுகின்றன. அன்று தொடங்கி ஆயிரம்‌ விமரிசனங்களும்‌ ஏளனப்‌ 
பேச்சுகளும்‌ தொடர்ந்து வந்திருந்தாலும்‌ சோனியா சரியான பாதையில்தான்‌ 
கட்சியை வழிநடத்தி வந்திருக்கிறார்‌! 


இல்லாவிட்டால்‌ ஆந்திரத்தின்‌ நிகரற்ற பெருந்தலைவராக வளர்ந்துவந்த 
சந்திரபாபு நாயுடுவை காங்கிரஸ்‌ கூட்டணி ஓரம்‌ கட்டியிருக்க முடியுமா? எப்பேர்ப்பட்ட 
அதிர்ச்சி முடிவு நாயுடூவுக்கு! நினைத்துப்‌ பார்த்திருப்பாரா? வட இந்தியாவில்‌ 
பா.ஜ.க.வின்‌ கோட்டை என்று வருணிக்கப்பட்ட இடங்களிலெல்லாம்‌ இன்றைக்குக்‌ 
காங்கிரஸ்‌ எம்‌.பிக்கள்‌ உட்கார்ந்துவிட்டார்கள்‌. 


1999 தேர்தலில்‌ காங்கிரஸ்‌ கட்சி கண்ட பிரும்மாண்டமான தோல்வியை யாரும்‌ 
அத்தனை சீக்கிரம்‌ மறந்திருக்க முடியாது. அந்தத்‌ தோல்விக்குச்‌ சொல்லப்பட்ட மிக 
முக்கியமான காரணம்‌ - சோனியாவின்‌ தலைமை! இன்றைய 2004ம்‌ வருடம்‌ 
காங்கிரஸ்‌ பெற்றிருக்கும்‌ அதே பிரும்மாண்டமான வெற்றிக்குச்‌ சொல்லப்படும்‌ 
காரணமும்‌ அதுவே - சோனியாவின்‌ தலைமை! 


பிரமாதமான மேடைப்‌ பேச்சாளர்‌ இல்லை. மக்களைச்‌ சுண்டி இழுக்கும்‌ திறமை 


போதாது. கட்சியில்‌ அதிருப்தியாளர்கள்‌ நிறைய. வெளிநாட்டவர்‌ என்கிற தவறான 
இமேஜ்‌. இத்தனை குறைகளையும்‌ மீறித்தான்‌ சோனியா தன்‌ முழு வெற்றியை 
இன்று பார்த்திருக்கிறார்‌. இந்த வெற்றிகளுக்கெல்லாம்‌ சிகரமாகத்தான்‌ 
காங்கிரஸ்‌ ஜெயித்தும்‌ பிரதமர்‌ பதவி தனக்கு வேண்டாம்‌ என்று அவர்‌ சொன்னது 
அமைந்துவிட்டது! 


மிகச்சிறந்த பொருளாதார வல்லுநரும்‌ நீண்டநாள்‌ அரசியல்‌ அனுபவம்‌ பெற்றவரும்‌ 
கறையடியாத கரங்களுக்குச்‌ சொந்தக்காரர்‌ என்று வருணிக்கப்படுபவருமான 
டாக்டர்‌ மன்மோகன்‌ சிங்கை சோனியா காங்கிரஸின்‌ பாராளுமன்றக்‌ கட்சித்‌ 
தலைவராகவும்‌ பிரதமராகவும்‌ முன்னிறுத்தியதன்‌ மூலம்‌ இரண்டு 
அதிமுக்கியமான வெற்றிகளைக்‌ கண்டிருக்கிறார்‌. 


1. இனி யாரும்‌ எந்தக்‌ காரணத்தை முன்னிட்டும்‌ காங்கிரஸைக்‌ குறை 
சொல்லிக்கொண்டிருக்க முடியாது. 


2. கட்சியை மேலும்‌ பலப்படுத்தும்‌ பணியில்‌ இனி சோனியா தீவிரமாக 
இறங்கக்கூடும்‌. பிரதமர்‌ பதவியையே துச்சமாக மதித்து விட்டுக்கொடுத்த அவரது 
பெருந்தன்மை உண்டாக்கியிருக்கும்‌ மன நெகிழ்ச்சி காரணமாக தேசமெங்கும்‌ 
அவருக்கு ஆதரவாளர்கள்‌ மேலும்‌ பெருகுவார்கள்‌. சோனியா அந்நியர்‌ என்கிற 
குற்றச்சாட்டுக்கு ஒரு அர்த்தமே இல்லை என்கிற நிலை உண்டாகிவிடும்‌. 


அரசியல்‌ வாசனையே வேண்டாம்‌ என்று ஒதுங்கியிருந்த ஒரு பெண்மணி 
இன்றைக்கு இந்திய அரசியவின்‌ தவிர்க்கமுடியாத சக்தியாக உருவம்‌ 
கொண்டிருக்கிறார்‌. சாதனை என்றால்‌ இதுதான்‌. இதனை சாத்தியமாக்கியது 
அவரது தன்னம்பிக்கையும்‌ விடாமுயற்சியும்‌ மட்டுமே. 


14. ரர அன்னை 


மேலைநாட்டூ ஆன்மிகச்‌ சாதகர்கள்‌ பலர்‌ இந்தியத்‌ தத்துவங்களின்பால்‌ மனம்‌ 
பறிகொடுத்து இந்தியாவுக்கு வருவதும்‌ இங்கே தங்கி தத்துவம்‌ பயின்று 
திரும்புவதும்‌ அங்கே போய்‌ அவற்றைப்‌ பரப்புவதும்‌ காலம்‌ காலமாக 
நடந்துவருவதுதான்‌. ஆனால்‌ ஒரு மேலை தேசத்துப்‌ பெண்மணி, இந்தியாவுக்கு 
வந்து பயின்றதோடு மட்டுமல்லாமல்‌ இங்கேயே தங்கி சாதனைகள்‌ புரிந்து, 
ஆன்மிகத்தில்‌ மிக உயரிய நிலைகளை அடைந்து, லட்சக்கணக்கான மக்களின்‌ 
தாயாகவே வாழ்ந்து மறைந்திருக்கிறார்‌. அவரது நிஜப்பெயர்‌ பலருக்குத்‌ 
தெரியாது. ஆனால்‌ அன்னை என்றால்‌ சட்டென்று கண்டுகொண்டுவிட முடியும்‌. 
பாண்டிச்சேரி அன்னை என்றும்‌ அரவிந்தர்‌ அன்னை என்றும்‌ ஸ்ரீ அன்னை என்றும்‌ 
குறிப்பிடப்படுகிற அவரது உண்மைப்பெயர்‌ மிர்ரா (ர). அழுத்தத்தைக்‌ கொஞ்சம்‌ 
குறைத்து உச்சரித்தால்‌ மீரா என்றே சொல்லிவிடலாம்‌. இவரும்‌ ஒரு கிருஷ்ண 
பக்தைதான்‌. கிருஷ்ணர்தான்‌ அரவிந்தராக அவதரித்திருப்பதாக நம்பி அவரைத்‌ 
தேடி இந்தியாவுக்கு வந்தவர்‌. 


மிகத்தீவிர சுதந்தரப்‌ போராட்ட வீரராக இருந்து சட்டென்று சிறையில்‌ ஒருநாள்‌ 
ஆன்மிக விழிப்பு உண்டாகி, அனைத்தையும்‌ துறந்து பாண்டிச்சேரிக்கு வந்து துறவு 
வாழ்க்கை மேற்கொண்டவர்‌ அரவிந்தர்‌. கடுமையான சாதனைகள்‌ மூலம்‌ 
ஆன்மிகத்தில்‌ மிக உயரிய நிலைகள்‌ பல கண்டவர்‌ அவர்‌. இன்றைக்கும்‌ பொலிவு 
குன்றாத அவரது ஆன்மிக இலக்கியங்கள்‌, நமது தேசத்தின்‌ தத்துவச்‌ 
சொத்துகளில்‌ மிக முக்கியமானவை என்று கருதப்படுகின்றன. ஆனால்‌ 
அரவிந்தரின்‌ தத்துவங்களை முழுவதுமாகப்‌ புரிந்துகொண்டு பின்பற்றுவோர்‌ 
குறைவு. அவர்‌ கண்டடைந்த பாதை மிகவும்‌ கரடூமுரடானவை என்றும்‌ யாரும்‌ 
எளிதில்‌ பின்பற்றுதல்‌ கடினம்‌ என்றும்‌ சொல்லுவார்கள்‌. 

ஆனால்‌ அரவிந்தரின்‌ சிஷ்யையாக வந்து சேர்ந்து, அவரிடம்‌ பயின்று, அவரது 
அடிச்சுவட்டில்‌ தன்‌ ஆன்மிகப்‌ பயணத்தை மேற்கொண்ட அன்னைக்குப்‌ 
பல்லாயிரக்கணக்கான சீடர்கள்‌, பல லட்சக்கணக்கான பக்தர்கள்‌! ஒரு மாநகரப்‌ 


பேருந்தில்‌ இருக்கிற நூறுபேரின்‌ பர்ஸை சோதனை போட்டால்‌ பத்துப்பேரின்‌ 
பர்ஸிலாவது அன்னையின்‌ போட்டோ இருக்கும்‌. அவர்‌ யாரென்றே தெரியாதவர்கள்‌ 
கூட நாலு பூவை வைத்து வணங்கிவிட்டு வேலையை ஆரம்பிக்கிற வழக்கம்‌ 
வைத்திருக்கிறார்கள்‌. 


எப்படி இது முடிந்தது? என்னதான்‌ அப்படிச்‌ சொன்னார்‌ அவர்‌? எதனால்‌ அவருக்கு 
இத்தனை பக்தர்கள்‌ உருவானார்கள்‌? 


ஒரே ஒரு சொல்வில்தான்‌ விடை இருக்கிறது. அன்பு! 


அன்னை, தன்‌ வாழ்நாள்‌ முழுவதும்‌ போதித்த லரே விஷயம்‌ அதுதான்‌. அன்பு 
செலுத்துவது. தடையற்றுச்‌ செலுத்துவது. வற்றாமல்‌ செலுத்துவது. இம்மாபெரும்‌ 
உலகமே அன்பெனும்‌ ஜீவப்பிரவாகத்தில்‌ ததும்பித்‌ திளைக்கவேண்டுமென்கிற 
மிகப்பெரிய கனவு அவருக்கு இருந்தது. மானிட வாழ்வின்‌ அத்தனை 
பிரச்னைகளுக்குமான தீர்வு அன்பு செலுத்துதல்‌ என்கிற ஒரு குணத்தினுள்‌ 
அடங்கியிருப்பதாக அவர்‌ நம்பினார்‌. அதைத்‌ தான்‌ அவர்‌ தன்‌ வாழ்க்கை மூலமும்‌ 
நிரூபித்தார்‌. தனது அந்த பிரும்மாண்டமான கனவை அழகிய பூக்களின்மூலமும்‌ 
மெல்லிய புன்னகையின்‌ மூலமுமே அவரால்‌ வெளிப்படூத்திவிட முடிந்ததுதான்‌ 
அவரது சாதனை. 


இன்றைக்கும்‌ அரவிந்தர்‌ ஆசிரமத்தில்‌ அன்னையின்‌ ஜீவசமாதியின்‌ எதிரே 
தினசரி எத்தனையோபபர்‌ பூக்களை வைத்துப்‌ பிரார்த்தனை செய்கிறார்கள்‌. 
பூவின்‌ மென்மை மனத்தின்‌ இயல்பாக மாறவேண்டூமென்பதுதான்‌ அவர்‌ 
மெளனமாக போதித்த விஷயம்‌. இதனைப்‌ புரிந்துகொள்ளுவதில்‌ பிரச்னை 
ஏதுமில்லையே? பூக்கள்‌ மென்மையின்‌ குறியீடு. வாசனையின்‌ குறியீடு. 
தெய்வீகத்தின்‌ குறியீடு. அன்னை இந்த மூன்று அம்சங்களின்‌ குறியீடாகவே 
வாழ்ந்தவர்‌. ஒரு மலராகவே வாழ்ந்து முடிப்பது போலொரு வரம்‌ வேறு உண்டா 
என்ன? 


அவர்‌ வாழ்ந்தார்‌. அப்படித்தான்‌ வாழ்ந்தார்‌. 


1878ம்‌ வருடம்‌ பிப்ரவரி மாதம்‌ 21ம்‌ தேதி பிரான்ஸ்‌ தேசத்தின்‌ தலைநகரான 
பாரிஸில்‌ பிறந்தவர்‌ அன்னை. ஏற்கெனவே பார்த்தோமல்லவா? அவரது இயற்பெயர்‌ 


மிர்ரா. மெளரிஸ்‌ அல்‌ஃபஸ்ஸா என்கிற துருக்கி நாட்டைச்‌ சேர்ந்த பணக்கார வங்கி 
முதலாளி, அவரது தந்‌ைத. தாயார்‌ பெயர்‌ மதில்டா இஸ்மலெளன்‌. இவர்‌ எகிப்து 
நாட்டைச்‌ சேர்ந்தவர்‌. 


பிரான்ஸில்‌ பிறந்தாலும்‌ மிர்ராவின்‌ தாய்நாடு அதுவல்ல. அவர்‌ கிழக்கும்‌ மேற்கும்‌ 
சந்தித்த பொழுதில்‌ உதித்தவர்‌! உலகமே தன்‌ தாயகம்தான்‌ என்று மிகச்சிறு 
வயதுகளிலேயே உணர்ந்தவர்‌. 


நான்கு வயதிலேயே மிர்ராவுக்கு யோகாவில்‌ ஆர்வம்‌ உண்டாகியிருக்கிறது. 
தியானம்‌ பற்றியும்‌ தெரிந்திருக்கிறது. அந்த வயதுக்‌ குழந்தைகள்‌ செய்யும்‌ 
சேட்டைகள்‌ எதையும்‌ அவர்‌ அப்போது செய்ததாகச்‌ சரித்திரத்தில்‌ குறிப்புகள்‌ 
ஏதுமில்லை. அமைதியான சிறுமியாக எப்போதும்‌ என்னத்தையாவது உட்கார்ந்து 
சிந்தித்தவண்ணமே இருந்திருக்கிறார்‌. 


"அந்த வயதில்‌ எனக்கு என்ன தெரியும்‌? தியானத்தில்‌ அமர்ந்தால்‌ 
மிகப்பெரியதொரு சக்தி என்னை ஆட்கொள்ளுவதாக உணருவேன்‌. ஆனால்‌ 
என்னென்று இனம்‌ பிரித்துச்‌ சொல்ல முடியாது. ஒன்று மட்டும்‌ புரிந்தது. யாரும்‌ 
செய்யாத எதையோ ஒன்றை என்னைக்‌ கருவியாகக்‌ கொண்டு இறைவன்‌ 
செய்யப்போகிறான்‌ என்பதுதான்‌ அது" என்று பின்னாளில்‌ சொல்வியிருக்கிறார்‌. 


பள்ளிக்கூட நாட்களில்‌ மிர்ராவுக்கு படிப்பு தவிர டென்னிஸ்‌ விளையாட்டிலும்‌ அதிக 
ஆர்வமிருந்திருக்கிறது. ஆனால்‌ எந்தப்‌ போட்டியிலும்‌ அவர்‌ வென்றதில்லை. 
"டென்னிஸில்‌ தோல்வி - வெற்றி பற்றி நான்‌ கவலைப்பட்டதில்லை. ஆனால்‌ அந்த 
ஆட்டம்‌ எனக்கு நிறைய சொல்விக்கொடுத்திருக்கிறது. விளையாட்டில்‌ - 
விளையாடுவது ஒன்றுதான்‌ முக்கியம்‌ என்பது அவற்றுள்‌ முக்கியமானது" என்பார்‌ 
அன்னை. 


அந்தக்‌ காலத்தில்தான்‌ அவர்‌ தமக்குள்‌ ஊற்றெனப்‌ பொங்கிக்கொண்டிருந்த 
ஆன்மிக வேட்கையை முழுமையாக உணர ஆரம்பித்தார்‌ என்று சொல்லவேண்டும்‌. 
வகுப்பில்‌ ஒரு பலசாலி மாணவன்‌, 'பெண்கள்‌ எதற்கும்‌ லாயக்கில்லாத பிறவிகள்‌' 
என்று எப்போதும்‌ சொல்விக்கொண்டிருந்தான்‌. ஒரு நாள்‌ தன்னையறியாமல்‌ 
ஆவேசம்‌ கொண்டு அவனை அடித்துத்‌ துவைத்துக்‌ காயப்போட்டுவிட்டார்‌ மிர்ரா. 
தன்னால்‌ அப்படிக்கூட ஆவேசம்‌ வந்து செயல்படமுடியுமா என்று அவராலேயே நம்ப 


முடியவில்லை. உட்கார்ந்து, நடந்த சம்பவத்தை ஒரு தியானமாக 
எண்ணிப்பார்த்தபோதுதான்‌, அப்படிச்‌ செயல்பட்டது தானல்ல; தனக்குள்‌ இருந்த 
காளி என்பதை உணர்ந்ததாகச்‌ சொல்வியிருக்கிறார்‌. 


முற்றிலும்‌ ஐரோப்பிய நாகரிக உலகில்‌ வசிப்பவராகத்‌ தன்வாழ்வைத்‌ 
தொடங்கியவர்‌ என்றபோதும்‌ அவர்‌ மனத்தில்‌ அந்த வயதிலேயே காளியும்‌ 
கிருஷ்ணனும்‌ அரூபமாகக்‌ காட்சிதரத்‌ தொடங்கியிருக்கிறார்கள்‌. கொஞ்சம்‌ 
படிக்கவும்‌ ஆரம்பித்திருந்தார்‌. இந்திய ஆன்மிக இலக்கியங்கள்‌. 


இன்னொருநாள்‌ விளையாட்டாக சாலையோரம்‌ இருந்த ஒரு பெரிய மரத்தின்மீது 
ஏறிவிட்டார்‌ மிர்ரா. எதிர்பாராவிதமாகக்‌ கால்‌ தவறி விழ ஆரம்பித்தார்‌. மிக 
உயரமான மரம்‌ அது. கீழே இருந்த சாலையோ கரடூமுரடானது. விழுந்தால்‌ எலும்பு 
நொறுங்குவது நிச்சயம்‌. 


அந்தச்‌ சமயத்தில்‌ ஏதோ ஒரு சக்தி தன்‌ விழும்‌ வேகத்தை மட்டுப்படுத்தி 
கைத்தாங்கலாக இறக்கிவிட்டமாதிரி உணர்ந்ததாகவும்‌ அவர்‌ குறிப்பிட்டிருக்கிறார்‌. 


இந்த சின்னச்‌ சின்ன சம்பவங்கள்‌ அவரை மிகவும்‌ சிந்திக்க வைத்திருக்கின்றன. 
சிந்தனை முற்றிலுமாக அகவயமாகக்‌ குவிந்து, பரம்பொருளைப்‌ பற்றி மட்டுமே 
நினைக்கும்‌ சிறுமியாக அவர்‌ ஆகிவிட்டிருந்தார்‌. ஆனபோதும்‌ 11வது வயதிலிருந்து 
13ம்‌ வயதுக்குள்ளாகத்தான்‌ அவருக்கு அந்தக்‌ காட்சி பரிபூரணமாகியிருக்கிறது. 


அடுத்தடுத்துப்‌ பல சந்தர்ப்பங்களில்‌ அவர்‌ இறைநிலையை எட்டூம்படி 
ஆகியிருக்கிறது அப்போது. தன்‌ தரிசனத்தில்‌ கண்ட உருவத்தை அவர்‌ ஒருமுறை 
வரைந்தும்‌ பார்த்தார்‌. அதற்கு 'கிருஷ்ணா' என்றும்‌ பெயர்‌ கொடுத்தார்‌. பூவுலகில்‌ 
என்றாவது ஒருநாள்‌ அந்த தரிசன புருஷனை நேரில்‌ சந்திப்பேன்‌ என்று அப்போதே 
அவர்‌ கீர்மானித்துக்கொண்டார்‌. 

அவர்‌ கண்ட அதே உருவத்துடன்‌ ஒரு மனிதர்‌ இந்தியாவில்‌ உதித்திருக்கிறார்‌ 
என்பதெல்லாம்‌ அவருக்கு அப்போது சுத்தமாகத்‌ தெரியாது. ஏன்‌, இந்தியாவையே 
அவருக்கு அப்போது தெரியாது! 


பதினெட்டு வயதுக்கு அப்புறம்‌ மிர்ரா மிகத்தீவிரமாக இந்தியத்‌ தத்துவங்களைப்‌ 
பயிலத்‌ தொடங்கினார்‌. பிரான்சில்‌ அப்போது வசித்துவந்த இந்தியர்‌ ஒருவர்‌ 


அவருக்கு அன்பளிப்பாகக்‌ கொடுத்த பகவத்‌ கீதையின்‌ பிரெஞ்சு மொழிபெயர்ப்பைப்‌ 
படித்திருந்தார்‌. மிக மோசமான மொழியெயர்ப்பு அது. ஆனபோதும்‌ மிர்ராவால்‌ 
கீதையின்‌ சாரத்தை விளங்கிக்கொள்ள முடிந்தது. வாழ்வின்‌ அத்தனை 
துயரங்களுக்குமான தீர்வுகளை இந்தியத்‌ தத்துவங்கள்‌ மொத்தமாகத்‌ 
தன்னகத்தே வைத்திருப்பதாக அவர்‌ எண்ணினார்‌. எப்படியாவது இந்தியாவுக்குப்‌ 
போய்‌ சரியானதொரு குருவைக்‌ கண்டுபிடித்துப்‌ படிக்கவேண்டும்‌ என்கிற 
எண்ணம்‌ அவருக்கு அப்போதுதான்‌ உதித்தது. 


1906ம்‌ ஆண்டு சில நண்பர்களை ஒருங்கிணைத்து 'ஐடியா' என்றொரு குழுவை 
அவர்‌ உண்டாக்கினார்‌. தத்துவங்களைப்‌ படிப்பது, அதுபற்றிப்‌ பேசுவது, விவாதிப்பது 
- இவைதான்‌ அந்தக்‌ குழுவில்‌ இருந்தோருக்கு விருப்பமான காரியங்கள்‌. வாரம்‌ 
தோறும்‌ புதன்‌ கிழமைகளில்‌ 'ஐடியா' நண்பர்கள்‌ ஒன்றுகூடுவார்கள்‌. ஆன்மிகம்‌ 
தவிர அவர்கள்‌ ஏதும்‌ பேசமாட்டார்கள்‌. அன்னையின்‌ பிற்கால ஆன்மிகத்‌ 
தர்ச்சிகளின்‌ ஆரம்பம்‌ அந்தக்‌ கூட்டங்களில்‌ பேசியதுதான்‌ என்று 
சொல்லவேண்டும்‌. பேசிப்பேசியே அவர்‌ தன்னைத்‌ துலக்கிக்‌ கொண்டார்‌. தன்‌ 
புத்தியைத்‌ துலக்கமடையச்‌ செய்து, அதன்‌ ஒளியால்‌ தன்னைச்‌ சார்ந்தோரையும்‌ 
துலக்கம்‌ காண வைப்பதைத்‌ தன்‌ கடமையாகவே அவர்‌ கருதினார்‌. 


அந்தக்‌ காலகட்டத்தில்‌ அவருக்கு மேக்ஸ்‌ தியான்‌ - அல்மா என்கிற போலந்து 
நாட்டைச்‌ சேர்ந்த யூதர்‌ குலத்து ஆன்மிகத்‌ தம்பதிகளின்‌ தொடர்பு ஏற்பட்டது. 
தெற்கு அல்ஜீரியாவின்‌ சகாரா பாலைவனத்தை ஒட்டிய ஒரு சிற்றூரில்‌ 
வசித்துவந்தவர்கள்‌ அவர்கள்‌. புராதனமான மாந்திரீக வித்தையில்‌ 
தேர்ந்தவர்களான அந்தத்‌ தம்பதிகளின்‌ தொடர்பு உண்டானபின்‌ கொஞ்சநாள்‌ 
அவர்களுடனேயே அவர்களின்‌ ஊருக்குப்‌ போய்‌ உடன்‌ வசிக்கத்தொடங்கினார்‌ 
மிர்ரா. மிகப்பெரியதொரு மேசையை தானாக நகரச்‌ செய்வது, இருப்பதை 
இல்லாததாக்குவது, இல்லாததைக்‌ கொண்டுவந்து கண்முன்‌ நிறுத்துவது என்று 
பல சித்து வேலைகளிலும்‌ அவர்கள்‌ வல்லவர்களாக இருந்தார்கள்‌. 


கிட்டத்தட்ட ஒரு வருடத்துக்கும்‌ மேலாக அவர்களுடன்‌ வாழ்ந்து, அவர்களின்‌ 
ஆன்மிகத்தைப்‌ புரிந்துகொள்ள முயற்சி செய்து பார்த்தார்‌ மிர்ரா. ஆனால்‌ சித்து 
வேலைகளுக்கும்‌ அப்பால்‌ இருப்பதுதான்‌ நிஜமான ஆன்மிகம்‌ என்று 
அவருக்குத்தொடர்ந்து தோன்றிக்கொண்டே இருந்தது. ஆகவே, மீண்டும்‌ அவர்‌ 


பாரீஸுக்குத்‌ திரும்பிவிட்டார்‌. 


திரும்பியதும்‌ மீண்டும்‌ சில நண்பர்களை ஒருங்கிணைத்து 'காஸ்மிக்‌' என்றொரு 
வாசகர்‌ வட்டத்தை உண்டாக்கினார்‌. வேறென்ன, தத்துவங்கள்‌, இறையியல்‌ 
குறித்த சிந்தனைகளை வளர்க்க உதவும்‌ வாசகர்‌ வட்டம்‌ தான்‌. இதே 
காலகட்டத்தில்‌ அவருக்குத்‌ திருமணமும்‌ ஆனது. ஆன்மிகத்தில்‌ அவரைப்‌ போலவே 
ஆர்வமுள்ள பால்‌ ரிச்சர்ட்‌ என்பவரை மணந்துகொண்டார்‌ மிர்ரா. 


ஆனால்‌ பால்‌ ரிச்சர்டுக்கு அரசியலிலும்‌ ஆர்வம்‌ இருந்தது. இந்திய சுதந்தரப்‌ 
போராட்டம்‌ மிகத்‌ தீவிரமாக நடந்துகொண்டிருந்த காலகட்டம்‌ அது. பால்‌, அரசியல்‌ 
ரீதியில்‌ இந்தியாவுக்கு ஒருமுறை சுற்றுப்பயணம்‌ மேற்கொண்டபோதுதான்‌ முதல்‌ 
முறையாக அரவிந்தரைச்‌ சந்தித்தார்‌. 


அப்போதுதான்‌ அரவிந்தர்‌ அரசியவிவிருந்து சுத்தமாக விலகி பாண்டிச்சேரிக்கு 
வந்து ஆன்மிக சாதனைகளை நிகழ்த்த இடம்‌ தேடிப்பிடித்துத்‌ தங்கியிருந்தார்‌. 
அரவிந்தரின்‌ கருத்துகளில்‌ மனம்‌ பறிகொடுத்த பால்‌, திரும்பத்திரும்ப பலமுறை 
அவரைச்‌ சந்தித்தார்‌. மீண்டும்‌ பாரிஸ்‌ திரும்பியதும்‌ முதல்‌ வேலையாகத்‌ தன்‌ 
மனைவி மிர்ராவிடம்‌ அவரைப்‌ பற்றிச்‌ சொல்லி, 'நீ அவசியம்‌ சந்தித்தே 
ஆகவேண்டிய மகான்‌ அவர்‌' என்றும்‌ சொன்னார்‌. 


அதுதான்‌. அங்கேதான்‌ ஆரம்பம்‌. பால்‌, அரவிந்தரைச்‌ சந்தித்தது 1910ம்‌ வருடம்‌. 
அடுத்த நான்கு வருடங்களில்‌ மிர்ராவின்‌ ஆன்மிக வேட்கை மிகத்‌ 
தீவிரமடைந்திருந்தது. தன்‌ குருவைக்‌ காணும்‌ வேட்கை அதற்கு நிகராக 
வளர்ந்திருந்தது! 1914ம்‌ வருடம்‌ மார்ச்‌ 29ம்‌ததி தம்‌ கணவருடன்‌ முதல்முறையாகப்‌ 
பாண்டிச்சேரி வந்தார்‌ மிர்ரா. அரவிந்தருடனான அவரது முதல்‌ சந்திப்பு அன்றுதான்‌ 
நிகழ்ந்தது. 

அவ்ரைப்‌ பார்த்ததுமே அரவிந்தருக்குப்‌ புரிந்துவிட்டது. இந்தப்பெண்‌ தானாக 
வந்தவள்‌ இல்லை. உலகைத்‌ தன்‌ சுண்டூவிரல்‌ நுனியில்‌ வைத்துச்‌ 
சுழற்றிக்கொண்டிருக்கும்‌ மகாசக்தியே இவளைக்‌ கொண்டுவந்து 
சேர்த்திருக்கிறது! 


அவர்தான்‌ முதல்முதவில்‌ மிர்ராவை 'அன்னை'யாகப்‌ பார்த்தவர்‌. தான்‌ பார்த்த 


விதத்திலேயே உலகுக்கும்‌ அறிமுகப்படுத்தினார்‌! 

ஒருவர்‌ ஆன்மிகத்‌ தேர்ச்சி உள்ளவர்‌ என்பதை தேர்ச்சிபெற்ற 
இன்னொருத்தர்தான்‌ உணரமுடியும்‌. உணர்ந்ததை வெளிக்காட்ட 
வேறொருவிதமான மிகப்பெரிய தேர்ச்சி அவசியம்‌ வேண்டும்‌! அரவிந்தருக்கு 
மிர்ராவின்‌ ஆன்மிகத்‌ தேர்ச்சி குறித்து சந்தேகமே இல்லை. அவரால்‌ பார்த்ததுமே 
அவரை உணர்ந்துகொள்ள முடிந்திருக்கிறது. அதனால்தான்‌ தான்‌ அப்போது 
தொடங்கியிருந்த 'ஆர்யா' பத்திரிகையின்‌ நிர்வாகப்‌ பொறுப்பை அவரிடம்‌ அப்படியே 
அளித்தார்‌. 


சந்தாதாரர்களின்‌ பட்டியலைப்‌ பராமரிப்பது தொடங்கி, பத்திரிகை தொடர்பான 
அனைத்துச்‌ சிறுசிறு பணிகளையும்‌ இழுத்துப்‌ போட்டுக்கொண்டு செய்ய 
ஆரம்பித்தார்‌ அன்னை. அரவிந்தரின்‌ அந்தப்‌ பத்திரிகை மிக உயர்தரமான ஆன்மிக 
விஷயங்களைத்‌ தன்‌ உள்ளடக்கமாகக்‌ கொண்டது. மிகப்பெரிய வேத 
ரகசியங்களையும்‌ உபநிடதக்‌ கருத்துப்‌ புதையல்களையும்‌ இன்னபிற இந்தியத்‌ 
தத்துவப்‌ புதையல்களையும்‌ எளிமையாக, அழகாக எடுத்துச்‌ சொல்லுவதற்காக 
அரவிந்தர்‌ ஆரம்பித்திருந்த பத்திரிகை அது. பத்திரிகையின்‌ உயிர்நாடி அரவிந்தர்‌ 
தான்‌ என்றால்‌ அதன்‌ முதுகெலும்பாகத்‌ தன்னைப்‌ பொருத்திக்கொண்டவர்‌ 
அன்னை. பிறவி எடுத்ததே அந்தப்‌ பத்திரிகையின்‌ வளர்ச்சிக்காகத்தான்‌ 
என்பதுபோவிருந்தது அவரது பணிகள்‌. 


ஆனால்‌ துரதிருஷ்டவசமாக முதல்‌ உலகப்போர்‌ குறுக்கே வந்துவிட்டதால்‌ 
அன்னையின்‌ கணவரான பால்‌ ரிச்சர்ட்‌ உடனடியாக ஜப்பானுக்கும்‌ போகவேண்டிய 
அவசியம்‌ ஏற்பட்டது. அவர்‌ அப்போது பிரெஞ்சு ரிசர்வ்‌ ராணுவப்‌ படையில்‌ 
பணியாற்றிக்கொண்டிருந்தார்‌. 


அன்னைக்கு அப்போது குறிப்பிடத்தகுந்த பாதிப்பு ஏதும்‌ இதனால்‌ ஏற்படவில்லை. 
நான்கு வருடங்கள்‌. அவ்வளவுதானே? சரி என்று அவரும்‌ கணவருடன்‌ புறப்பட்டார்‌. 
நான்காண்டுகாலம்‌ ஜப்பானில்‌ டோக்யோ நகரில்‌ அவர்‌ தங்கியிருந்தபோது புராதன 
ஜப்பானிய பூ அலங்காரக்‌ கலையையும்‌ தேநீர்‌ விருந்தளிக்கும்‌ கலையையும்‌ 
பயின்றார்‌. ஜப்பானியத்‌ தத்துவங்கள்‌, பவுத்த தர்மம்‌ உள்ளிட்ட பலவற்றைக்‌ 
கசடறக்‌ கற்றுத்‌ தேர்ந்து 1920ம்‌ ஆண்டு மீண்டும்‌ பாண்டிச்சேறிக்குத்‌ திரும்பினார்‌. 


அப்போது அவருக்கு வயது நாற்பத்திரண்டு. 


இனி தன்‌ வாழ்நாள்‌ முழுவதும்‌ இங்கேயேதான்‌ இருப்பது என்று முடிவு 
செய்துகொண்டேதான்‌ வந்தார்‌. யோகத்தில்‌ மிக உயர்ந்த பல நிலைகளை அவர்‌ 
தன்‌ இடைவிடாத பயிற்சிகளின்மூலம்‌ அப்போது எய்தியிருந்தார்‌. 


அன்னை ஆசிரமத்துக்குத்‌ திரும்பியபின்‌ நிர்வாக ரீதியில்‌ பல அருமையான 
மாறுதல்களை அங்கே செய்தார்‌. தினசரி தியான வகுப்புகள்‌, சொற்பொழிவு 
நேரங்கள்‌, கலந்துரையாடல்‌ நேரம்‌ என வகுத்தளித்து அரவிந்தருக்குப்‌ பேருதவி 
செய்தார்‌. ஆசிரமத்தின்‌ கணக்கு வழக்கு நிர்வாகத்தையும்‌ அவரே 
கவனித்துக்கொண்டார்‌. இதனால்‌ அரவிந்தரின்‌ நேரம்‌ கணிசமாகச்‌ 
சேமிக்கப்பட்டது. அவர்‌ தீவிரமாக ஆன்ம சாதனைகள்‌ செய்யவும்‌ மக்களைச்‌ 
சந்தித்துப்‌ பேசவும்‌ கணிசமான நேரம்‌ கிடைத்தது. 


அதுவரை வாடகை வீட்டில்‌ இயங்கி வந்த அரவிந்தரின்‌ ஆசிரமம்‌ 1926ம்‌ ஆண்டு 
நவம்பரில்‌ இப்போதுள்ள இடத்தில்‌ புதிதாகக்‌ கட்டடங்கள்‌ கட்டிக்‌ குடிமாறியது. 
முதல்முதலாக அப்போதுதான்‌ அரவிந்தரும்‌ அன்னையும்‌ சேர்ந்து தோன்றி 
ஆசியளித்ததும்‌ நிகழ்ந்தது. அதன்பின்‌ அரவிந்தர்‌ அனைத்துப்‌ பொறுப்புகளையும்‌ 
அன்னையிடம்‌ அளித்துவிட்டார்‌. தன்‌ அறையைவிட்டட கூட அவர்‌ வெளியே வருவது 
அபூர்வம்‌ என்றாகிவிட்டது. எப்போதும்‌ தியானத்திலேயே அவர்‌ இருப்பதற்கு 
உதவியாக ஆசிரம நிர்வாகப்‌ பொறுப்புகளை அன்னை மனமுவந்து ஏற்றார்‌. 


1950ல்‌ அரவிந்தர்‌ காலமானார்‌. அதன்பின்‌ 1973வரை அவரது தரிசனங்களைப்‌ 
பரப்புவதையே தன்‌ தலையாய பணியாகச்‌ செய்துகொண்டு, ஆசிரமத்தையும்‌ 
நிர்வகித்துக்கொண்டு தமது 95ம்வயது வரை தீவிரமாக உழைத்து வந்தார்‌ 
அன்னை. 


பிறப்பால்‌ பிரெஞ்சுக்‌ குடிமகளானாலும்‌ அவர்‌ தன்னை ஒரு இந்தியப்‌ 
பிரஜையாகத்தான்‌ கருதினார்‌. ஆனபோதிலும்‌ பிரபஞ்சத்தையே காக்கும்‌ 
சக்தியின்‌ சொரூபமாக அவரைப்‌ பார்த்தவர்‌ அரவிந்தர்‌. தான்‌ பார்த்தவிதத்திலேயே 
அதனை உலகுக்கும்‌ எடுத்துச்‌ சொன்னார்‌. 


"The Mother herself is the destination, everything is in her. When you find her you find 


al." என்கிற அரவிந்தரின்‌ ஒருவரிக்‌ கருத்து போதுமே! 


15. சாரதாதேவி 


ஆன்மிகம்‌ என்கிற வார்த்தையைப்‌ பொதுவாக நம்மூரில்‌ கடவுள்‌ பக்தியுடன்‌ 
சம்பந்தப்படுத்தி காலம்‌ காலமாகப்‌ பேசிவந்திருக்கிறோம்‌. பக்தி, ஆன்மிகத்தில்‌ 
சேர்த்திதான்‌. ஆனால்‌ அதுமட்டுமே ஆன்மிகமில்லை. 


ஒரு உதாரணத்துக்கு இப்படிப்‌ பார்க்கலாம்‌. ஒரு சரியான கிரிமினல்‌. ஆயிரத்தெட்டு 
கொலை, கொள்ளைகள்‌ செய்துவிட்டு, போலீஸுக்கு டிமிக்கி கொடுத்துவிட்டு 
எங்கோ ஒளிந்துகொண்டிருக்கிறான்‌. 'கடவுளே, நான்‌ இப்படி தப்பிப்‌ 
பிழைத்திருப்பதற்கு நீ தான்‌ காரணம்‌! அப்பனே, முருகா, ஞானபண்டிதா, 
புள்ளையாரே, கருமாரி, அங்காளபரமேஸ்வரி, ஆத்தா... என்று மணிக்கணக்கில்‌ 
கடவுளுக்கு தினசரி பூஜை புனஸ்காரங்கள்‌ செய்து, நன்றி 
தெரிவித்துக்கொண்டிருக்கிறான்‌ என்று வைத்துக்கொள்ளுங்கள்‌. அவன்‌ 
ஆன்மிகவாதியா? 


இல்லை அல்லவா? அதான்‌ விஷயம்‌. ஆன்மிகம்‌ என்பது ஓர்‌ உயரிய நிலை. உடல்‌ 
அளவில்‌, மனத்தளவில்‌, செயல்‌ அளவில்‌ - எல்லா அளவிலும்‌ ஒப்பற்ற 
நேர்த்தியை, உயர்ந்த தரத்தைக்‌ கடைபிடிப்பது ஆன்மிகம்‌. பிறந்த குழந்தையின்‌ 
பரிசுத்தத்தைத்‌ தேடி அடைவதன்மூலம்‌ கடவுளுக்கு நெருக்கமாக முயற்சி 
செய்கிறவர்களை ஆன்மிக வாதிகள்‌ என்று சொல்லலாம்‌. 


அது ஓர்‌ அதிசயம்‌ தான்‌. பாரதம்‌ அளவுக்கு வேறு எந்த தேசத்திலும்‌ அத்தனை 
ஆன்மிகவாதிகள்‌ உதித்‌ ததில்லை. இதில்‌ ஆண்‌, பெண்‌ வித்தியாசமே இல்லை. 
வேதகால ரிஷிகள்‌ தொடங்கி ஒவ்வொரு காலகட்டத்திலும்‌ பல பெண்மணிகள்‌ 
ஆன்மிகத்‌ துறையில்‌ மிகப்பெரிய சாதனைகள்‌ புரிந்திருக்கிறார்கள்‌. அந்த 
வரிசையில்‌ பத்தொன்பதாம்‌ நூற்றாண்டின்‌ ஒப்பற்ற ஆன்மிகப்‌ பெண்பிரதிநிதி 
என்றால்‌ அது சாரதாதேவி தான்‌. 


சாரதாதேவி குறித்த ஒரு வரி அறிமுகம்‌ அநேகமாக எல்லாருக்கும்‌ 
தெரிந்திருக்கும்‌. அவர்‌ ராமகிருஷ்ண பரமஹம்சரின்‌ மனைவி. அது ஒரு அறிமுகம்‌ 


தான்‌. உண்மையில்‌ பரமஹம்சருக்கு நிகரான ஆன்மிகச்‌ சாதனைகள்‌ புரிந்தவர்‌ 
சாரதா தேவி. ஒரு சாதாரண மனிதர்‌ பரமஹம்சராவது கூடப்‌ பெரியவிஷயமில்லை. 
அந்த உயரிய நிலைக்கு ஒருவர்‌ முன்னேறுவதற்குத்‌ தன்‌ தியாகங்கள்‌ மூலம்‌ 
உதவி செய்வது மகத்தான விஷயம்‌. சாரதாதேவியைப்‌ பொறுத்தவரை அவரது 
தியாகங்களே அவரது மிகப்பெரிய ஆன்மிகச்‌ சாதனைகள்‌ என்றால்கூட 
மிகையில்லை. 


மேற்கு வங்காள மாகாணத்தில்‌ ஜெயராம்பாடி என்கிற குக்கிராமத்தில்‌ 1853ம்‌ 
வருஷம்‌ டிசம்பர்‌ 22ம்‌ ததி பிறந்தவர்‌ சாரதாதேவி. ராமச்சந்திரமுகர்ஜி என்பவர்‌ 
அவரது தந்தை. தாயாரின்‌ பெயர்‌ சியாமாசுந்தரி. அவர்‌ பிறந்தபோது, தொலைதூர 
தட்சிணேஸ்வரத்தில்‌ காளிகோயில்‌ பூசாரியாக இருந்த அவரது வருங்காலக்‌ 
கணவருக்கு வயது 18. ரொம்பப்‌ பெரிய வித்தியாசம்‌ இல்லையா? ஆனால்‌ என்ன 
செய்வது? அது அப்படித்தான்‌. ராமகிருஷ்ணருக்குப்‌ பெண்‌ பார்த்துக்கொண்டிருந்த 
அவரது பெற்றோருக்குப்‌ பெரிய கவலை. எந்தப்‌ பெண்ணும்‌ அவர்களது மகனுக்குச்‌ 
சரிப்பட்டு வரவில்லை. இன்னும்‌ பச்சையாகச்‌ சொல்லுவதென்றால்‌ 
ராமகிருஷ்ணரின்‌ பித்துநிலை பக்தியைப்‌ பார்த்து யாரும்‌ பெண்‌ கொடுக்கவே 
தயாராக இல்லை. 


நிகரற்ற சக்தி உபாசகரான ராமகிருஷ்ணருக்கு இல்லறத்திலெல்லாம்‌ எப்போதும்‌ 
நாட்டம்‌ இருந்ததேயில்லை. ஆனால்‌ பெற்றோரின்‌ வற்புறுத்‌ தலால்தான்‌ அவர்கள்‌ 
ஜாதகங்கள்‌ பார்த்துக்கொண்டிருப்பதை சகித்துக்கொண்டிருந்தார்‌. ஒரு 
கட்டத்தில்‌, பெற்றோரின்‌ அவஸ்தையைக்‌ காணப்‌ பொறுக்கமாட்டாமல்‌ தானே 
'இதெல்லாம்‌ சரிப்படாது. நேரே ஜெயராம்பாடிக்குப்‌ போங்கள்‌. அங்கே ராமச்சந்திர 
முகர்ஜியின்‌ வீட்டில்‌ வளருகிற பெண்தான்‌ எனக்குச்‌ சரியான துணை' என்று 
தானே வழி சொல்லி அனுப்பினார்‌. 


அதற்குமுன்னால்‌ ராமகிருஷ்ணருக்கு ஜெயராம்பாடியும்‌ தெரியாது; 
ராமச்சந்திரமுகர்ஜியும்‌ தெரியாது; அவருக்கு ஒரு பெண்‌ இருப்பதும்‌ தெரியாது. 
அவரது வாக்கு மூலம்‌ காளியே வெளிப்படுத்திய விஷயம்‌ அது என்று இன்றளவும்‌ 
நம்புகிறார்கள்‌, பரமஹம்சரின்‌ பக்தர்கள்‌. 


ஆச்சா? பரமஹம்சரின்‌ பெற்றோர்‌ ஜெயராம்பாடிக்குப்‌ போய்‌ விசாரித்தபோது, அங்கே 


அப்போது கிடைத்த பெண்தான்‌ சாரதாதேவி. என்ன வயசு தெரியுமா? வெறும்‌ 
அஞ்சு! மழலை மாறாத குழந்தை. அந்த வயசிலேயே அவளுக்கு சமைக்கத்‌ 
தெரிந்திருந்தது. புல்‌ அறுப்பது, பொம்மைகள்‌ செய்வது போன்ற வேறு பல 
கைவேலைகளும்‌ அத்துபடியாகியிருந்தன. போதாக்குறைக்குத்‌ தன்‌ தம்பி, 
தங்கைகளை கவனித்துக்கொள்வதும்‌ அவள்தான்‌. 


இத்தனைக்கும்‌ அப்பால்‌ அந்த வயதிலேயே தீவிரமான தய்வபக்தியும்‌ அவளூக்கு 
இருந்தது. 


அப்புறம்‌ என்ன? ஜந்து வயது சாரதைக்கும்‌ இருபத்திமூன்று வயது 
ராமகிருஷ்ணருக்கும்‌ திருமணம்‌ நடந்தது. அக்கால வழக்கப்படி சாரதா, தன்‌ 
பெற்றோர்‌ வீட்டிலேயே வசிக்கத்‌ தொடங்கினாள்‌. ராமகிருஷ்ணர்‌ தட்சிணேஸ்வரம்‌ 
திரும்பி, காளி கோயில்‌ உத்தியோகத்தில்‌ ஈடுபடத்‌ தொடங்கினார்‌. 


என்ன பிரச்னையானது என்றால்‌ கல்யாணத்துக்கு அப்புறம்‌, ராமகிருஷ்ணரின்‌ 
பக்தி இன்னும்‌ தீவிரமாகிப்‌ போனது. ஏற்கெனவே ஊரில்‌ அவரை யைத்தியம்‌ என்று 
பலபேர்‌ சொல்லிக்கொண்டிருந்தார்கள்‌. திடீர்‌ திடீரென்று அழுவது, எழுந்து 
ஆடுவது, அப்படியே சமாதியில்‌ உறைந்து அமர்ந்துவிடுவது, மணிக்கணக்கில்‌ 
தியானத்தில்‌ ஈடுபடுவது, ஆன்மிக சாதனைகளைத்‌ தொடர்ந்து பயிற்சி செய்வது 
என்கிற அவரது வாழ்க்கை முறை சராசரி மக்களுக்குப்‌ புரியவேயில்லை. 
கல்யாணத்துக்கு அப்புறம்‌, அவரது பக்தி மேலும்‌ தீவிரமடைந்து, சற்றும்‌ 
புரிந்துகொள்ளமுடியாத தன்மையை எட்டிப்பிடித்துவிடவே, விஷயம்‌, 
வெளியூர்களுக்கும்‌ பரவத்‌ தொடங்கிவிட்டது. 


"இவளே, விஷயம்‌ தெரியுமா, அந்த காளிகோயில்‌ பூசாரியோட பைத்தியம்‌ ரொம்ப 
முத்திருச்சாமே? இனி ஆள்‌ தேறுவதே கஷ்டம்தான்‌!" என்று குளத்தடி, மரத்தடி, 
திண்ணை, வீதி, சந்து, பொந்துகளிலெல்லாம்‌ பேச ஆரம்பித்தார்கள்‌. 


நல்ல விஹயம்‌ பரவத்தான்‌ நாளாகும்‌. வதந்திகளுக்குக்‌ கேக்கணுமா? ஒரு 
சுபமுகூர்த்த தினத்தில்‌ மேற்படி வதந்தி ஜெயராம்பாடி கிராமத்தையும்‌ சென்று 
அடைந்தது. அடடே, சாரதையின்‌ புருஷனுக்குப்‌ பைத்தியமாமே? கிழவிகள்‌ வந்து 
துக்கம்‌ விசாரிக்கத்‌ தொடங்கிவிடவே, மனம்‌ கலங்கிய சாரதா, தானே நேரேபோய்‌ 
தட்சிணேஸ்வரத்தில்‌ அவரைப்‌ பார்த்துவிடுவது என்று முடிவு செய்து புறப்பட்டாள்‌. 


அதுதான்‌ சாரதாதேவியின்‌ ஆன்மிகப்‌ பயணத் தொடக்கம்‌. அன்றைக்கு அவர்‌ அதை 
அறிந்திருந்தாரோ என்னவோ. அவர்‌ புருஷனைத்‌ தேடித்தான்‌ புறப்பட்டார்‌. ஆனால்‌ 
கிடைத்தது ஒரு ஆன்மிக குரு! 


தட்சிணேஸ்வரம்‌ அடைந்து, ராமகிருஷ்ணரை அவர்‌ சந்தித்தபோது பலரும்‌ 
சொன்னதுபோல்‌ அவர்‌ ஒரு பைத்தியமல்ல என்பதுதான்‌ அவளுக்கு முதல்முதவில்‌ 
தோன்றியது. ராமகிருஷ்ணர்‌ அவளிடம்‌ சாதாரணமாகத்தான்‌ பேசினார்‌. பழகினார்‌. 
ஆனால்‌ அவர்‌ சாதாரணமானவர்‌ அல்ல என்பது அவரது ஒவ்வொரு சொல்விலும்‌ 
செயவிலும்‌ அவளுக்குப்‌ புரிந்தது. 


ராமகிருஷ்ணரிடம்‌ ஒரு வழக்கம்‌ உண்டு. எதையும்‌ மூடி மறைப்பதத அவருக்குப்‌ 
பிடிக்காது. இருந்து இருந்து தாவிகட்டிய மனைவி முதல்முறையாகத்‌ தன்னை 
நாடி வந்திருக்கிறாளே என்றெல்லாம்‌ கூட அவர்‌ பார்க்கவில்லை. நேரடியாகவே 
கேட்டார்‌: "சாரதா, நீ என்னை இல்லறத்துக்கு இழுக்க வந்திருக்கிறாயா?" 


அவர்‌ பரமஹம்சர்‌. அப்படித்தான்‌ கேட்பார்‌. ஆனால்‌ சாரதா ஒரு சாதாரணம்‌ பெண்‌ 
அல்லவா? என்ன பதில்‌ சொல்வியிருக்கமுடியும்‌? அவர்‌ சொன்னார்‌: "உங்களை 
இல்லறத்துக்கு இழுக்க வரவில்லை நான்‌. மாறாக, உங்களது ஆன்மிக 
சாதனைகளுக்கு உதவிசெய்யவே வந்திருக்கிறேன்‌" 


ஒரு சராசரிப்பெண்‌ பேசக்கூடிய பேச்சா இது? புரிந்துகொள்ளக்கூடிய விஷயமா 
இது? அதுதான்‌ சாரதாதேவி. அன்றிலிருந்து தொடங்கிவிட்டது அவரது தவ 
வாழ்க்கை. 


துறவியாக இருப்பது ஒரு பெரிய விஷயமில்லை. ஆனால்‌ கல்யாணம்‌ 
பண்ணிக்கொண்டு, புருஷன்‌ பெண்டாட்டியாக, ரைட்‌ ராயலாக இல்லற வாழ்வைத்‌ 
தொடங்க எல்லா லைசன்ஸுகளையும்‌ வைத்துக்கொண்டும்‌ துணிந்து தவ 
வாழ்க்கை மேற்கொள்ள அசாத்திய ஆன்மிகப்‌ பக்குவம்‌ 6வண்டும்‌. சாரதைக்கு மிக 
இயல்பாகவே அது சாத்தியமாகியிருந்தது. 


ராமகிருஷ்ணர்‌ எப்படி, இவள்தான்‌ தன்‌ மனைவி என்று, பார்க்காமல்‌ 
தொலைதூரத்திலிருந்தே கண்டறிந்து சொன்னாரோ, அதேமாதிரிதான்‌ 
சாரதாதேவிக்கும்‌ தன்‌ கணவரின்‌ இயல்பு புரிந்து, தெரிந்து, 


தெளிந்திருக்கவேண்டும்‌. தான்‌ செய்வது 'தியாகம்‌' என்று ஒருபோதும்‌ அவர்‌ 
நினைத்ததில்லை. மாறாக, கணவரே குருநாதராகவும்‌ அமைந்தபிறகு, அவருக்குப்‌ 
பணிவிடைகள்‌ செய்வதே தன்‌ வாழ்க்கை லட்சியம்‌ என்பதாக 
அமைத்துக்கொண்டுவிட்டார்‌ சாரதை. 


இதையெல்லாம்‌ நம்புவது கொஞ்சம்‌ கஷ்டம்‌ தான்‌. ஒரு சமயம்‌, தன்‌ வழக்கமான 
காளிபூஜைக்கு பதில்‌ மனைவியையே காளிமாதாவாக ஆவாஹனம்‌ செய்து 
ஹோடசிதேவி பூஜை செய்திருக்கிறார்‌ பரமஹம்சர்‌. கோயிலில்‌ குடியிருக்கும்‌ 
தெய்வமும்‌ தன்‌ தாயும்‌ மனைவியும்‌ - மூவரும்‌ ஒருவரே என்பது அவரது 
அசைக்கமுடியாத நம்பிக்கை. 


என்னதான்‌ சொன்னாலும்‌ பெண்ணுக்குக்‌ குழந்தை ஆசை இல்லாதிருக்குமா? 
ஆனால்‌ மனைவியைத்‌ தாயாகவும்‌ தெய்வமாகவும்‌ மட்டுமே நினைக்கத்‌ தெரிந்த 
புருஷன்‌ அதற்கு எப்படி உதவமுடியும்‌? 


பரமஹம்சர்‌ ஒருநாள்‌ சாரதாதேவியிடம்‌ சொன்னார்‌: "ஓரிரு குழந்தைகளுக்காக நீ 
ஏங்கிக்கொண்டிராதே. ஆயிரமாயிரம்‌ பேர்‌ உன்னை அம்மா, அம்மா என்று 
அழைத்துக்கொண்டே இருக்கப்போகிறார்கள்‌ பார்‌!" 


அது சத்தியவாக்கு. ராமகிருஷ்ணர்‌ மறைந்தபிறகு, அவரது சீடர்களுக்கும்‌ 
பக்தர்களுக்கும்‌ சாரதாதேவிதான்‌ முதல்‌ தாய்‌. அவரைக்‌ கேட்காமல்‌ ராமகிருஷ்ண 
இயக்கத்தில்‌ ஒரு துரும்பு கூட அசைந்ததில்லை. விவேகானந்தர்‌ தனது 
அமெரிக்க சுற்றுப்யணத்தைத்‌ தொடங்க உத்தேசித்தபோது அன்னையின்‌ 
அனுமதிக்காகத்‌ தான்‌ முதல்முதலில்‌ போய்‌ நின்றார்‌. சாரதாதேவி வாழ்த்தி 
அனுப்பியபிறகுதான்‌ அவர்‌ விஷயத்தை வெளியே சொன்னார்‌. அவர்‌ ஒரு சாதாரண 
பெண்மணி இல்லை; தெய்வாம்சம்‌ பொருந்தியவர்‌ என்பதை முதல்முதவில்‌ தன்‌ 
சக துறவிகளிடம்‌ அழுத்தந்திருத்தமாக எடுத்துச்‌ சொன்னவர்‌ 
விவேகானந்தர்தான்‌. 


பலபேருக்கு அந்தச்‌ சந்தேகம்‌ இயற்கையே அல்லவா? ஒரு மகானின்‌ மனைவியாக 
இருந்துவிட்டதாலேயே அவரும்‌ ஒரு மகான்‌ என்று எப்படி ஏற்பது என்று தோன்றுவது 
இயற்கைதானே? 


ஆனால்‌ சாரதாதேவி பிறந்தபோதே ஆசீர்வதிக்கப்பட்ட குழந்தை என்பது 
ராமகிருஷ்ணரின்‌ சீடர்களுள்‌ விவேகானந்தருக்குத்‌ தான்‌ முதவில்‌ புரிந்தது. 
அவர்‌ சொன்னார்‌: "சக்கியில்லாமல்‌ உலகம்‌ முன்னேறமுடியாது. நம்‌ நாடு 
பலமிழந்து கிடப்பதன்‌ காரணமே சக்தி அவமதிக்கப்படுவதால்தான்‌. இந்தியாவில்‌ 
அந்த மகாசக்தியை உயிர்பெறச்‌ செய்ய அவதரித்தவர்‌ அன்னை சாரதாதேவி. 
சக்தியின்‌ அருள்‌ இன்றி எதைச்‌ சாதிக்கமுடியும்‌?" என்று அவர்‌ கேட்டபிறகுதான்‌ 
பலருக்கும்‌ அன்னையின்‌ மகத்துவம்‌ புரிந்தது. 


சாரதாதேவியின்‌ சிறப்புகள்‌ இரண்டு. முதலாவது அவரது எளிய உபதேசங்கள்‌. 
புரியாத தத்துவங்களை அவர்‌ போதிக்க மெனக்கெட்டதேயில்லை. சராசரி மக்கள்‌, 
இல்லறத்திவிருந்தபடியே எப்படி பற்று நீக்கி வாழ்வது என்பதைத்‌ தான்‌ 
வழிமுறைகளுடன்‌ அவர்‌ வாழ்நாள்‌ முழுவதும்‌ போதித்தார்‌. அது அப்படியே 
பகவத்கீதை சொல்லுகிற கர்மயோகம்‌. துறவியாகவேண்டாம்‌, பிரமாதமான 
நியமநிஷ்டைகள்‌ வேண்டாம்‌. ஒழுங்குமரியாதையாக பெண்டாட்டி, 
பிள்ளைகுட்டிகளைக்‌ காப்பாற்றிக்கொண்டு, ஒழுக்கக்கேடான வழிகளை விலக்கி, 
பரிசுத்தமான மனத்துக்காக எப்போதும்‌ பிரார்த்தித்துக்கொண்டிருந்தால்‌ போதும்‌. 
அதுதான்‌ மோட்சம்‌ என்பதுதான்‌ அன்னையின்‌ அத்தனை போதனைகளின்‌ ஒரு 
வரி சுருக்கம்‌. 


அவரது இரண்டாவது சிறப்பு, பற்றற்ற தன்மை. கணவரை ஆன்மிகக்‌ குருவாக 
ஏற்றுக்கொண்டுூ தியாகம்‌ புரிந்தவருக்குப்‌ பிறந்தவீடும்‌ பாசச்‌ சுகம்‌ தரவில்லை. 
சொத்துப்பிரச்னையில்‌ பல குடும்ப உறுப்பினர்கள்‌ குடுமிபிடி சண்டை 
போட்டுக்கொண்டிருந்தார்கள்‌. அவரது கூடப்பிறந்த தம்பிகள்‌ எல்லாரும்‌ 
பணத்தாசை பிடித்து அலைந்துகொண்டிருந்தார்கள்‌. அவரது ஒரு தம்பியின்‌ 
மனைவியான சுரபாலா என்கிற பெண்ணுக்கு மனநிலைக்‌ கோளாறு வேறு. 
தம்பியின்‌ அட்டூழியங்களால்‌ மனம்‌ வெறுத்தபோதும்‌ சுரபாலாவை அவர்தான்‌ 
அனுசரணையாகப்‌ பார்த்துக்கொண்டது. 


சாரதாதேவிக்கு, ராமகிருஷ்ணர்‌ போலவே பணத்தின்மீது ஒருபோதும்‌ மரியாதை 
இருந்ததில்லை. ஆயிரம்‌ ஆயிரமாக பக்தர்கள்‌ கொண்டுவந்து கொட்டினாலும்‌ 
விரல்நீட்டித்‌ தொடமாட்டார்‌. அத சமயம்‌, குருதேவரின்‌ சீடர்கள்‌ வசிக்க 
பாதுகாப்பான ஓர்‌ ஆசிரமக்‌ கட்டடம்‌ கட்டவேண்டும்‌ என்கிற கவலை அவருக்கு 


இருந்தது. அதற்கான அத்தனை ஏற்பாடுகளையும்‌ செய்ய, சீடர்களை 
உற்சாகப்படுத்தி, முடுக்கிவிட்டு, ராமகிருஷ்ண இயக்கத்தின்‌ முதல்‌ கட்டடம்‌ 
அமையக்‌ காரணமாக இருந்தவரும்‌ அவர்தான்‌. 


ஒரே ஒருமுறை (1911ல்‌] சாரதாதேவி சென்னை வந்திருக்கிறார்‌. மைலாப்பூர்‌ 
கபாலீசுவரர்‌ கோயிலுக்கும்‌ திருவல்லிக்கேணி பார்த்தசாரதி பெருமாள்‌ 
கோயிலுக்கும்‌ சென்று வழிபட்டு, ரே ராமேசுவரம்‌ போயிருக்கிறார்‌. அங்குள்ள 
சிவலிங்கத்துக்கு கங்கை நீராலும்‌ 108 தங்க வில்வ தளங்களாலும்‌ தானே 
முன்னின்று பூஜை செய்திருக்கிறார்‌. (அப்போது ராமநாதபுரம்‌ சமஸ்தானத்தை 
ஆண்டுகொண்டிருந்த மன்னர்‌, இதற்கான சிறப்பு அனுமதியை அளித்திருந்தார்‌.] 
பக்தர்கள்‌ என்கிற பொதுவான அடைமொழிக்குள்‌ அடங்குபவர்களுக்குள்‌ சாதி, 
இன, மதப்‌ பாகுபாடுகள்‌ கிடையாது என்பதுதான்‌ அவரது போதனைகளின்‌ சாரம்‌. 


சாரதாதேவி, சந்தேகத்துக்கு இடமில்லாமல்‌ பராசக்தியின்‌ அம்சம்தான்‌ என்று 
பலமுறை குறிப்பாக ராமகிருஷ்ணர்‌ சொல்வியிருக்கிறார்‌. சாரதாதேவியோ, பாரதப்‌ 
பெண்கள்‌ அத்தனையேருமே சக்தியின்‌ அம்சம்தான்‌ என்று சொன்னவர்‌. 'என்‌ 
மரணத்துக்குப்‌ பின்பும்‌ என்‌ குழந்தைகளுக்காக நான்‌ உழைத்துக்கொண்டே 
இருப்பேன்‌' என்று சொன்னவர்‌ அவர்‌. 


பிரதி எதிர்பாராமல்‌ பீறிடும்‌ இந்த அன்பு கலந்த சேவைமனப்பான்மைதான்‌ 
சாரதாதேவி தன்‌ வாழ்நாள்‌ முழுவதும்‌ வாழ்ந்து விளக்கிய தத்துவம்‌. 


இன்றைய உலகுக்கு இதைவிட அவசியமான விஹயம்‌ வேறெதுவும்‌ இருக்கிறதா 
என்ன? 


16. மடோனா 


1958, ஆகஸ்டு 16ம்‌ தேதி அமெரிக்காவின்‌ மிச்சிகன்‌ மாகாணத்தில்‌ ரோசெஸ்டர்‌ 
என்கிற ஊரில்‌ ஒரு குழந்தை பிறந்தது. பெண்‌ குழந்தை. சுண்டி இழுக்கிற 
அழகும்‌ சொக்க வைக்கிற புன்னகையுமாக அந்தக்‌ குழந்தையைப்‌ பார்த்த 
அத்தனைபேரும்‌ அப்போதே கிறுகிறுத்து நின்றார்கள்‌. பதினாறு வயதில்‌ அவள்‌ 
நிச்சயம்‌ ஒரு நடிகையாகிவிடுவாள்‌ என்று சொன்னார்கள்‌. 


அத குழந்தை, தனது ஐந்தாவது வயதில்‌ மெல்ல பாட ஆரம்பித்தது. அன்றைய 
தேதியில்‌ பிரபலமான பாடல்களையெல்லாம்‌ வெகு அநாயாசமாக, சுதி பிசகாமல்‌ 
பாடியதைக்‌ கேட்டவர்கள்‌, சந்தேகமேயில்லை; இவள்‌ நிச்சயம்‌ பெரிய பாடகி 
ஆகிவிடூவாள்‌ என்று சொன்னார்கள்‌. 


இன்னும்‌ கொஞ்சநாள்‌ ஆனது. ஒரு பதினைந்து வயசு என்று 
வைத்துக்கொள்ளுங்கள்‌. அவள்‌ அணிந்த உடைகளையும்‌ அதில்‌ தென்பட்ட 
கவர்ச்சியையும்‌ கண்டவர்கள்‌, 'அடேங்கப்பா! இவள்‌ ஒட்டுமொத்த அமெரிக்காவையும்‌ 
பயித்தியம்‌ பிடித்து அலையவைக்கப்‌ போகிறாள்‌' என்று சொன்னார்கள்‌. 


மிக இளம்‌ வயதிலேயே தாயை இழந்ததால்‌, குடும்ப நிர்வாகத்தை அவள்தான்‌ 
ஏற்கவேண்டியதானது. அந்த வேலைகளில்‌ அவள்‌ காட்டிய அக்கறையையும்‌ 
நேர்த்தியையும்‌ பார்த்தவர்கள்‌, 'பரவாயில்லையே. ஒரு பெரிய கார்ப்பரேட்டையே 
நிர்வகிக்கக்கூடிய திறமை இவளிடம்‌ இருக்கிறதே' என்று வியந்தார்கள்‌. 


அந்தப்‌ பெண்‌ பின்னாளில்‌ பெரிய பாடகியானாள்‌. சிறந்த நடிகை என்றும்‌ பேர்‌ 
எடுத்தாள்‌. அமெரிக்காவையல்ல; ஒட்டுமொத்த உலகையே தன்‌ கவர்ச்சியால்‌ 
கட்டிப்போட்டாள்‌. தானே ஒரு மீடியா கம்பெனியையும்‌ ஆரம்பித்து திரைப்படங்களும்‌ 
தயாரித்தாள்‌. நாற்பது வயது நிறைவதற்குள்‌ சில கணவர்கள்‌, இரண்டு 
குழந்தைகள்‌ என்று ஒரு ரவுண்டு அடித்துவிட்டு இன்றைக்குத்‌ தன்‌ புகழின்‌ 
அதிகபட்ச சாத்தியத்தைப்‌ பார்த்துவிட்ட திருப்தியுடன்‌ செளக்கியமாக செட்டில்‌ 
ஆகிவிட்டார்‌. அவர்‌ பேர்‌ மடோனா. மடோனா லூயிஸ்‌ சிக்கோன்‌ என்பது முழுப்பெயர்‌. 


இந்தியாவுக்கு எம்டிவி வந்த புதுசில்‌ இளசுகள்‌ அத்தனைபேரும்‌ மடோனா 
பைத்தியம்‌ பிடித்து அலைந்தது நினைவுக்கு வருகிறதா? அந்த ஆட்டமும்‌ பாட்டும்‌ 
கவர்ச்சியும்‌ சுண்டி இழுக்காத ஆட்களே இல்லை. ஆச்சர்யமான விஷயம்‌ 
என்னவெனில்‌ மடோனாவின்‌ ரசிகர்களில்‌ சரிபாதிபேர்‌ பெண்கள்‌! துளி 
பொறாமையும்‌ படாமல்‌ மடோனாவை ஒரு நடமாடும்‌ தேவதையாக எல்லா 
பெண்களாலும்‌ ஏற்கமுடிந்தது ஆச்சர்யம்தான்‌. அவரது திறமை அப்படிப்பட்டது. 


சாதாரணமான௰தாரு நடுத்தரக்‌ குடும்பத்தின்‌ மூத்த மகளாகப்‌ பிறந்த 
மடோனாவுக்கு மொத்தம்‌ எட்டு சகோதர சகோதரிகள்‌. அவரது ஐந்தாவது 
வயதிலேயே மார்பகப்‌ புற்றுநோய்‌ காரணமாக மடோனாவின்‌ தாயார்‌ இறந்துவிட, 
குழந்தைகளை கவனிப்பதற்காக அவரது தந்தை, ஜோன்‌ என்கிற பெண்மணியை 
இரண்டாம்தாரமாக மணந்துகொண்டார்‌. மடோனாவுக்கு அப்பாவை 
ஆரம்பத்திலிருந்தே பிடிக்காது. ரொம்பக்‌ கண்டிப்பானவர்‌ அவர்‌. இந்த 
லட்சணத்தில்‌ ஒரு சித்தியை வேறு கூட்டிக்கொண்டூவந்தால்‌ எந்தப்‌ பெண்ணுக்கு 
வீடு பிடிக்கும்‌? 


ஆகவே மடோனா தனது இளம்‌ வயதில்‌ கூடியவரை உறவுக்காரர்களின்‌ 
வீடுகளுக்கு வாரம்‌ ஒருத்தரென விசிட்‌ அடித்தே பொழுதைக்‌ கழித்துவந்தார்‌. 
அதுவும்‌ ஒரு கட்டத்தில்‌ முடியாமல்‌ போனது. தம்பி, தங்கைகளைத்‌ தனியாக 
விட்டுவிட்டுப்‌ போகிறோமே என்கிற குற்ற உணர்ச்சி காரணம்‌. ஆகவே பல்லைக்‌ 
கடித்துக்கொண்டு வீட்டிலேயே தங்க ஆரம்பித்தாள்‌. பொறுப்பாக வீட்டு 
வேலைகளைச்‌ செய்துகொண்டு, ஓய்ந்த நேரத்தில்‌ படித்து, கிடைத்த நேரத்தில்‌ 
நடன வகுப்புக்குப்‌ போய்க்கொண்டு எப்படியோ தன்‌ காலத்தை ஓட்டினாள்‌. 


ஆனால்‌ நடனமும்‌ பாட்டும்‌ அவளையறியாமல்‌ அவளை உள்ளுக்கு இழுக்கத்‌ 
தொடங்கின. மடோனாவிடம்‌ அசாத்தியமானதொரு திறமை இருந்தது. 
சுண்டியிழுக்கும்‌ அழகுவேறு. அதற்குமேல்‌ என்ன வேண்டும்‌? 


"மடோனா, நீ மட்டும்‌ நியூயார்க்குக்குப்‌ போய்‌ தியேட்டர்களில்‌ வாய்ப்புப்‌ 
பிடித்துவிட்டால்‌ ரொம்ப சீக்கிரம்‌ மிகப்பெரிய பாடகி ஆகிவிடூவாம்‌' என்று நண்பர்கள்‌ 
அவளை ஊக்குவித்தார்கள்‌. 


மடோனாவுக்கும்‌ ஆசைதான்‌. ஆனால்‌ அவளால்‌ அப்போது உள்ளூரில்‌ இருந்த ஒரு 


கத்தோலிக்கப்‌ பள்ளிக்கூடத்துக்கு மட்டுமே போகமுடிந்தது. மிச்சிகன்‌ 
பல்கலைக்கழகத்தில்‌ பட்டப்படிப்புக்கு சேருகிற வரைக்கும்கூட நியூயார்க்‌ 
போகவேண்டுமென்பது ஒரு கனவாகவே இருந்தது மடோனாவுக்கு. பாதி படிப்பில்‌ 
இருந்தபோது தன்‌ விருப்பத்தை வீட்டில்‌ சொன்னாள்‌. அப்பாவும்‌ அந்தச்‌ சித்தியும்‌ 
சகோதர சகோதரிகளும்‌ கடுமையாக எதிர்த்தார்கள்‌. அதெல்லாம்‌ வேணாம்‌, 
வீட்டோடு கிட என்று கட்‌ அண்ட்‌ ரைட்டாகச்‌ சொன்னார்கள்‌. 


ஆனால்‌ மடோனாவின்‌ நடன ஆசிரியை மட்டும்‌ உறுதியாகச்‌ சொன்னாள்‌: 
"உனக்குப்‌ போகவேண்டும்‌ என்று விருப்பமிருக்கிறதல்லவா? போனால்‌ வாய்ப்புக்‌ 
கிடைக்கும்‌ என்று நம்பிக்கை இருக்கிறதல்லவா? வாய்ப்புக்‌ கிடைத்தால்‌ 
ஜெயிக்கமுடியும்‌ என்கிற உறுதி இருக்கிறதல்லவா? பிறகு யார்‌ சொல்லுவதையும்‌ 
பொருட்படுத்தாத. நியூயார்க்‌ புறப்படுகிற வழியைப்பார்‌" 


ஆகவே மடோனா ஒரு முடிவுக்கு வந்து நியூயார்க்‌ புறப்பட்டார்‌. வீட்டில்‌ 
சொல்லிக்கொள்ளவில்லை. தனது எளிமையான நடன உடைகளையும்‌ 
முப்பத்தஞ்சு டாலர்‌ பணத்தையும்‌ மட்டும்‌ எடூத்துக்கொண்டாள்‌. முன்னதாக நடன 
ஆசிரியையின்‌ உதவியால்‌ விமான டிக்கெட்‌ மட்டும்‌ எப்படியோ கிடைத்துவிட்டது. 


முதல்‌ விமானப்பயணம்‌. நியூயார்க்குக்குப்‌ போகிற பரவசம்‌. மடோனாவுக்கு 
சந்தோஷம்‌ பிடிபடவில்லை. எப்படியாவது ஜெயிக்கவேண்டும்‌. மிகப்பெரிய 
பாடகியாகவேண்டும்‌. நடனத்தால்‌ உலகைக்‌ கட்டிப்போடவேண்டும்‌! 


இந்த லட்சியத்துடன்‌ நியூயார்க்‌ வந்திறங்கிய மடோனாவை அந்நகரின்‌ 
ஒதுக்குப்புறமான சேரிப்பகுதி அன்புடன்‌ வரவேற்றது. பின்னே? அவரிடம்‌ இருந்த 
காசுக்கு வேறெங்கு அறை கிடைக்கும்‌? படுமட்டமானதொரு ஒற்றை அறையை 
வாடகைக்குப்‌ பிடித்துக்கொண்டு, ஆல்வின்‌ எய்லி என்கிற நடன - நாடக 
நிறுவனத்தைத்‌ தொடர்பு கொண்டு ஒரு ஆடிஷனுக்கு அப்ளை செய்தார்‌. 


அதிர்ஷ்டவசமாக மடோனாவுக்கு உடனேயே அந்த தியேட்டரின்‌ மாதாந்திர 
ஸ்காலர்ஷிப்‌ கிடைத்துவிட்டது. ஆகவே நியூயார்க்கில்‌ தங்குவதற்குப்‌ 
பிரச்னையில்லை என்றானது. ஒரு நாளைக்குப்‌ பதினெட்டு மணிநேரம்‌ அங்கே 
கடுமையான நடனப்பயிழ்சிகள்‌ மேற்கொண்டு, மிஞ்சிய நேரத்தில்‌ பார்ட்‌ டைமாக 
ரெஸ்டாரண்டூகளில்‌ பாத்திரம்‌ கழுவி சம்பாதித்து, கிட்டத்தட்ட ஒர்‌ இயந்திரம்‌ 


போலவே உழைத்தார்‌ மடோனா. மிக அரிதான நேரங்களில்‌ 'ப்ளூ ஃப்ராகி' என்கிற 
இரவு க்ளப்புக்குப்‌ போவார்‌. பாட்டும்‌ நடனமும்‌ தூள்‌ கிளப்பும்‌ அந்த க்ளப்பில்‌ தான்‌ 
முதல்முதலாக ஸ்டீவ்‌ ப்ரே என்கிற இசைக்கலைஞனைச்‌ சந்தித்தார்‌. 
அப்புறமென்ன? கண்டதும்‌ காதல்தான்‌. 


ஆனால்‌ அதெல்லாம்‌ ரொம்பநாள்‌ நீடிக்கவில்லை. ஸ்டீவ்‌ ஒரு இசைக்கலைஞன்‌. 
மடோனா ஒரு பாடகி. ஆனபோதும்‌ அந்தக்‌ காதல்‌ கலையினால்‌ உருவாகவில்லை. 
மாறாக, மடோனாவின்‌ கவர்ச்சியை மட்டுமே ஸ்டீவ்‌ விரும்பினான்‌. மடோனாவுக்கும்‌ 
இதெல்லாம்‌ சரிப்படாது என்று தோன்றிவிட்டது. மேலும்‌ நியூயார்க்கில்‌ 
இருப்பதைவிட கொஞ்சநாள்‌ பிரான்சுக்குப்‌ போய்‌ நடனத்திலும்‌ பாட்டிலும்‌ இன்னும்‌ 
கொஞ்சம்‌ தேர்ச்சி பெற்றுத்‌ திரும்பலாமே என்று நினைத்தார்‌. 


ஆகவே இரண்டு வருட நியூயார்க்‌ வாசத்தை முறித்துக்கொண்டு பாரிசுக்கு 
ஃப்ளைட்‌ பிடித்தார்‌ மடோனா. அங்கே பாட்ரிக்‌ ஹெமடெஸ்‌ என்கிற மேதை இருந்தார்‌ 
அப்போது. ரொம்பப்‌ பெரிய ஆசாமி. மேற்கத்திய சங்கீதத்தில்‌ கரைகண்டவர்‌. அவரைப்‌ 
போய்ச்‌ சந்தித்து, தனக்கு இசையில்‌ இன்னொரு ஞானஸ்நானம்‌ 
செய்துவைக்கும்படிக்‌ கேட்டுக்கொண்டார்‌ மடோனா. 


பாட்ரிக்குக்கு மடோனாவின்‌ இயல்பான திறமை 0வகு சீக்கிரத்திலேயே 
புரிந்துவிட்டது. அவரது இசைக்குழுவில்‌ மடோனாவுக்குப்‌ பாட வாய்ப்பளித்தார்‌. 
என்ன பிரச்னை என்றால்‌ அது மிகப்பெரிய சோம்பேறிக்கூட்டமாக இருந்தது. ஒரு 
சுறுசுறுப்பே இல்லாமல்‌ கண்ட நேரத்துக்குக்‌ கச்சேரி, கண்ட நேரத்துக்கு 
ரெக்கார்டிங்‌, மிகத்தாமதமான பணப்பட்டுவாடா என்று ஆளைப்போட்டூ பஜ்ஜி 
பண்ணிவிடுூவார்கள்‌. 


மடோனாவுக்கோ, தாமதமாகும்‌ ஒவ்வொரு வினாடியும்‌ வாழ்வின்‌ ஒளிமயமான 
பகுதியில்‌ கொஞ்சம்‌ இழந்துவருவது போலவே தோன்றும்‌. எதிலும்‌, 
எல்லாவற்றிலுமே அவருக்கு வேகம்‌ தான்‌. இசை என்றில்லை. வாழ்க்கையில்‌ 
எடுத்த தனிப்பட்ட முடிவுகளிலும்‌ கூட. ஆகவே என்னதான்‌ பாட்‌ ரிக்‌ ஒரு 
மேதையாக இருந்தாலும்‌ அவரோடு குப்பை கொட்டினால்‌ தனக்குக்‌ 
கட்டுப்படியாகாது என்று தோன்றி, உடனே மீண்டும்‌ நியூயார்க்குக்கே வந்துவிட்டார்‌. 


அங்கே தனது பழைய நண்பரான டான்‌ கில்ராய்‌ என்பவர்‌ The Breakfast Band 


என்றொரு இசைக்குழுவை நடத்திக்கொண்டிருக்கக்‌ கண்டார்‌. அவரிடம்‌ போய்‌ தன்‌ 
நிலைமையை மடோனா சொன்னதும்‌ 'உனக்கு டிரம்ஸ்‌ வாசிக்கத்‌ தெரியுமா?' 
என்று கேட்டார்‌ டான்‌. 


'ஓ, தெரியுமே' என்றார்‌ மடோனா. அவருக்கு எதுதான்‌ தெரியாது? 


மறுநாளே டானின்‌ இசைக்குழுவில்‌ ஒரு டிரம்மராக வேலைக்குச்‌ சேர்ந்தார்‌ 
மடோனா. கொஞ்ச நாள்தான்‌. தனது இசைத்திறமையை அவர்‌ டானுக்கு 
முழுமையாக எடுத்துச்‌ சொல்லி, பாடிக்காட்டியதும்‌ டான்‌ பிரமித்துப்‌ போனார்‌. 


மடோனா, நீ மிக அருமையாகப்‌ பாடுகிறாய்‌. உனக்கு நான்‌ என்ன செய்யட்டும்‌?' 
என்று கேட்டார்‌. 


'நீ தான்‌ பெரிய கவிஞன்‌ ஆயிற்றே. எனக்காக ஸ்பெஷலாகச்‌ சில பாடல்கள்‌ எழுதி, 
பாடவும்‌ வாய்ப்புக்‌ கொடூ' என்று கேட்டார்‌ மடோனா. டான்‌ அப்படியே செய்தார்‌. 
மிகச்சில காலத்துக்குள்ளேயே அந்தக்‌ குழுவின்‌ பிரதான பாடகியாகிப்‌ போனார்‌ 
மடோனா. 


பிழைக்க வழி கிடைத்ததென்றாலும்‌ அவர்‌ எதிர்பார்த்த உயரம்‌ இன்னும்‌ 
எட்டமாட்டாமலேயே இருந்தது. அதற்கு இன்னும்‌ நான்கு வருடங்கள்‌ காத்திருக்க 
வேண்டியிருந்தது! நடுவில்‌ சில விளம்பரப்படங்களில்‌ நடித்து, பத்திரிகைகளுக்கு 
மாடலிங்‌ போஸ்‌ கொடுத்து என்னென்னவோ செய்து சம்பாதித்தார்‌. ஆனபோதும்‌ 
இசையின்‌ மீதான தன்‌ நாட்டத்தையும்‌ மேற்கொண்டு கற்பதில்‌ இருந்த அடங்காத 
ஆர்வத்தையும்‌ மட்டும்‌ விடவேயில்லை. 


ஒரு வழியாக கோதம்‌ ரெக்கார்ட்ஸ்‌ என்கிற நிறுவனம்‌ அவரை அங்கீகரித்து, 
தனியே ஒரு பாடலை இசைத்தட்டாக (£டரyஸ௦dy) வெளியிட்டபோதுதான்‌ அவரது 
பூங்கதவு தாழ்திறந்தது. அமெரிக்க வானொவி அப்பாடலை ஒவிபரப்பியது. உடனே 
டீக்கடைத்‌ தலைகள்‌ எழுந்துகொண்டன. யார்‌, யார்‌ இது? யாருடைய குரல்‌ இது? 
என்று ஆளுக்கு ஆள்‌ கேட்க ஆரம்பித்தார்கள்‌. அப்படியொரு சுண்டியிழுக்கும்‌ 
குரலாக இருந்தது அது. அடிக்குரலில்‌ ஆரம்பித்து உச்சஸ்தாயிக்கு அநாயாசமாகப்‌ 
பயணம்‌ செய்த அந்தக்‌ குரலைக்கேட்ட பலபேர்‌, யாரோ புதிய ஆப்பிரிக்கப்‌ பாடகி 
வந்திருக்கிறார்‌ போலிருக்கிறது என்றே நினைத்துவிட்டார்கள்‌. ஏனெனில்‌ 


அன்றைய தேதியில்‌ அமெரிக்கப்‌ பாடகர்கள்‌ யாருமே அத்தனை அநாயாசமாகக்‌ 
குரலை ஏற்றி இறக்கக்‌ கூடியவர்களாக இல்லை! 


மடோனாவுக்குப்‌ பாட அழைப்பு அனுப்பிய கம்பெனிகள்‌ கூட அவரை ஒரு ஆப்பிரிக்க- 
அமெரிக்கப்‌ பாடகி என்று சொல்வி விளம்பரப்படுத்த விரும்பின. என்னவோ, 
அப்படிச்சொன்னால்‌ நன்றாக விற்கும்‌ என்கிற நினைப்பு! அந்த 'எவ்ரிபடி' 

இசைத்‌ கட்டு இரண்டரை லட்சம்‌ பிரதிகள்‌ விற்றன. அந்த ஒரே ஒரு 
இசைத்தட்டின்மூலம்‌ மடோனா அமெரிக்காவெங்கும்‌ அத்தனை சலூன்களிலும்‌ 
தொங்கக்கூடிய கேலண்டர்‌ உருவமாகிப்போனார்‌. 


மேற்கத்திய சங்கீதம்‌ என்பது இருபதாம்‌ நூற்றாண்டின்‌ இறுதியில்‌ நடனத்தோடூ 
இணைந்த ஒன்றாகவே ஆகிவிட்டது. வெறும்‌ பாடகர்கள்‌ பிரயலமடையமுடியாது 
அங்கே. அதேமாதிரி வெறும்‌ டான்ஸர்களுக்கும்‌ வாய்ப்பில்லை. பாடிக்கொண்டே 
ஆடவேண்டும்‌. ஆடிக்கொண்டே பாடவேண்டும்‌! அதுதான்‌ எடுபடும்‌. நம்மூரில்‌ 
ஆரம்பக்கால சினிமாக்களில்‌ நடிப்பவர்களே பாடியாகவேண்டிய கட்டாயம்‌ 
இருந்ததல்லவா? அதுவே அமெரிக்காவில்‌ இப்போது ஒரு நிர்ப்பந்தமாக, 
ஃபேஹனாக, இன்னும்‌ என்னென்னெல்லாம்‌ ஆகமுடியுமோ, அதெல்லாமுமாக 
ஆகிவிட்டிருந்தது. 


மடோனாவுக்கு அந்த இரண்டு சங்கதிகளுமே அத்துபடி என்பதால்‌ துளி 
பிரச்னையும்‌ ஏற்படவில்லை. நூற்றுக்கணக்கான பாடல்கள்‌, ஆயிரக்கணக்கான 
நடன விதங்கள்‌. ஊர்‌ ஊராக அவர்‌ போனார்‌. தேசம்‌ தேசமாகப்‌ பறந்தார்‌. 1985ம்‌ 
வருடம்‌ மட்டும்‌ மடோனா332 முறை விமானத்தில்‌ பறந்திருக்கிறார்‌ என்றால்‌ 
பார்த்துக்கொள்ளுங்கள்‌. அப்படியொரு பிசியான பாடகியாகிவிட்டிருந்தார்‌ அப்போது. 
அந்த ஆண்டு பிப்ரவரியில்‌ அவரது 'Vகterial ரோ! இசை ஆல்பம்‌ வெளியாகி, 
உலகெங்கும்‌ தீமாதிரி பரவி அலறியது. அடுத்தமாதமே அவரது "4164௦7 பெ!" 
திரைப்படம்‌ வெளியாகி சக்கைப்போடு போட்டது. ஒரே மாத இடைவெளியில்‌ மீண்டும்‌ 
"Desperately Seeking Susan" என்கிற இன்னொரு திரைப்படம்‌ வெளியாகி, அவரை 
மூவுலகிலும்‌ பிரபலப்படுத்தியது! உலகமே அப்போது மடோனா, மடோனா என்று 
என்னமோ ஸ்ரீராமஜெயம்‌ மாதிரி உச்சரித்துக்கொண்டிருந்தது! இளைஞர்களின்‌ 
நிரந்தரக்‌ கனவுக்கன்னி ஆகிப்போனார்‌ மடோனா. 


அதே காலகட்டத்தில்‌ தான்‌ அவர்‌ ஹாலிவுட்‌ நடிகர்‌ சீன்‌ பென்னையும்‌ 
மணந்திருந்தார்‌. புகழ்‌ விஷயத்தில்‌ அப்போது மடோனா எந்த ஒரு ஹாலிவுட்‌ 
நட்சத்திரத்தையும்‌ ஓரங்கட்டக்கூடிய தரத்திலேயே இருந்தார்‌. ஆனபோதும்‌ 
ஈகோவுக்கு இடம்தராமல்‌ இல்லறம்‌ செழிக்கத்‌ தன்னாலானவரை ஒத்துழைப்புக்‌ 
கொடுப்பது என்றே முடிவு செய்திருந்தார்‌! 


1985 ஆகஸ்டு 16ம்‌ தேதி மடோனா- சீன்பென்‌ திருமணம்‌ நடந்தபோது அந்த 
இடத்தைச்‌ சுற்றி மேலே 13 ஹெவிகாப்டர்களில்‌ போட்டோகிராபர்கள்‌ படமெடுக்க 
வட்டமிட்டுக்கொண்டிருந்தார்கள்‌! அப்படியொரு புகழ்‌. அப்படியொரு பிரபலம்‌. 
ஆனாலும்‌ நாலு வருஷங்களுக்கு மேல்‌ அந்தத்‌ திருமணம்‌ நீடிக்கவில்லை. 
இரண்டு பிரபலங்களுக்கு எப்போதுதான்‌ ஒத்துப்போயிருக்கிறது? ஆகவே 
விவாகரத்து செய்யவேண்டியதாகிவிட்டது. சீன்பெனுக்கு அது எத்தனாவது 
விவாகரத்து என்று தெரியவில்லை. மடோனாவுக்கு இரண்டாவது. அது நிச்சயம்‌! 


அதன்பிறகு சமீபத்தில்‌ ஒரு நாலைந்து வருஷங்களுக்கு முன்னால்‌ அவர்‌ கை 
ரிச்சியைக்‌ கல்யாணம்‌ செய்துகொண்டதற்கு முன்வரை நடூவில்‌ 6வறு யாரையும்‌ 
மணக்கவில்லை என்பதும்‌ இங்கே ஒரு பெட்டிச்செய்தி! 


மடோனாவின்‌ ரசிகர்களுக்கு அவர்‌ யாரை எத்தனைமுறை திருமணம்‌ 
செய்துகொண்டாலும்‌ அது எல்லாம்‌ ஒரு பிரச்னையே இல்லை. தன்‌ குரலால்‌ 
அனைத்து பாப்‌ இசை ரசிகர்களையும்‌ அப்படிக்‌ கட்டிப்போட்டிருந்தார்‌ அவர்‌. 
தோராயமாக வருஷத்துக்கு 130 மில்லியன்‌ அமெரிக்க டாலர்கள்‌ அவரது 
வருமானமாக இருந்தது என்றால்‌ பார்த்துக்கொள்ளுங்கள்‌. அப்படி இடைவிடாமல்‌ 
ஆல்பங்கள்‌, மேடைக்கச்சேரிகள்‌, சர்வதேச இசைப்பயணங்கள்‌, திரைப்படங்கள்‌ 
என்று பம்பரமாகச்‌ சுழன்றுகொண்டிருந்தார்‌ மடோனா. 


"வேறென்ன வேண்டும்‌? இதற்காகத்தானே ஐந்து வயதுமுதல்‌ ஆசைப்பட்டேன்‌? 
இதற்காகத்தானே அந்த நியூயார்க்கின்‌ நாற்றம்‌ பிடித்த அறையில்‌ இரண்டு 
வ்ருஷகாலம்‌ அவஸ்தைப்பட்டேன்‌? இதற்காகத்தானே பாரீஸ்‌ போய்‌ படாதபாடு பட்டுத்‌ 
திரும்பி வந்தேன்‌? இதற்காகத்தானே குடும்பத்தை, சகோதர, சகோதரிகளை 
விட்டு விலகிவந்து போராடினேன்‌? இந்த உயரம்‌ எப்படி இருக்கிறது என்று பார்க்க 
விரும்பினேன்‌. பார்த்துவிட்டேன்‌. பரிபூரண திருப்தி" என்று ஒரு பத்திரிகைப்‌ 


பேட்டியில்‌ சொன்ன மடோனாவுக்கு இன்றைக்கு நாற்பத்தியாறு வயது. 
இப்போதெல்லாம்‌ அவர்‌ முன்னத்தனை நிறைய கச்சேரிகளுக்குப்‌ போவதில்லை. 
தான்‌ உண்டு. தன்‌ இரு குழந்தைகள்‌ உண்ட என்று வீட்டோடுதான்‌ இருக்கிறார்‌. 


ஆனாலும்‌ எப்போதாவது மேடைக்கச்சேரிகளை ஒப்புக்கொள்ளத்‌ தயங்குவதில்லை. 
வருஷத்துக்கு ஒரு ஆல்பமாவது வெளியிடப்‌ பார்க்கிறார்‌. எத்தனையோ புதிய, 
இளம்‌ பாடகிகளும்‌ வந்துவிட்டார்களே. 


ஆனால்‌ ஒன்று நிச்சயம்‌. எந்தப்‌ பாடகியும்‌ மடோனா அளவுக்கு இதுவரை புகழ்‌ 
பெற்றதில்லை. அவரளவுக்குத்‌ திறமையாகப்‌ பாடக்கூடியவர்களும்‌ இல்லை. 
ஆபாசத்தின்‌ விளிம்பு வரை போன அவரது சில கவர்ச்சி போஸ்கள்‌ முகச்சுளிப்பை 
ஏற்படுத்தினாலும்‌ அவரை ஒரு இசைக்தேவதையாக மட்டூமே ரசிகர்களால்‌ 
எண்ணிப்பார்க்க முடிகிறது. அவரது இசை அப்படிப்பட்டது. அதன்மீதான அவரது 
அற்பணிப்பு அப்படிப்பட்டது. 


கடைசியாக வெளிவந்த அவரது Ray ௦4 பர! ஆல்பம்‌ இன்றுவரை 420,000 பிரதிகள்‌ 
விற்பனையாகி இன்னொரு உலக சாதனையை உண்டூபண்ணியிருக்கிறது 
என்கிற ஒரு புள்ளிவிவரம்‌ போதாது? 


சந்தேகமேயில்லை. பாப்‌ இசை இருக்கிறவரைக்கும்‌ மடோனாவின்‌ பெயர்‌ 
நிலைத்திருக்கத்தான்‌ போகிறது. 


17. ஜோன்‌ ஆஃப்‌ ஆர்க்‌ 


காலச்சக்கரம்‌ ஏறிக்‌ கொஞ்சம்‌ பதினைந்தாம்‌ நூற்றாண்டுக்குப்‌ போகலாமா? 
உலகெங்கும்‌ பல்வேறு தேசங்களுக்கு நாடூ பிடிக்கிற வெறி மிகுந்திருந்த 
காலகட்டம்‌ அது. ஒரு கப்பலில்‌ யாராவது ஒரு யாத்ரீகரைப்‌ பிடித்து ஏற்றி 
அனுப்பிவிட்டு, அவர்‌ போய்ச்‌ சேரும்‌ இடத்தைக்‌ குறிவைத்துப்‌ படைகளை அனுப்பித்‌ 
தாக்கி கைப்பற்றிக்கொள்ளுவது கிட்டத்தட்ட அங்கீகரிக்கப்பட்ட ஒரு வழக்கமாகவே 
அப்போது இருந்தது. உலகைச்‌ சுற்றக்கிளம்பும்‌ யாத்ரீகர்களே, தாம்‌ புதிதாகக்‌ 
கண்டுபிடிக்கும்‌ நிலப்பகுதியில்‌ தம்‌ சொந்ததேசத்து மக்களைக்‌ கொண்டுவந்து 
குடியேற்றவேண்டும்‌ என்பதில்‌ மிகுந்த ஆர்வம்‌ கொண்டிருப்பார்கள்‌. எல்லா 
நாடுகளிலுமே அப்போது அமைச்சர்களைவிட, ராணுவத்தைவிட, கப்பல்‌ 
பயணிகளான யாத்ரீகர்களுக்குப்‌ பெரிய மரியாதை இருந்தது. குறிப்பாக, 
ஐரோப்பிய நாடுகளில்‌. 


ஏனெனில்‌ அமெரிக்கா கூடக்‌ கண்டுபிடிக்கப்படாத அந்தக்‌ காலகட்டத்தில்‌ ஐரோப்பா 
மட்டும்தான்‌ நாகரிகமடைந்த கண்டம்‌. பழமைவாய்ந்த அரசு என்றால்‌ அது 
இங்கிலாந்து அரசுதான்‌. அதற்கு நிகராகச்‌ சொல்லுவதென்றால்‌ பிரெஞ்சு 
அரசாங்கம்‌. ஸ்பெயினுக்குக்‌ கொஞ்சம்‌ செல்வாக்கு இருந்தது. போர்ச்சுகீசியர்களின்‌ 
வீரம்‌ கொஞ்சம்‌ பேசப்படும்‌ விஷயமாக இருந்தது. 


என்ன பிரச்னை என்றால்‌ எல்லா கேசங்களுமே புதிய நிலப்பரப்புகளைக்‌ 
கண்டுபிடிக்கவும்‌ பிடித்த பகுதிகளைத்‌ தமதாக்கிக்கொள்ளவும்‌ பெரிய அளவில்‌ 
அப்போது யுத்தம்‌ செய்துகொண்டிருந்தன. தவிர ராஜ குடும்பங்களில்‌ இருந்த 
பங்காளிச்‌ சண்டைகளின்‌ விளைவாக, அந்நிய தேசங்கள்‌ சுலபமாக மற்ற 
தேசங்களுக்குள்‌ ஊடுருவி, போர்‌ செய்து அபகரிப்பதையும்‌ ஃபுல்டைம்‌ வேலையாகக்‌ 
கொண்டிருந்தன. 


நமது இந்தவாரக்‌ கதாநாயகியான ஜோன்‌ வசித்துவந்த பிரான்ஸிலும்‌ 
அப்படியொரு பங்காளிச்‌ சண்டை முற்றி வெடித்திருந்தது அப்போது. 


கி.பி. 1412ம்‌ ஆண்டு ஜனவரி மாதம்‌ 6ம்‌ தேதி கிழக்கு பிரான்ஸிலுள்ள டாம்ரெமி 
என்கிற எல்லையோர குக்கிராமத்தில்‌ பிறந்தவள்‌ ஜோன்‌. பரம ஏழைக்குடும்பம்‌. 
ஜோனின்‌ பெற்றோர்‌ ஜாகுவஸ்‌ - இஸபெல்‌ டி' ஆர்க்‌ இருவரும்‌ நல்ல மேய்ப்பர்கள்‌. 
அதாவது ஆடு மேய்ப்பவர்கள்‌. எஞ்சிய நேரத்தில்‌, தங்க விக்கிரகம்‌ மாதிரி பிறந்த 
குழந்தை ஜோனைக்‌ கொஞ்சிக்கொண்டிருப்பார்கள்‌. ரொம்ப 
சந்தோஷப்பட்டுக்கொண்டிருக்க முடியாது. நேரம்‌ அப்படி. எல்லையில்‌ வசிக்கிற 
எல்லாருக்குமே எப்போதும்‌ பிரச்னைதான்‌. அதுவும்‌ தேசத்தில்‌ என்னவாவது 
கலவரம்‌ வரும்போலிருந்தால்‌ சொல்லவே வேண்டாம்‌. எப்போதும்‌ மூட்டை 
கட்டிக்கொண்டு காலி பண்ணிக்கொண்டு ஓடத்‌ தயாராக இருக்கவேண்டும்‌. 


பதினைந்தாம்‌ நூற்றாண்டின்‌ அந்த ஆரம்ப வருஷங்களில்‌ பிரான்சின்‌ இருப்பு 
அப்படியொன்றும்‌ நிம்மதியாக இல்லை. ஆளும்‌ வர்க்கமான ராயல்‌ ஃபேமிலியில்‌ 
எக்கச்சக்கக்‌ குடுமிப்பிடிச்‌ சண்டைகள்‌ இருந்தன. ஒரு உள்நாட்டுப்‌ போருக்கான 
சாத்தியங்கள்‌ மிகத்தெளிவாக இருந்தன. போதாக்குறைக்கு எந்த நேரமும்‌ 
இங்கிலாந்து, பிரான்சின்மீது படையெடுக்கும்‌ அபாயமும்‌ இருந்தது. ஆளும்‌ 
வர்க்கத்திலேயே ஒரு சாரார்‌ எட்டப்பன்‌ வேலை பார்த்து, இங்கிலாந்துக்கு உதவி 
செய்ய ரெட்டை ரெடியாக இருந்தார்கள்‌. 


இந்தமாதிரி சூழவில்‌ அப்பாவி மக்கள்‌ எப்படி நிம்மதியாக இருக்க முடியும்‌? 
ரொம்பவே அவஸ்தைப்பட்டுக்‌ கொண்டிருந்தார்கள்‌. தச நிலைமையைக்‌ தவிர 
யாராலும்‌ வேறு எதுபற்றியும்‌ சிந்திக்கவே முடியாமல்‌ இருந்தது. 


ஆனால்‌ சிறுமி ஜோன்‌ சற்று மாறுபட்ட குணாதிசயங்கள்‌ படைத்தவளாயிருந்தாள்‌. 
ஊரே பதற்றத்தில்‌ அல்லாடிக்கொண்டிருந்தபோதும்‌ அவள்‌ உள்ளுக்குள்‌ ஒரு 
பேரமைதி உருவாகி இருந்தது. எப்போதும்‌ ஆழ்நிலை தியானத்தில்‌ இருப்பவள்‌ 
மாதிரி இருந்தாள்‌. பத்துப்‌ பன்னிரண்டூ வயசுப்‌ பெண்ணுக்கு ஆழ்நிலை 
தியானமாவது? மண்ணாங்கட்டியாவது? 


நம்ப முடியவில்லை அல்லவா? ஆனால்‌ உண்மை அதுதான்‌. ஆழ்ந்த மதப்பற்றும்‌ 
இறை நம்பிக்கையும்‌ கொண்ட பெற்றோருக்குப்‌ பிறந்தவளான ஜோன்‌ மிகச்‌ சிறு 
வயதுகளிலேயே பக்தியில்‌ கனியத்‌ தொடங்கிவிட்டாள்‌. பன்னிரண்டாவது வயதில்‌ 
அவளுக்கு ஓர்‌ அபூர்வக்‌ காட்சியைக்‌ காணும்‌ வாய்ப்பு ஏற்பட்டது. புராதனமான 


கிருத்தவ மதத்‌ துறவிகளான புனித அன்னை கேதரின்‌, புனித அன்னை 
மார்க்கரெட்‌ ஆகியோர்‌ அவளுக்குக்‌ காட்சி கொடுத்தார்கள்‌. காட்சி 
கொடூப்பதென்றால்‌ ஏதோ ஒரு மடத்தில்‌ உட்கார்ந்து இருக்கிற வாக்கில்‌ காட்சி 
கொடுக்கிறவர்கள்‌ இல்லை. புனித அன்னைகளான கேதரினும்‌ மார்க்கரெட்டும்‌ 
எப்போதோ அமரரானவர்கள்‌! கர்த்தருடன்‌ இரண்டறக்கலந்தவர்கள்‌ என்று 
நம்பப்படுகிறவர்கள்‌. 


சிறுமி ஜோன்‌ அவர்களை புகைப்படமாக, ஓவியமாகக்‌ கூட அதற்கு முன்‌ 
பார்த்ததில்லை. ஆனால்‌ ஒரு தரிசனமாக அவளுக்கு அவர்களைக்‌ 
காணக்கிடைத்தது பற்றி அவள்‌ விவரித்தபோது யாரும்‌ நம்பத்‌ தயாராக இல்லை. 
ஐயோ பாவம்‌, இந்தச்‌ சிறுமிக்கு இத்தனை சின்ன வயசில்‌ பைத்தியம்‌ 
பிடித்துவிட்டதே என்று தான்‌ சொன்னார்கள்‌. 


ஆனால்‌ ஜோன்‌ பைத்தியமல்ல. உள்ளுணர்வின்‌ அடிச்சுவட்டில்‌ அவள்‌ தன்‌ 
பாதையை வகுத்துக்கொள்ள எப்போதோ தீர்மானித்துவிட்டிருந்தாள்‌. அவளுக்கு 
தரிசனம்‌ தந்து வழிநடத்திய புனிதர்கள்‌, பிரான்சின்‌ சிக்கல்‌ மிகுந்த 
காலகட்டத்தில்‌, ஒரு குடிமகளாக ஜோன்‌ செய்யவேண்டிய பணிகளைப்‌ பற்றி 
அவளுக்கு அடிக்கடி அறிவுரைகள்‌ சொல்லிக்கொண்டிருந்தார்கள்‌. ராஜவம்சத்துப்‌ 
பங்காளிகளில்‌ ஒரு சாராரான பர்கன்டியன்கள்‌, அப்போது எதற்கும்‌ 
துணிந்தவர்களாக, இங்கிலாந்தைப்‌ பிரான்சின்மீது படையெடுத்து வரச்சொல்வலித்‌ 
தூது அனுப்பிவிட்டு, அவர்களுடன்‌ சேர்ந்து தாமும்‌ போரிட்டு பிரான்சின்‌ அப்போதைய 
மன்னரை ஒழித்துக்கட்டி ஆட்சியைப்‌ பிடிக்க திட்டமிட்டிருந்தார்கள்‌. 


தேசத்தைக்‌ காப்பாற்ற ராணுவ வீரர்கள்‌ ஒரு பக்கம்‌ பரேடு நடத்திக்கொண்டிருக்க, 
அந்த எல்லையோர கிராமத்துச்‌ சின்னப்பெண்ணான ஜோன்‌, 'என்‌ தேசத்தை 
எதிரிகளிடமிருந்து நான்‌ காப்பாற்றுவேன்‌; புனித அன்னையர்‌ எனக்கு 
இதுவிஹயத்தில்‌ உதவி செய்வார்கள்‌' என்று சொல்லிவிட்டு ஒரு சிறு படை திரட்ட 
ஆரம்பித்துவிட்டாள்‌. 


இதையெல்லாம்‌ எந்த ஊர்‌ அரசும்‌ ராணுவமும்‌ பார்த்துக்கொண்டு சிரிக்காமல்‌ 
இருக்கும்‌? சின்னப்பெண்‌ ஏதோ விளையாடுகிறாள்‌. பொம்மை ராணுவம்‌ தயார்‌ 
செய்கிறாள்‌ என்றெல்லாம்‌ கேவி பேசிக்கொண்டிருந்தார்கள்‌ ஜோனின்‌ 


ஊர்க்காரர்கள்‌. 


ஆனால்‌, போரில்‌ தான்‌ ஈடுபடுவதாக முடிவு செய்த கணத்திவிருந்தே, தளபதியைப்‌ 
பார்க்கிற முயற்சியை ஆரம்பித்துவிட்டாள்‌ ஜோன்‌. எப்படியாவது தளபதி லார்ட்‌ 
ராபர்ட்டைச்‌ சந்திக்கவேண்டும்‌. தெய்வ புருஷர்கள்‌ தமக்கு இட்ட கட்டளையை 
அவருக்குத்‌ தெரியப்படூத்‌ தவேண்டும்‌. குறைந்தபட்சப்‌ போர்ப்பயிற்சியாவது பெற்று 
யுத்தத்தில்‌ பங்குபெறவேண்டும்‌ என்று இரவு பகலாக 
நினைத்துக்கொண்டிருந்தாள்‌. 


ஒரு தேசத்தின்‌ ராணுவத்‌ தளபதியைச்‌ சந்திப்பது அத்தனை லேசுப்பட்ட காரியமா? 
அதுவும்‌ போர்க்காலத்தில்‌! ஜோன்‌ யார்‌ யார்‌ மூலம்‌ இதற்கான முயற்சிகளை 
மற்கொண்டாளோ, அவர்கள்‌ அத்தனைபேருமே அவளை அதைரியப்படுத்தி, போய்‌ 
விளையாடு என்று தான்‌ சொன்னார்கள்‌. 


தான்‌ ஒரு விளையாட்டுப்‌ பெண்‌ அல்ல; சில காரியங்களைச்‌ செய்து முடிக்க 
தேவதூதர்களால்‌ நியமிக்கப்பட்ட ஒரு ஆத்மா என்று அவள்‌ நிச்சயம்‌ நம்பினாள்‌. 
தன்‌ உள்ளுணர்வின்‌ குரலை அவள்‌ மிகவும்‌ மதித்தாள்‌. ஆகவே யார்‌ என்ன 
சொன்னபோதும்‌ நம்பத்‌ தயாராயில்லை. எப்படியும்‌ தளபதியைச்‌ சந்தித்தே தீருவது 
என்பதில்‌ மிக உறுதியாக இருந்தாள்‌. 


படாதபாடுபட்டு டூரண்ட்‌ லாஸோஸ்‌ என்கிற உறவுக்காரர்‌ ஒருத்தர்‌ மூலம்‌ 
கமாண்டரைச்‌ சந்திக்க முடிந்தது. லார்ட்‌ ராபர்ட்டும்‌ அவரது பிரதான தளபதிகளும்‌ 
அமர்ந்திருந்த அந்த ராணுவ சயையில்‌ சிறுமி ஜோன்‌ தனக்கு ஏற்பட்ட தரிசனக்‌ 
காட்சிகள்‌ பற்றியும்‌ யுத்தத்தில்‌ தான்‌ பங்குபெற விரும்புவது பற்றியும்‌ எடுத்துச்‌ 
சொன்னாள்‌. ஆனால்‌, யாரும்‌ அவள்‌ சொன்னதையெல்லாம்‌ நம்பத்தயாராக 
இல்லை. இது ஏதடா, பிரச்னையான நேரத்தில்‌ காமடி டிராக்‌ மாதிரி என்னவோ 
சாமி வந்து அருள்வாக்கு சொன்னதாகவெல்லாம்‌ இந்தச்‌ சிறுமி 
கதையளக்கிறாளே என்று நினைத்துவிட்டார்கள்‌. 


சரிம்மா, நீ வூட்டுக்குப்‌ போ. வேண்டியிருந்தால்‌ சொல்லியனுப்புகிறோம்‌ என்று 
திருப்பி அனுப்பிவிட்டார்கள்‌. 


ஆனால்‌ வெகு சீக்கிரம்‌, யார்‌ குத்தியாவது அரிசி ஆகாதா என்று அவர்களே 


ஏங்குகிற அளவுக்கு நிலைமை மோசமாகிவிட்டது. 


1428 ஜூலை மாதம்‌ உள்நாட்டு எதிரிகளான பர்கண்டியன்கள்‌ பிரான்சின்‌ 
எல்லையோர கிராமங்கள்‌ ஒவ்வொன்றாக முற்றுகையிட்டுக்‌ கைப்பற்றி அட்டகாசம்‌ 
செய்ய ஆரம்பித்துவிட்டார்கள்‌. அவர்களுக்குப்‌ பின்னால்‌ இங்கிலாந்துப்‌ படைகள்‌ 
அணி அணியாக வந்துகொண்டிருந்தன. மிகச்‌ சில நாட்களில்‌ பிரெஞ்சு ராயல்‌ 
குடும்பத்தின்‌ கட்டுப்பாட்டில்‌ இருந்த கஜானா சுத்தமாக காலியாகி, மறுநாள்‌ 
யுத்தத்தை நடத்தக்கூட நயா பைசா இல்லை என்கிற அளவுக்கு நிலைமை 
மோசமானது. 


இதற்குள்‌ இன்னும்‌ சிலமுறை தளபதியைச்‌ சந்தித்து தனக்கு அமைதிப்பேச்சு 
வார்த்தை நடத்தவாவது ஒரு வாய்ப்புக்‌ கொடுக்கும்படிக்‌ கேட்டிருந்தாள்‌ ஜோன்‌. 
ஒவ்வொரு முறையும்‌ அவள்‌ ராணுவக்‌ கூடாரத்துக்கு வந்து கேட்பதும்‌ 
தோல்வியுற்றுத்‌ திரும்பிப்போவதும்‌ வழக்கமாகியிருந்ததை நினைவு கூர்ந்தார்‌ 
ராபர்ட்‌. 


இந்தச்‌ சிறுமி ஏன்‌ திரும்பத்திரும்பத்‌ தன்னிடம்‌ வந்து பேசுகிறாள்‌? 
உண்மையிலேயே இறையருள்‌ பெற்றவள்தானோ? ஒருவேளை இந்த நெருக்கடி 
சமயத்தில்‌ பிரான்சை எதிரிகளிடமிருந்து காப்பாற்றப்போகிறவள்‌ இவள்தானோ 
என்று அவருக்கும்‌ லேசான சந்தேகம்‌ உண்டானது. இறுதியாக ஒரு முடிவுக்கு 
வந்து ஜோனை அவள்‌ கிராமத்திலிருந்து பாதுகாப்பாக அழைத்துவரும்படி சில 
வீரர்களுக்கு உத்தரவிட்டு விட்டார்‌. எல்லையோர கிராமங்கள்‌ அனைத்தும்‌ 
ஏற்கெனவே எதிரிகளின்‌ கையில்‌ விழுந்திருந்த நிலையில்‌ ஒரு பெண்ணை - 
அதுவும்‌ பன்னிரண்டு, பதிமூன்றே வயதான சிறுமியை அழைத்துப்போவதில்‌ 
ராணுவத்தினருக்குப்‌ பிரச்னை இருந்தது. எதிரிகள்‌ கையில்‌ அகப்பட்டால்‌ நிச்சயம்‌ 
கற்பழித்துவிடூவார்கள்‌. ஆகவே, ஜோனுக்கு ஆண்‌ உடை அணிவித்து ஒரு பையன்‌ 
மாதிரி தோற்றம்‌ கொடுத்தே ராணுவ முகாமுக்கு அழைத்துப்போனார்கள்‌. 


இம்முறை சிறுமி ஜானை அங்கே யாரும்‌ கிண்டல்‌ செய்யவில்லை. போய்‌ 
விளையாடச்‌ சொல்லவில்லை. மாறாக, உண்மையிலேயே அவள்‌ அருள்‌ 
பெற்றவள்தானா, சரக்குள்ளவள்‌ தானா என்று பரிசோதிக்க சில மதப்பெரியவர்கள்‌, 
ராணுவ தளபதிகள்‌ கொண்ட குழு ஒன்றை நியமித்து ஜானை அவர்கள்‌ முன்‌ 


கொண்டு நிறுத்தினார்கள்‌. 


அவர்கள்‌ என்ன கேள்வி கேட்டார்கள்‌ என்று தெரியவில்லை. ஆனால்‌ ஜோன்‌ ஒரு 
சாதாரண சிறுமி இல்லை என்பது மட்டும்‌ அவர்களுக்குப்‌ புரிந்துவிட்டது. ஆகவே 
அவளை சினான்‌ நகரில்‌ மறைவிடத்தில்‌ இருந்த மன்னரின்‌ சபைக்கு அவளை 
அனுப்பிவிடலாம்‌ என்று முடிவு செய்து அதற்கான ஏற்பாடுகளைச்‌ செய்தார்கள்‌. 


ராணுவ முகாமிலிருந்து பதினோரு நாள்கள்‌ கால்நடையாகவே பயணம்‌ செய்து 
படாதபாடூகள்‌ பட்டு ஜோன்‌, சினானை அடைந்து மன்னரைச்‌ சந்தித்தாள்‌. 
ஏற்கெனவே முக்கால்வாசி நிலப்பரப்பை இங்கிலாந்துப்‌ படையிடம்‌ இழந்திருந்த 
மன்னரைச்‌ சந்தித்துப்‌ பேசி, சம்மதிக்கவைத்தாள்‌. "நான்‌, நானாக வரவில்லை. 
கடவுளின்‌ பெயரால்‌ என்னை வழிநடத்தும்‌ புனித அன்னையர்‌ என்னை 
உங்கள்முன்‌ கொண்டுவந்து நிறுத்தியிருக்கிறார்கள்‌. எனக்கொரு வாய்ப்புக்‌ 
கொடுங்கள்‌. எதிரிகளைப்‌ போர்‌ முனையில்‌ சந்திக்க விருப்பம்‌" என்று சொன்னாள்‌, 
ஜோன்‌. அவள்‌ பேச்சிவிருந்த அழுத்தம்தான்‌ மன்னரை வியப்பில்‌ ஆழ்த்தியது. ஒரு 
சிறுமி பேசுகிற பேச்சா இது? 


ஆகவே மன்னர்‌ சம்மதித்தார்‌. அதற்குமுன்‌ அவரும்‌ பல பாதிரியார்களைக்‌ கொண்டு 
ஜோன்‌ புருடா விடூகிறாளா, உண்மையிலேயே ஆசீர்வதிக்கப்பட்ட சிறுமிதானா 
என்று பரிசோதனைகள்‌ செய்துபார்த்தார்‌. பாதிரியார்கள்‌ கேட்ட கேள்விகள்‌ 
அனைத்துக்கும்‌ தயங்காமல்‌ பதில்‌ சொன்ன ஜோனின்‌ துணிச்சல்‌ கண்ட ராயல்‌ 
கோர்ட்‌ வியப்பில்‌ ஆழ்ந்தது. சரி, நம்மைக்‌ காப்பாற்றப்போவது இந்தப்‌ பெண்தான்‌ 
என்று அவர்கள்‌ முடிவே செய்துவிட்டார்கள்‌. ஜோனுக்கு ராணுவ உடைகளை 
அணிவித்து, அவளுக்குப்‌ பின்னால்‌ வீரர்களை அணிவகுக்கச்‌ செய்தார்கள்‌! 


அந்த யுத்தத்தில்‌ ஜோன்‌ காட்டிய வீரமும்‌ அவளது வீரத்தைக்‌ கண்டு பிரெஞ்சுப்‌ 
படை அடைந்த எழுச்சியும்‌ எதிரிகள்‌ தரப்பில்‌ ஏற்பட்ட இழப்பும்‌ அவர்கள்‌ அந்தச்‌ 
சிறுமியின்‌ வீரம்‌ கண்டு அடைந்த வியப்பும்‌ சரித்திரத்தில்‌ இடம்பெற்று 
எத்தனையோ பல நூற்றாண்டுகள்‌ ஆகிவிட்டன. இன்றளவும்‌ வீரப்‌ 
பெண்மணிகளின்‌ பட்டியலில்‌ ஜோன்‌ ஆஃப்‌ ஆர்க்குக்குத்தான்‌ முதலிடம்‌ தருகிறது 
சரித்திரம்‌. 


தோல்வியின்‌ விளிம்பில்‌ எதிரிகளிடம்‌ சிறைப்பட நேர்ந்தபோதும்‌ ஜோன்‌ 


அச்சப்படவில்லை; அழவில்லை; கலங்கவில்லை என்பதுதான்‌ இதில்‌ 
முக்கியமானது. தன்னைக்‌ கைது செய்து ராணுவ நீதிமன்றத்தில்‌ நிறுத்திய 
பர்கண்டியன்‌ தளபதியிடமே, "நீங்கள்‌ செய்வது தவறு. இது நம்‌ நாடு. எதிரிகளுக்கு 
உதவ நீங்கள்‌ முடிவெடுத்தது துரதிருஷ்டவசமானது" என்று சொன்னாள்‌ ஜோன்‌. 
ஆனால்‌ துரோகியாகிவிட்டவர்கள்‌ அத்தனை சுலபத்தில்‌ மனம்‌ மாறுவார்களா 
என்ன? 


ஜோனை இங்கிலாந்துப்‌ படைகளின்‌ வசம்‌ பிடித்துக்கொடுத்துவிட்டார்கள்‌. 


நாலு மாதம்‌ விசாரணை நடந்தது. அலுப்பூட்டுமளவுக்கு நீண்ட விசாரணைகள்‌. 
இறுதியில்‌ எல்லாரும்‌ எதிர்பார்த்தமாதிரியே ஜோன்‌ ஆஃப்‌ ஆர்க்குக்கு 
மரணதண்டனை விதித்து, நிறைவேற்றினார்கள்‌. இங்கிலாந்துக்கு அவள்‌ மீது 
அப்படியொரு வெறுப்பு இருந்தது அப்போது. ஏனெனில்‌ ஜோனின்‌ வீரத்தின்‌ 
விளைவாக அந்த யுத்தத்தில்‌ இங்கிலாந்து அடைந்த இழப்புக்கு ஓர்‌ அளவே 
இல்லை. பின்னாளில்‌ அவர்களும்‌ வருத்தப்பட்டார்கள்‌. எப்பேர்ப்பட்ட 
வீராங்கனையைத்‌ தாம்‌ கொன்றிருக்கிறோம்‌ என்று எண்ணி எண்ணி 
6வேதனைப்பட்டார்கள்‌. 


விசித்திரம்‌ என்னவென்றால்‌ எந்த பிரான்சைத்‌ தனது எதிரியாகக்‌ கருதி 
ஆக்கிரமிக்க முன்வந்து கோர யுத்தம்‌ நடத்தியதோ, அதே பிரான்சுடன்‌ இருபதாம்‌ 
நூற்றாண்டின்‌ தொடக்கத்தில்‌ தோழமை கொண்டூ ஓரணியில்‌ நின்றது 
இங்கிலாந்து. முதல்‌ உலக யுத்தம்‌ தொடங்கியபோது பிரெஞ்சுப்‌ படையுடன்‌ 
இணைந்து இங்கிலாந்து வீரர்களும்‌ பிரான்சின்‌ தன்னிகரற்ற வீராங்கனையான 
ஜோன்‌ ஆஃப்‌ ஆர்க்குக்கு அஞ்சலி செலுத்திவிட்டே போரைத்‌ தொடங்கியது! 


அப்போது அவள்‌ வெறும்‌ ஜோன்‌ ஆஃப்‌ ஆர்க்காக இல்லை. புனித ஜோன்‌ 
ஆகியிருந்தாள்‌! ஆம்‌. எப்படிச்‌ சமீபத்தில்‌ அன்னை தெரசாவை புனிதராக 
அங்கீகரித்து வாடிகன்‌ தலைமை விழாக்‌ கொண்டாடியதோ, அப்படி அன்றைக்கு 
ஜோன்‌ ஆஃப்‌ ஆர்க்கின்‌ தேசப்பணியை ஒரு தெய்வப்பணியாகவே அங்கீகரித்து 
அவளைப்‌ புனித அன்னையாக அங்கீகரித்திருந்தது கிருத்தவப்‌ பெருஞ்சபை. 


ஜோன்‌ ஆஃப்‌ ஆர்க்கின்‌ பெருமை அவளது வீரத்தில்‌ மட்டுமில்லை. உள்ளுணர்வின்‌ 
மீது அவளுக்கிருந்த அசைக்க முடியாத நம்பிக்கை, உறுதி, அசாத்தியமான 


இறைநம்பிக்கை, தேசப்பற்று, எதற்கும்‌ கலங்காத மனோபாவம்‌, முயற்சியைக்‌ 
கைவிடாத குணம்‌, இறக்கும்போதும்‌ எதிரிகளின்மீது வெறுப்பு கொள்ளாதிருந்த 
பண்பு - இன்னும்‌ எத்தனையோ சொல்லலாம்‌. வாவிபப்‌ பருவம்‌ அடையுமுன்பே 
மரணமடைய நேர்ந்தாலும்‌ பிரான்ஸ்‌ என்கிற தேசம்‌ உள்ள வரை ஜோனின்‌ பெயர்‌ 
அந்நாட்டு சரித்திரத்தில்‌ நிலைத்திருக்கும்‌. 


18. டயானா 


உலகெங்கும்‌ எத்தனையோ இளவரசிகள்‌ இருந்திருக்கிறார்கள்‌; இருக்கிறார்கள்‌. 
யாரும்‌ அவரளவுக்கு ஆனால்‌ கொண்டாடப்பட்டதில்லை. உலகெங்கும்‌ பல 
முக்கியஸ்தர்கள்‌ சமூக சேவைகளில்‌ ஆர்வம்‌ செலுத்தியிருக்கிறார்கள்‌. சிலர்‌ 
ஆத்மார்த்தமாக - பலர்‌ பப்ளிசிடிக்காக. ஆனால்‌ அவரளவுக்கு எந்த 
ராஜகுடும்பத்தினரும்‌ அர்ப்பணிப்புடன்‌ சேவைகளில்‌ ஈடுபட்டதில்லை. உலகெங்கும்‌ 
அவரைவிட அழகிகள்‌ பலபேர்‌ எல்லா காலங்களிலும்‌ வாழ்ந்திருக்கிறார்கள்‌. 
அவரளவுக்கு சிலாகிக்கப்பட்டவர்களூம்‌ வேறு யாருமில்லை. உலகில்‌ கிசுகிசு 
எழுதப்படாத பிரபலப்‌ பெண்களை கிடையாது. அதிலும்‌ அவரளவுக்கு செய்தித்தீனி 
போட்டவர்கள்‌ வேறு யாரும்‌ கிடையாது. 


இங்கிலாந்து இளவரசியாக இருந்து, பாரீஸ்‌ நகரில்‌ ஒரு நள்ளிரவில்‌ தன்‌ 
காதலருடன்‌ கார்‌ விபத்தில்‌ காலமான டயானாவின்‌ மரணம்‌ அபத்தமானதுதான்‌ 
என்று இன்றளவும்‌ அவரது ரசிகர்களும்‌ அன்பர்களும்‌ புலம்புகிறார்கள்‌. இத்தனை 
சீக்கிரம்‌ அவர்‌ இறந்திருக்கவேண்டாம்‌ என்று உச்சரிக்காத உதடுகளே இல்லை. 
இன்றும்‌ அவரது நினைவு நாளில்‌ கூடி நின்று பிரார்த்தனை செய்து இரண்டூ 
சொட்டுக்‌ கண்ணீர்‌ விடுவதற்கு இங்கிலாந்தில்‌ பல்லாயிரக்கணக்கானவர்கள்‌ 
காத்திருக்கத்‌ தவறுவதில்லை. 


உண்மையில்‌ இங்கிலாந்து அரச குடும்பத்துடன்‌ ஏற்பட்ட திருமணபந்தம்‌ தான்‌ 
அவரை ஒரு தேவதை ஆக்கியது. மரணமோ அவரை தெய்வ ஸ்தானத்துக்கே 
உயர்த்திவிட்டது. அவசியமில்லை. ஒரு சராசரி மனிதப்‌ பெண்ணாகவே நாம்‌ 
டயானாவை அணுகிப்பார்க்கலாம்‌. 


டயானா என்பது ஒரு கிரேக்கப்‌ பெயர்‌. இந்தப்‌ பெயரில்‌ கிரீஸின்‌ ஆதிவாசி மக்கள்‌ 
வழிபடும்‌ தெய்வம்‌ ஒன்றுண்டு. அதாவது வேட்டைக்காரர்களின்‌ தெய்வம்‌. 
டயானாவுக்கு ஏன்‌ இந்தப்‌ பெயர்‌ வைத்தார்கள்‌ என்று தெரியவில்லை. இளம்‌ 
வயதில்‌ அவர்‌ வெகு சாதுவான பெண்‌. அன்பையும்‌ கருணையையும்‌ தவிர 
வறெதுவும்‌ தெரியாமல்தான்‌ வளர்ந்திருக்கிறார்‌. 


ஸ்பென்ஸர்ஸ்‌ குடும்பம்‌ என்று கேள்விப்பட்டிருக்கிறீர்களா? பிரிட்டனில்‌ 
மதிப்புக்குரிய பிரபு வம்சம்‌ அது. அந்தக்‌ குடும்பவழியில்‌ வந்தவர்‌ டயானா. ஆனாலும்‌ 
பந்தாக்கள்‌ ஏதுமின்றி, தமது திருமணத்துக்கு முன்பு ஒரு பாலர்‌ பள்ளியில்‌ 
டீச்சராக உத்தியோகம்‌ பார்த்துக்கொண்டிருந்தார்‌. 


ஸ்பென்ஸர்ஸ்‌ குடும்பத்துடன்‌ இங்கிலாந்து ராஜ குடும்பத்துக்கு நல்ல நெருக்கமும்‌ 
தொடர்பும்‌ ஆரம்பத்திலிருந்தே உண்டென்பதால்‌ டயானாவை சார்லஸுக்குச்‌ 
சிறுவயதிலிருந்தே தெரியும்‌. விசித்திரம்‌ என்னவென்றால்‌, சார்லஸ்‌ ஆரம்பத்தில்‌ 
காதலித்தது டயானாவை அல்ல. அவரது சகோதரியான சாராவை! 


சாராவுடன்‌ ஸ்விட்சர்லாந்துக்குப்‌ போய்‌ பனிச்சறுக்கு விளையாடிய போதெல்லாம்‌ 
அவர்களது காதல்‌ ஸ்டெடியாகத்‌ தான்‌ இருந்திருக்கிறது. ஆனால்‌ சார்லஸுக்கு 
ஒரு பழக்கம்‌. அவர்‌ அடிக்கடி தன்‌ காதலிகளை மாற்றிவிடுூவார்‌. சாராவுக்கு 
முன்னரே அவர்‌ பல பெண்களைக்‌ காதலித்துக்‌ கைவிட்ட தகவல்களெல்லாம்‌ 
பின்னால்தான்‌ தெரியவந்தது. 


சாராவுக்குப்‌ பிறகு சார்லஸ்‌ காதலிக்க ஆரம்பித்தவர்தான்‌ டயானா. 


பொதுவாக ராஜ குடும்பங்களில்‌ காதல்‌ மட்டுமல்ல; கல்யாணமே கூட 
ரெண்டாம்பட்சம்‌ தான்‌. அந்தஸ்து சரியாக இருக்கிறதா என்பதற்குத்தான்‌ முதல்‌ 
மரியாதை. சார்லஸ்‌ - டயானா விஷயத்தில்‌ அந்தப்‌ பிரச்னை இல்லாததால்தான்‌ 
உடனே திருமணத்துக்கு ஏற்பாடு பண்ணிவிட்டார்‌ ராணி எவிச0பத்‌. 


சாதாரண திருமணமா அது! பூமியில்‌ நிச்சுபிக்கப்பட்டு சொர்க்கத்தில்‌ நடத்தப்பட்ட 
திருமணம்‌! சென்ற நூற்றாண்டில்‌ அதைவிட ஆடம்பரமாகவும்‌ கலர்புல்லாகவும்‌ 
நடந்த திருமணங்கள்‌ வேறில்லை. (நம்மூர்‌ வளர்ப்பு மகன்‌ திருமணமெல்லாம்‌ 
இதற்கப்புறம்தான்‌!) 

ஆனால்‌ தேனிலவின்‌ போதே இருவருக்கும்‌ சரிப்பட்டுவராமல்‌ போய்விட்டது. 


காரணம்‌, கணவரின்‌ பிற காதலிகள்‌ பற்றி டயானாவுக்குத்‌ தெரியவந்ததுதான்‌. 
குறிப்பாக காமிலா பார்க்கர்‌. 


தன்னிடம்‌ எதிர்பார்க்கும்‌ அதே நேர்மையைத்‌ தன்‌ கணவரும்‌ 
கடைபிடிக்கவேண்டும்‌ என்பது டயானாவின்‌ கட்சி. இளவரசர்‌ வாழ்க்கையில்‌ 


இதல்லாம்‌ சகஜமப்பா என்பது சார்லஸ்‌ கட்சி. (அடிப்படையில்‌ அவர்‌ ஒரு சபவிஸ்ட்‌ 
என்பதுதான்‌ இதில்‌ முக்கியமானது.) 


காமிலா பார்க்கர்‌, டயயானாவோடு ஒப்பிட்டால்‌ பேரழகி இல்லை. ஆனால்‌ மிகவும்‌ 
வசீகரக்‌ கவர்ச்சி கொண்டவர்‌. சார்லஸுடன்‌ அவரது கிருமணத்துக்கு 
முன்பிருந்தே தொடர்புள்ளவர்‌. அவருக்கும்‌ திருமணம்‌ ஆகிவிட்டபோதும்‌, அந்தத்‌ 
'திருமதியும்‌' இந்தத்‌ 'திருவாளரும்‌' தம்‌ காதல்‌ தொடர்புகளை 
முறித்துக்கொள்ளாமலேயே இருந்திருப்பதை டயானா கண்டுபிடத்தபிறகுதான்‌ 
அவரது வாழ்க்கையில்‌ சூறாவளி அத்தியாயம்‌ தொடங்கக்‌ காரணமானது. 


முதலில்‌ டயானா இந்த விவகாரத்தை மரியாதையாக எலிசபத்‌ ராணியிடம்‌ 
கொண்டுபோனார்‌. ஆனால்‌ ராணி கண்டுகொள்ளவில்லை. ராஜகுடும்பத் து 
ஆண்கள்‌ கொஞ்சம்‌ அப்படி இப்படித்தான்‌ இருப்பார்கள்‌; பெண்கள்தான்‌ 
கண்டும்காணாமல்‌ அட்ஜஸ்ட்‌ செய்துகொண்டு போகவேண்டும்‌ என்று சொன்னார்‌. 


என்ன அக்கிரமம்‌ இது? தாங்கவே முடியவில்லை டயானாவால்‌. ஒரு டெலிவிஷன்‌ 
கம்பெனியினரை அழைத்து சுடச்சுட பேட்டி கொடுத்தார்‌. சார்லஸ்‌ - காமீலா 
பார்க்கர்‌ காதல்‌ விஷயத்தைப்‌ போட்டு உடைத்தார்‌. அப்போதே உறவும்‌ 
உடைந்துவிட்டது. 


ஆனால்‌ குழந்தைகள்‌ வில்லியம்‌, ஹாரி இரண்டூபேரின்‌ எதிர்காலத்தைக்‌ 
கருதித்தான்‌ அவர்‌ அப்போதே சார்லஸை விவாகரத்து செய்யாமலிருந்தார்‌. 


பக்கிங்ஹாம்‌ அரண்மனை ஒரு பூலோக சொர்க்கம்‌. ஆனால்‌ டயானா 'நான்‌ வேல்ஸ்‌ 
இளவரசி அல்ல; வேல்ஸ்‌ கைதி' என்று சொன்னார்‌. அந்தளவுக்கு கெடுபிடிகள்‌ 
அங்கே ஜாஸ்தி. குறிப்பாக, இளவரசி குடும்பத்தில்‌ ஒரு புரட்சிக்காரியாக 
இருக்கிறாளே என்கிற பயத்தில்‌ ராணியின்‌ தாயாரான சீனியர்‌ எவிசபெத்‌ ராணி 
டயானாவுக்கு எக்கச்சக்கக்‌ கட்டுப்பாடுகள்‌ விதித்திருந்தார்‌. என்னென்ன 
ஆடைகள்‌ உடுத்‌ தவேண்டும்‌ என்பதிலிருந்து யாரிடம்‌ எப்படி பேசவேண்டும்‌ / அல்லது 
பேசக்கூடாது என்பதுவரை! 


ஆனால்‌ புத்திக்கூர்மையும்‌ துணிவும்‌ நேர்மையும்‌ சுதந்தர வேட்கையும்‌ கொண்ட 
டயானாவை அந்தக்‌ கட்டுப்பாடுகள்தான்‌ மேலதிகம்‌ சுதந்தரத்தை நோக்கியே 


போராடச்‌ செய்தன. 


எங்கே தவறானது என்றால்‌, சுதந்தரம்‌ என்று டயானா நினைத்துச்‌ செய்த 
காரியங்கள்தான்‌ பிரச்னையை அதிகப்படுத்திவிட்டன. டயானாவும்‌ தனக்கான 
காதலர்களைத்‌ தேட ஆரம்பித்தார்‌. பல பிரபலங்கள்‌ / பிரயலமல்லாதவர்களுடன்‌ 
டயானாவை இணைத்துக்‌ கிசுகிசுக்கள்‌ வரத்தொடங்கின. எகிப்தியக்‌ 
கோடீஸ்வரர்‌ டோடி பயத்துடனான கிசுகிசு மட்டும்தான்‌ இறுதியில்‌ நிஜம்‌ 
என்றானது. 


ஆ, அந்தக்‌ காதல்‌ அத்தியாயம்‌! 


பரபரப்பு மிக்க ஒரு த்ரில்லர்‌ சினிமா மாதிரியானது டயானா - டோடி காதல்‌. 
டோடிக்கு 41 வயது. பெரிய பணக்காரர்‌. இந்த வார்த்தை ரொம்ப சாதாரணமானது. 
நாமெல்லாம்‌ நினைத்துப்‌ பார்க்கக்‌ கூட முடியாத அளவுக்குப்‌ பெரும்பணக்காரர்‌. 
டயானாவைக்‌ காதவித்த இவரும்‌ அதற்குமுன்னால்‌ இன்னும்‌ பல பெண்களுடன்‌ 
தொடர்பு உள்ளவராகத்தான்‌ இருந்திருக்கிறார்‌. சொல்லப்போனால்‌ சார்லஸுக்கு 
இருந்த பெண்கள்‌ தொடர்பைக்‌ காட்டிலும்‌ டோடிக்கு இருந்த தொடர்புகள்‌ அதிகம்‌ . 


சார்லஸை வெறுத்த டயானா டோடியை மட்டும்‌ எப்படி விரும்பினார்‌? லாஜிக்‌ 
இடிக்கிறதே என்று தோன்றலாம்‌. 


இரண்டு காரணங்கள்தான்‌ இதற்குண்டு. முதலாவது, சார்லஸைப்‌ 
பழிவாங்கவேண்டும்‌ என்கிற எண்ணம்‌ டயானாவுக்கு அதிகம்‌ . இது மிக 
அபத்தமான காரணமாகத்‌ தோன்றினாலும்‌ உண்மை இதுவே என்றார்கள்‌ பல 
பிரிட்டிஷ்‌ உளவியல்‌ மருத்துவர்கள்‌. அந்தப்‌ பழிவாங்கும்‌ வெறிதான்‌, சார்லஸ”விட 
அதிகப்‌ பெண்கள்‌ தொடர்பு கொண்டவராக இருந்தபோதிலும்‌ டோடியை அவர்‌ ஏற்கச்‌ 
செய்தது. 

இரண்டாவது காரணம்‌, ஏற்கக்கூடியது. டயானாவின்‌ சமூக சேவைகளை 
வெகுவாகப்‌ பாராட்டும்‌ இயல்புடையவர்‌ டோமி.. இந்தக்‌ காரணம்‌ தான்‌ இருவரையும்‌ 
மிக நெருக்கமாக இணைத்தது என்றும்‌ சொல்லுகிறார்கள்‌. 


காரணம்‌ எதுவானாலும்‌, இருவரும்‌ காதவிக்கிறார்கள்‌ என்கிற செய்தி, ஒரு 
வதந்தியாக வெளிவரத்‌ தொடங்கியதிலிருந்தே இரண்டு பேருக்கும்‌ 


போட்டோகிராஃபர்களால்‌ பிரச்னைகள்‌ வரத்தொடங்கிவிட்டது. எங்கே போனாலும்‌ 
துரத்துவார்கள்‌. என்னசெய்தாலும்‌ படமெடுப்பார்கள்‌. நின்றால்‌ படம்‌. உட்கார்ந்தால்‌ 
படம்‌. சிரித்தால்‌ படம்‌. பேசினால்‌ படம்‌. தொட்டால்‌ படம்‌. தொடாவிட்டாலும்‌ படம்‌. ஐயோ, 
சகிக்கமுடியாத பேஜார்‌ அது! 


புகழ்தான்‌. னால்‌ தாங்கமுடியாத சுமையான புகழ்‌. மேலும்‌ பிரச்னைகளைக்‌ 
கூடவே கூட்டிக்கொண்டூவரக்கூடிய புகழ்‌. 


போடி ஒரு தொழிலதிபர்தான்‌. இதெல்லாம்‌ அவரை, அவரது தொழிலை 
அத்தனைதாூரம்‌ பாதிக்காது. ஆனால்‌ இங்கிலாந்து இளவரசி விஷயம்‌ அப்படியா? 
மூச்சுவிட்டால்‌ கூட அது ராஜகுடும்பத்தின்‌ கெளரவத்தை பாதிக்காதபடியல்லவா 
இருக்கவேண்டும்‌? 


இதனால்தான்‌ டயானாவும்‌ சரி, 6டாடியும்‌ சரி. அந்தக்‌ காதல்‌ கிசுகிசுவை 
ஆரம்பத்திலிருந்தே மறுத்து வந்தார்கள்‌. 


இதற்கிடையில்‌ டயானாவின்‌ பல அயல்தேசத்துச்‌ சுற்றுப்பயணங்கள்‌ மூலம்‌ அவர்‌ 
மிகவும்‌ பாப்புலர்‌ ஆகியிருந்தார்‌. பாப்புலர்‌ என்றால்‌ சார்லஸைவிடப்‌ பாப்புலர்‌. 
எவிசயபெத்‌ சீமாட்டியைவிடப்‌ பாப்புலர்‌. 


அரச குடும்பத்தின்‌ பந்தா கிடையாது. அலட்டல்‌ கிடையாது என்பது அவரது 
முக்கியமான ப்ளஸ்‌ பாயிண்ட்‌. தவிர சராசரி மக்களுடன்‌ அவர்‌ மிக நெருக்கமாகப்‌ 
பழகக்கூடியவராக இருந்தார்‌. உலகெங்கும்‌ கண்ணிவெடிக்கு எதிரான அமைதிப்‌ 
போராட்டத்தில்‌ டயானா தன்னைத்‌ தீவிரமாக ஈடுபடுத்திக்கொண்டதும்‌ எயிட்ஸ்‌ 
விழிப்புணர்வுப்‌ பிரசாரங்களில்‌ பங்கு கொண்டதும்‌ மக்களிடையே அவருக்குப்‌ 
பிரத்தியேகமான அன்பை உண்டாக்கிக்‌ கொடுத்தது. 


உண்மையில்‌ தனிவாழ்க்கையில்‌ தனக்கு ஏற்பட்ட கசப்புகளிலிருந்து விடுதலை 
பெறும்‌ முகமாகவே டயானா இத்தகைய பொதுக்காரியங்களில்‌ ஆர்வம்‌ செலுத்தத்‌ 
தொடங்கினார்‌. பொதுக்காரியம்‌ பார்த்த நேரம்‌ போக மிச்சமிருந்த 
சமயங்களிலெல்லாம்‌ காதலர்‌ டோடி பயதுடன்‌ உல்லாசப்பயணங்கள்‌ 
6மற்கொண்டார்‌. 


சார்லஸுடனான உறவு மிகவும்‌ முறிந்ததும்‌ விவாகரத்தானதும்‌ அதன்பிறகும்‌ 


குழந்தைகளின்‌ எதிர்காலத்தைக்‌ கருதி டயானா அரண்மனையிலேயே தனியாக 
வசிக்கத்‌ தொடங்கியதும்‌ பற்றி வால்யூம்‌ வால்யூமாக மீடியா பேசியாகிவிட்டது. 


அந்தத்‌ தனிமைக்கு, அவர்‌ மேற்கொண்ட பொதுச்‌ சேவைகளும்‌ டோடி பயதும்‌ தான்‌ 
அருமருந்தாக இருந்ததைக்‌ குறிப்பிட்டாகவேண்டும்‌. 


டயானாவின்‌ மூத்த மகனுக்குத்‌ தன்‌ அம்மாவின்‌ காதல்‌ குறித்துத்‌ தெரியும்‌. 
அப்போதே தெரியும்‌. "உன்‌ சந்தோஷம்‌ எனக்கு முக்கியம்‌ அம்மா" என்று சொல்வி, 
காதலருடன்‌ தாயை வழியனுப்பிவைத்த அந்தச்‌ சிறுவனைப்‌ புரிந்துகொள்வது 
எப்படி நமக்குக்‌ கஷ்டமோ, அத மாதிரிதான்‌ இளவரசியாக இருந்தும்‌ பிகினி 
உடையில்‌ போஸ்‌ கொடுத்த டயானாவை, ராஜகுடும்பத்துக்கு எதிராக பேட்டிகள்‌ 
கொடுத்த டயானாவை, பரபரப்பு சம்பவங்கள்‌ நிறைந்த தன்‌ வாழ்க்கை வரலாறை 
எழுதுவதற்காக ஒரு பிரிட்டிஷ்‌ பத்திரிகையாளருக்கு ரகசியமாக உதவிய 
டயானாவை, இரண்டு குழந்தைகளின்‌ தாயான பிறகும்‌ ஒரு எகிப்து 
கோடீஸ்வரருடன்‌ உல்லாச உலாக்கள்‌ போன டயானாவை, போன இடத்தில்‌ பரபரப்பு 
புகைப்படக்காரர்களின்‌ போட்டோ 6வட்டைக்குத்‌ தப்பி காரில்‌ விரைந்து அப்படியே 
விண்ணுலக யாத்திரை மேற்கொண்ட டயானாவைப்‌ புரிந்துகொள்வதும்‌ நமக்குக்‌ 
கஷ்டம்‌. 


இந்த மிகச்‌ சுருக்கமான டயானாவின்‌ வாழ்க்கைச்‌ சம்பவங்களை மட்டுமே 
பார்த்தால்‌ கூட வெறும்‌ கிசுகிசு, காதல்‌, கல்யாணம்‌, விவாகரத்து, முறைதவறிய 
உறவுகள்‌ என்பவை மட்டும்தான்‌ கவனத்தில்‌ நிலைக்கும்‌. இந்த விஷயங்களால்‌ 
மட்டுமே ஒரு பெண்‌ உலகப்புகழ்‌ பெற முடியுமா? பெற்றாலும்‌ அது நிலைக்குமா? 
எத்தனை காலத்துக்கு? 


உண்மை அதுவல்ல. டயானா, உலக மக்களிடையே மறக்கமுடியாத பெண்மணியாக 
ஆகிப்போனதன்‌ காரணம்‌, ஏழை எளியவர்கள்‌ மீது அவர்‌ காட்டிய பரிவுதான்‌. 
தேசத்தின்‌ எல்லைகள்‌ கடந்து, உலகெங்கும்‌ உள்ள பாதிக்கப்பட்டவர்கள்‌ 
அத்தனையேரையும்‌ அவர்‌ நேசித்தார்‌. எங்கோ பாகிஸ்தானில்‌ இம்ரான்கான்‌ ஒரு 
புற்றுநோய்‌ மருத்துவமனை கப்டியிருக்கிறார்‌ என்று கேள்விப்பட்டதும்‌ 
கர்மசிரத்தையாகப்‌ புறப்பட்டு வந்து அந்த மருத்துவமனையில்‌ சிகிச்சை பெறும்‌ 
அத்தனையேரையும்‌ தனித்தனியே விசாரித்து, ஆறுதல்‌ சொல்லிவிட்டுப்‌ 


போகவேண்டும்‌ என்று அவருக்கென்ன தலையெழுத்து? சோமாலியாவில்‌ 
பட்டினியால்‌ சாகிற ஏழைகளுக்காக நேரில்‌ போய்‌ உதவிகள்‌ செய்துவிட்டுக்‌ 
கண்ணீர்விட்டு வருந்தவேண்டும்‌ என்று யார்‌ அவரிடம்‌ சொன்னார்கள்‌? அன்னை 
தெரசாவின்‌ சமூகப்பணிகளுக்கு உதவுவோரில்‌ தன்னையும்‌ ஒருத்தியாக 
இணைத்துக்கொள்ளுவதற்காக அவர்‌ ரோமில்‌ இருந்தபோது நேரில்‌ போய்‌ 
ஆசிபெற்றுப்‌ பணியாற்ற ஆரம்பிக்க யாருக்கு மனசு வரும்‌? கண்ணிவெடிகளால்‌ 
பாதிக்கப்பட்ட நாடுகளுக்கெல்லாம்‌ சென்று அமைதிப்‌ பிரசாரம்‌ செய்யவும்‌ எயிட்ஸ்‌ 
விழிப்புணர்வுக்‌ கூட்டங்களில்‌ பேசவும்‌ சொல்லிக்கொடுத்தா 
தெரிந்துகொள்ளமுடியும்‌? 


அவர்‌ பக்கிங்காம்‌ அரண்மனையை அல்ல; இங்கிலாந்து தேசத்தை மட்டுமல்ல; 
ஒட்டுமொத்த மானுட குலத்தையே நேசித்தவர்‌ என்பதால்தான்‌ சரித்திரத்தில்‌ 
இடம்பெற்றார்‌. அத நேசம்‌ தன்‌ கணவரால்‌ கூடத்‌ தனக்குத்‌ 
திருப்பித்தரப்படவில்லை என்பதால்தான்‌ தன்‌ தனிவாழ்க்கையை 
நாசமாக்கிக்கொள்ளவும்‌ செய்தார்‌. 


டயானாவின்‌ பரபரப்பு பேட்டிகள்‌, புத்தகங்கள்‌, காதல்‌ வீலைகள்‌, அரைகுறை 
ஆடைகளுடன்‌ அவர்‌ காணப்படும்‌ போட்டோக்கள்‌ எல்லாமே ஒரு காலத்தில்‌ 
இல்லாமல்‌ போகும்‌. அப்போதும்‌ உலகின்‌ ஏதாவது ஒரு மூலையில்‌ யாராவது ஒரு 
சாமானிய மனிதர்‌ 'என்‌ சின்ன வயதில்‌ இங்கிலாந்து இளவரசியுடன்‌ 
கைகுலுக்கியிருக்கிறேன்‌. என்‌ கஷ்டங்களுக்கு அவர்‌ ஆறுதல்‌ 
சொல்வியிருக்கிறார்‌' என்று சொல்லுவார்‌. 


இந்த ஒரு காரணம்‌ தான்‌ டயானாவின்‌ புகழுக்கு நியாயம்‌ சேர்ப்பது! 


19. அயன்ராண்ட்‌ 


1905, பிப்ரவரி 2ம்‌ 6ததி அந்தக்‌ குழந்தை பிறந்தபோது அதன்‌ பெற்றோருக்குப்‌ பிடிக்க 
முடியாத சந்தோஷம்‌. வியாபரம்‌ எத்தனை செழித்து என்ன? பணம்‌ 
கொட்டிக்கிடந்துதான்‌ என்ன? அனுபவிக்க ஒரு வாரிசு வேண்டாமா? தங்கத்‌ 
தொட்டிலில்‌ இட்டு, வெள்ளிக்கிண்ணத்தில்‌ பால்‌ ஊட்ட அவர்கள்‌ தயாராக 
இருந்தார்கள்‌. 

ஆஹா, பெண்குழந்தை. அதுவும்‌ கொழுகொழுவென்று முட்டைகோஸ்‌ மாதிரி 
எத்தனை பளிச்சென்று இருகிறது! கொண்டாடிவிட்டது சுற்றமும்‌ நட்பும்‌. 


அந்தக்‌ குழந்தையின்‌ தந்தை, ரஷ்யாவிலுள்ள செயிண்ட்‌ பீட்டர்ஸ்பர்க்கில்‌ ஒரு 
பெரிய மருந்துக்‌ கம்பெனி வைத்திருந்தார்‌. ஊரில்‌ அவரைத்‌ தெரியாதவர்களே 
கிடையாது. பெரிய மனுஷன்‌ என்றால்‌, ரொம்பப்‌ பெரிய மனுஷன்‌. அரசாங்க 
அதிகாரிகளுக்கெல்லாம்‌ ரொம்ப வேண்டப்பட்டவர்‌. செல்வச்சீமானான அவர்‌, தன்‌ 
அருமை மகளை ஒரு தேவதை மாதிரிதான்‌ வளர்த்தார்‌. 


குழந்தையை என்ன படிக்க வைக்கலாம்‌? ரஷ்யாவிலேயே படிக்கவைப்பதா? 
வெளிநாடுகளுக்கு அனுப்பலாமா? அந்தச்‌ சிறுமிக்கு மூன்று, நாலு 
வயதாகும்போதே இந்த யோசனை வந்துவிட்டது, அவளது பெற்றோருக்கு. 


ஆனால்‌ குழந்தையோ ரஷ்ய ௮,ஆ,இ,ஈ படிக்கிற வயதிலேயே குட்டிக்குட்டிக்‌ 
கதைப்புத்தகங்களாகத்‌ தேடி எழுத்துக்கூட்டிப்‌ படிக்க ஆரம்பித்தது. 


பெற்றோருக்கு இது தாங்கமுடியாத ஆச்சர்யம்‌. இதென்ன, நாலைந்து வயதில்‌ கதை 
கேட்கும்‌ குழந்தைகள்தான்‌ உண்டு. கதை படிக்கும்‌ குழந்தை உண்டா? 


தனது ஒன்பதாவது வயதில்‌ வெளிநாட்டு சிறுவர்‌ பத்திரிகைகளுக்கெல்லாம்‌ 
சந்தா கட்டி வாங்கிப்‌ படிக்கத்‌ தொடங்கிவிட்டாள்‌ அந்தச்‌ சிறுமி. சொன்னால்‌ 
நம்புவீர்களா? அதே ஒன்பதாவது வயதில்தான்‌ அவள்‌ தான்‌ என்னவாக ஆவது 
என்கிற முடிவையும்‌ எடுத்தாள்‌. 


"அப்பா, என்னை டாக்டராக, வக்கீலாக ஆக்கும்‌ யோசனைகளெல்லாம்‌ 
உங்களூக்கு இருக்குமானால்‌ தயவுசெய்து அதை மறந்துவிடுங்கள்‌. நான்‌ முடிவு 
செய்துவிட்டேன்‌. நான்‌ ஒரு எழுத்தாளராகத்தான்‌ ஆகப்போகிறேன்‌!" என்று 
துணிந்து வீட்டில்‌ அதை அறிவிக்கவும்‌ செய்தாள்‌. 


அவளது அதிர்ஷ்டம்‌, அவளது விருப்பத்துக்கு மாறாக எதையுமே செய்யாத பெற்றோர்‌ 
அமைந்தது. இன்னும்‌ சொல்லப்போனால்‌, கன்‌ மகள்‌ ஒரு எழுத்தாளராவதை 
அந்தத்‌ தந்தை மிகப்பெருமையுடன்‌ வரவேற்பதாகவே குறிப்பிட்டார்‌. என்ன வயசு? 
வெறும்‌ ஒன்பது! 


ரஷ்ய மண்ணுக்கே ஒரு பிரத்தியேக இலக்கியச்‌ செழுமை உண்டு. இலக்கியத்தில்‌ 
என்னென்ன வகை உண்டோ, அத்தனையிலும்‌ சாதனை படைத்த மேதைகள்‌ 
உதித்த பூமியல்லவா? சரி, தன்‌ மகளும்‌ ஒரு பெரிய இலக்கியவாதியாகட்டுமே, 
என்ன தப்பு என்று நினைத்தனர்‌, அவளது பெற்றோர்‌. 


தனது பதினைந்து, பதினாறு வயதுகளில்‌ அந்தப்‌ பெண்‌ விக்டர்‌ ஹ்யுகோ, 
எட்மண்ட்‌ ரோஸ்டண்ட்‌ போன்ற எழுத்தாளர்களின்‌ படைப்புகளையெல்லாம்‌ 
கரைத்துக்‌ குடித்துவிட்டிருந்தாள்‌. ஆனால்‌ அவர்களது எழுத்திலெல்லாம்‌ 
என்னவோ ஒன்று குறைவதாகத்‌ தோன்றியது அவளுக்கு. வாழ்க்கையிவிருந்து 
கதையை எடுக்கிறோம்‌. கதைகளின்‌ மூலம்‌ வாழ்க்கையையே காட்டுகிறோம்‌. 
ஆனால்‌ எந்தக்‌ கதையிலும்‌ மனிதனின்‌ நிகரற்ற ஆக்கசக்தி அத்தனை 
துல்லியமாகப்‌ பதிவாகவில்லையே என்று தோன்றிக்கொண்டே இருந்தது 
அவளுக்கு. 


மனிதப்பிறவி! ஓ, எத்தனை உயர்வானது அது! 


அந்தப்‌ பெண்‌ திரும்பத்திரும்ப இதையேதான்‌ நினைத்துக்கொண்டிருந்தாள்‌. 
மனிதனைக்‌ காட்டிலும்‌ படைப்பின்‌ சிறப்பு வேறு இருக்கமுடியாது என்று அவளுக்கு 
எப்போதும்‌ தோன்றியது. தான்‌ ஒரு எழுத்தாளர்‌ ஆகும்போது மனிதனை உயர்த்தும்‌ 
விதமான எழுத்தை மட்டுமே எழுதவேண்டும்‌ என்று நினைத்துக்கொள்வாள்‌. 
வெறும்‌ கற்பனைக்‌ காதல்‌ கதைகளிலும்‌ துயரத்தின்‌ செயற்கையான பூச்சுகள்‌ 
மிகுந்த செண்டிமெண்ட்‌ எழுத்துகளிலும்‌ ஒரு புண்ணாக்கு லாபமும்‌ இல்லை 
என்கிற தீர்மானம்‌ பதினைந்தாம்‌ வயதிலேயே அவளுக்கு உருவாகிவிட்டது. 


வாழ்க்கையை நிர்த்தாட்சண்யமான விமரிசனத்துடன்‌ அணுகுவது, அதில்‌ 
மானுடகுலம்‌ சாதித்ததையும்‌ சாதிக்கத்‌ தவறியதையும்‌ பதிவு செய்வது - 
இதைக்காட்டிலும்‌ தன்‌ கடமை 6வறு இல்லை என்கிற தீர்மானம்‌ அவளுக்கு 
உண்டானது. 


வலி இல்லாமல்‌ படைப்பு ஏது? 


அது 1917ம்‌ வருடம்‌. தன்‌ வீட்டு பால்கனியில்‌ அமர்ந்து வெளியே வேடிக்கை 
பார்த்துக்கொண்டிருந்தவளுக்கு முதல்‌ 'தரிசனம்‌' கிட்டியது. ரஷ்யப்‌ புரட்சியின்‌ 
முதல்‌ கண்ணி அப்போது வெடித்தது. ஜார்‌ மன்னருக்கு எதிராக லெனினின்‌ 
செம்படை சிவிர்த்து எழுந்த மாபெரும்‌ போராட்டக்காலம்‌ அப்போதுதான்‌ உருவாகத்‌ 
தொடங்கியிருந்தது. 


முதல்நாள்‌. முதல்‌ புரட்சி. தன்‌ வீட்டு பால்கனியிவிருந்து, வெடித்த முதல்‌ 
குண்டை அவள்‌ பார்த்தாள்‌. இப்போதாவது பேரைச்‌ சொல்லிவிடலாம்‌. அவள்‌ பெயர்‌ 
அயன்‌ ராண்ட்‌. 


ரஷ்யப்புரட்சி என்பது உலக சரித்திரத்தில்‌ தனியொரு அத்தியாயம்‌. நாம்‌ அதற்குள்‌ 
போகவேண்டாம்‌. பிரும்மாண்டமான சோவியத்‌ யூனியனைக்‌ கொடுங்கோலாட்சி 
புரிந்துகொண்டிருந்த ஜார்‌ மன்னனை வீழ்த்தி, அங்கே கம்யுனிஸ்டுகளின்‌ கை 
ஓங்கி, உலகுக்கே கம்யுனிச சித்தாந்தத்தின்‌ மகத்துவத்தை அறிமுகப்படுத்திய 
தசமல்லவா? 


ரஷ்யப்புரட்சி அங்கே எத்தனையோ நல்ல விளைவுகளை உண்டாக்கியது 
உண்மையே. ஆனால்‌ அயன்ராண்டைப்‌ பொறுத்தவரை வலியின்‌ முதல்‌ சுவையை 
அறிமுகப்படூத்திய சம்பவம்‌ அது. 


கம்யூனிஸ்டுகள்‌ ரஷ்யாவைக்‌ கைப்பற்றியதும்‌ அங்கிருந்த தனியார்‌ நிறுவனங்கள்‌ 
எல்லாம்‌ அரசுடைமை ஆக்கப்பட்டன. அப்படி அரசுக்குத்‌ தாரைவார்க்கப்பட்ட 
நிறுவனங்களில்‌ ஒன்று, அயன்ராண்டின்‌ தந்‌ைத வைத்திருந்த மருந்து கம்பெனி. 
ஒரே ராத்திரியில்‌ அந்தப்‌ பணக்காரக்‌ குடும்பம்‌ வறுமையின்‌ கோரப்பிடிக்கு 
இலக்கானது என்றால்‌ நம்பித்தான்‌ ஆகவேண்டும்‌. நிறுவனம்‌, சொத்துகள்‌, வீடு, 
வசதிகள்‌ அனைத்தும்‌, அனைத்துமே அரசுடைமை ஆனதில்‌, அந்தக்‌ குடும்பம்‌ 


அரண்மனையிலிருந்து நடுச்சாலைக்கு வந்தது. 


அயன்ராண்ட்‌ ரஷ்யப்புரட்சியையும்‌ அதன்‌ விளைவுகளையும்‌ மிகக்‌ கூர்மையாக 
கவனிக்க ஆரம்பித்‌ தார்‌. விமரிசனமே இல்லை. வெறும்‌ கவனிப்பு. தன்னைச்‌ சுற்றி 
நடக்கும்‌ விஷயங்கள்‌ அனைத்தையும்‌ அப்படியே உள்வாங்கி மனத்தில்‌ ஆழமாகப்‌ 
பதித்துக்கொண்டாள்‌. தனது பணி தொடங்கிவிட்டதாக அவளது உள்ளுணர்வு 
அப்போது சொன்னது. 


மேலும்‌ சில வருடங்கள்தான்‌ அயன்ராண்ட்‌ ரஷ்யாவில்‌ இருந்தார்‌. 1926ம்‌ வருடம்‌ 
ரொம்பக்‌ கஷ்டப்பட்டு பாஸ்போர்ட்‌ - விசா பெற்று, கையில்‌ வெறும்‌ ஐம்பது டாலர்கள்‌ 
மட்டும்‌ இருக்க, விமானமேறி, அமெரிக்காவுக்கு வந்து சேர்ந்தார்‌. அங்கே 
சிகாகோவில்‌ அவரது உறவினர்கள்‌ சிலர்‌ இருந்தார்கள்‌. உறவினர்களை அவர்‌ 
பெரிதாக எதிர்பார்க்கவில்லை. அமெரிக்காவில்‌ கால்‌ ஊன்றிக்கொள்ள 
ஆரம்பத்தில்‌ ஒரு கொழுகொம்பாக அவர்கள்‌ உதவினால்‌ போதும்‌ என்றுதான்‌ 
நினைத்தார்‌. 


சில காலத்திலேயே அவர்‌ அமெரிக்காவைப்‌ புரிந்துகொண்டார்‌. உறவினர்கள்‌ 
வீடுகளில்‌ தங்குவதை விடுத்து, ஹாலிவுட்டுக்கு ரயில்‌ பிடித்தார்‌. திட்டம்‌ மிகத்‌ 
தெளிவாக இருந்தது. சினிமாக்களுக்கு எழுதலாம்‌. சிறுகதைகள்‌ எழுதலாம்‌. 
கட்டுரைகள்‌ எழுதலாம்‌. நாடகங்கள்‌ எழுதலாம்‌. ஆனால்‌ எழுதிக்கொண்டேதான்‌ 
இருக்கவேண்டும்‌. எழுத்து மூலம்‌ தான்‌ உலகைப்‌ புரிந்துகொள்ள முடியும்‌. ஏன்‌, 
தன்னையேகூட அப்போதுதான்‌ புரிந்துகொள்ள முடியும்‌ என்று அவருக்குத்‌ 
தோன்றியது. 


ஹாலிவுட்டில்‌ அயன்ராண்டின்‌ பங்களிப்பு மிகப்பெரிதல்ல. ஆனால்‌ 
குறிப்பிடத்தகுந்த சில காரியங்களை அங்கே அவர்‌ செய்தார்‌. அவர்‌ 
ஹாலிவுட்டுக்குக்‌ குடிபெயர்ந்த சில காலத்திலேயே செஸில்‌ பி' டெமில்‌ என்கிற 
இயக்குநரின்‌ படம்‌ ஒன்றில்‌ பணியாற்றும்‌ வாய்ப்புக்‌ கிடைத்தது. [ரர ௦4 [095 என்று 
அந்தப்‌ படத்துக்குப்‌ பெயர்‌. 

அந்தப்‌ படத்தில்‌ நடித்த ஃப்ராங்க்‌ ஓ' கானர்‌ என்கிற நடிகரின்‌ திறமை கண்டு 
மிகவும்‌ வியந்த அயன்ராண்ட்‌ விரைவில்‌ அவர்‌ மீது காதலும்‌ கொண்டார்‌. அவரே 
பிறகு கணவராகவும்‌ ஆனார்‌. 


அயன்ராண்டின்‌ படைப்பாளுமை செழுமை கொண்ட காலம்‌ அது. ஹாலிவுட்டில்‌ 
அவர்‌ வாழ்ந்த காலத்தில்தான்‌ பல நாடகங்களையும்‌ சில திரைக்கதைகளையும்‌ 
எழுதி முடித்தார்‌. அவரது முதல்‌ நாவலான We the ஸர வெளியானதும்‌ 
அப்போதுதான்‌! 


அடடே, மிகவும்‌ வித்தியாசமான எழுத்தாக இருக்கிறதே என்று புருவம்‌ உயர்த்தியது 
அமெரிக்க வாசகர்‌ வட்டம்‌. அவர்களுக்குத்‌ தெரியாது. ரஷ்ய மொழி மட்டுமே 
அறிந்திருந்த அயன்ராண்ட்‌, அமெரிக்காவுக்கு வந்துதான்‌ சரியான 
ஆங்கிலத்தையே கற்றார்‌! 


ஓரளவு பாராட்டு கிடைத்ததே தவிர அயன்ராண்ட்‌ உலகப்புகழ்‌ பெற்றதெல்லாம்‌ 
பின்னால்‌ 1943ல்‌ வெளியான அவரது F௦பா£௮ஙead நாவல்‌ வெளியான பிறகுதான்‌. 


இன்றளவும்‌ உலகின்‌ தலைசிறந்த படைப்புகளில்‌ ஒன்றாகக்‌ கொண்டாடப்படும்‌ 
அயன்ராண்டின்‌ ஃபவுண்டன்ஹெட்‌, நாவல்தான்‌ என்றாலும்‌ அதில்‌ அவர்‌ 
கையாண்டிருப்பது கவிதை மொழி. அது வெறும்‌ கதையல்ல. தத்துவச்‌ சரடூகள்‌ 
மிக்கதொரு உணர்ச்சிமயமான காவியம்‌. தனது சொற்களின்மூலம்‌ அவர்‌ ஒரு 
பருலகைக்‌ கட்டிக்காட்டினார்‌. அந்த உலகில்‌ நிஜ மனிதர்களைத்‌ தூக்கிவந்து 
வாழவும்‌ உலவவும்‌ விட்டார்‌. படிக்கிற ஒவ்வொருவரும்‌ தன்னைத்தான்‌ 
அயன்ராண்ட்‌ பாத்திரமாகச்‌ சித்திரித்திருக்கிறாரோ என்று நினைத்து பிரமை 
கொள்ளுகிற அளவுக்கு ஒரு படைப்பு நேர்த்தி அதில்‌ அவருக்கு 
சாத்தியமாகியிருந்தது. 


பொதுவாகவே அமெரிக்கர்கள்‌ மிகப்பெரிய தனிமனிதவாதிகள்‌. அதாவது, தன்னை 
முன்வைத்துத்தான்‌ சமுதாயத்தை எடை போடுவார்கள்‌. இதனை இருவிதமாகப்‌ 
பார்க்கலாம்‌. ஒன்று சுயநலப்பார்வை. அல்லது அதீத தன்னம்பிக்கையின்‌ 
வெளிப்பாடு. 


ஏற்கெனவே பார்த்திருக்கிறோம்‌. அயன்ராண்டின்‌ சித்தாந்தமே, மனிதனுக்கு 
மிஞ்சி வேறெதுவும்‌ இல்லை என்பதுதான்‌. இங்கே, இப்போதே, உடனே 
நினைத்ததை முடிக்க வல்ல படைப்பு, மனிதனைத்‌ தவிர வேறெது? என்று 
கேட்டவர்‌ அவர்‌. 


அவரது அன்பு பிரதேசம்‌ சார்ந்ததல்ல. நாடு சார்ந்ததல்ல. உலகம்‌ சார்ந்ததா 
என்றால்‌ அதுவுமல்ல. பிரபஞ்சம்‌ சார்ந்தது. ஒட்டுமொத்த மானுடகுலத்தின்மீதும்‌ 
தடையற்றுப்‌ பொழியும்‌ பேரன்பைத்‌ தன்‌ எழுத்தில்‌ கொட்டிக்காட்டினார்‌ 
அயன்ராண்ட்‌. தவறுகளைக்‌ குத்திக்காட்டுவதில்‌ அவர்‌ ஒரு கண்டிப்பு மிக்க 
கணக்கு வாத்தியார்‌. வருடிக்கொடுப்பதில்‌ தாய்‌. உற்சாகமாக உடனோடிவரும்‌ 
அன்புத்தோழி. எடுத்துச்‌ சொல்லும்‌ தத்துவப்‌ பேராசான்‌. 


பவுண்டன்ஹெட்‌ நாவல்‌ இதுவரை எத்தனை மில்லியன்‌ பிரதிகள்‌ 
விற்பனையாகியிருக்கிறது என்பதற்கு ஒரு கணக்கு வழக்கே கிடையாது. 
ஒரிஜினல்‌ பிரதிகளே அத்தனை என்றால்‌ பைரேடட்‌ பிரதிகள்‌ இன்னும்‌ பல லட்சம்‌. 
நம்மூர்‌ பிளாட்பாரக்‌ கடைகள்‌ வரைக்கும்‌ கூட அயன்ராண்ட்‌ வந்துவிட்டவர்‌. 


வாசிக்கிற அத்தனை பேரையும்‌ உற்சாகத்தில்‌ துள்ளிக்குதிக்கச்‌ செய்கிற எழுத்து 
அவருடையது. ஃபவுண்டன்றஹெட்டுக்கு அப்புறம்‌ Atlas Shrugஏed என்கிற அவரது 
அடுத்த படைப்பு வந்தபிறகுதான்‌ தனது தத்துவத்துக்கு அவர்‌ ஆப்ஜெக்டிவிஸம்‌ 
என்கிற பெயரைக்‌ கொடுத்தார்‌. ஒரு தத்துவ அறிஞராகவும்‌ 
படைப்பிலக்கியவாதியாகவும்‌ பெரும்புகழ்‌ பெற்றவர்கள்‌ அதிகம்‌ இல்லை. பிரான்ஸில்‌ 
சார்த்தர்‌ இருந்தார்‌. அவருக்குப்‌ பிறகு அயன்ராண்ட்தான்‌. ஐம்பதுகளில்‌ அமெரிக்க 
இளைஞர்கள்‌ மத்தியில்‌ அயன்ராண்ட்‌ ஒரு தேவதை. இதில்‌ சந்தேகமேயில்லை. 
அவரது நாவல்களையும்‌ சிறுகதைகளையும்‌ கட்டுரைகளையும்‌ பக்கம்‌ பக்கமாக 
ஒப்பிக்கும்‌ மாபெரும்‌ கூட்டமே உண்டு. 


அடுத்தவருக்குக்‌ கெடுதல்‌ நினைக்காதே. உனக்கு இன்னொருத்தர்‌ கெடுதல்‌ 
செய்ய அனுமதிக்காதே. உன்‌ உலகில்‌ நீதான்‌ மகாராஜா. இதன்‌ பெயர்‌ சுயநலம்‌ 
என்றால்‌ நீ சுயநலமியாகவே இரு. ஒவ்வொரு தனிமனிதனும்‌ வாழ்க்கையை 
நேர்த்தியாக அமைத்துக்கொண்டூவிடுவானானால்‌ உலகமே 
நேர்த்தியானதாகிவிடும்‌. சீர்திருத்தம்‌ என்பதை சமுகம்‌ என்கிற குறிப்பான 
ஒன்றிலிருந்து ஆரம்பிப்பதைக்‌ காட்டிலும்‌ ஒவ்வொருவரும்‌ தன்னிவிருந்தே 
ஆரம்பிப்பது உசத்தி. 


இதுதான்‌ அயன்ராண்ட்‌ தன்‌ வாழ்நாள்‌ முழுவதும்‌ எழுதிவந்ததன்‌ சாரம்‌. Atlas 
Shruggedக்குப்‌ பிறகு அவர்‌ படைப்பிலக்கியம்‌ என்று எதுவும்‌ படைக்கவில்லை. 


மாறாக நிறையக்‌ கட்டுரைகள்தான்‌ எழுதினார்‌. ஆனால்‌, அவர்‌ என்ன 
எழுதினாலும்‌ வேதமாகவல்லவா நினைத்துப்‌ படித்தது வாசகர்‌ கூட்டம்‌? 


அப்பா! எழுத்துமூலம்‌ அப்படியொரு புகழ்‌ பெற்ற பெண்மணி இன்றுவரை வேறு யாரும்‌ 
உதிக்கவில்லை. ஒன்பது வயதில்‌ 'எழுத்தாளராவதுதான்‌ லட்சியம்‌' என்று சும்மா 
விளையாட்டுக்கு அவர்‌ சொல்லவில்லை. அந்த வயதிலேயே தன்‌ லட்சியத்தைத்‌ 
தேர்ந்தெடுக்கும்‌ பக்குவம்‌ அவருக்கு இருந்தது. தீர்மானித்த லட்சியத்தை அடைந்து 
காட்டும்‌ மன உறுதி இருந்தது. எடுத்துக்கொண்ட துறையில்‌ சிகரத்தை 
எட்டிப்பிடிக்கும்‌ வல்லமை மிக்கவராகவும்‌ இருந்தார்‌. 


1982ம்‌ ஆண்டு மார்ச்‌ 6ம்தேதி நியூயார்க்‌ நகரில்‌ தனது அபார்ட்மெண்டில்‌ 
அயன்றாண்ட்‌ காலமானபோது ஐக்கிய அமெரிக்க தேசமே துக்கத்தில்‌ துவண்டது. 


அயன்ராண்ட்‌ மறைந்தால்‌ என்ன? அவரது ஃபவுண்டன்ஹெட்‌ இங்கே தமிழ்நாட்டில்‌ 
கூட இன்னும்‌ கிடைக்கிறது. படித்துப்‌ பாருங்கள்‌. ஜிவுஜிவுவென்று உற்சாகம்‌ 
பொங்கிப்‌ பெருகுவதைக்‌ காண்பீர்கள்‌! 


20. அருந்ததி ராய்‌ 


இந்தியா சுதந்தரமடைந்து ஐம்பதாண்டுகள்‌ நிறைவடைவதைக்‌ 
கொண்டாடிக்கொண்டிருந்த தருணம்‌ அது. 1997ம்‌ வருஷத்தின்‌ கட்டக்‌ கடைசி. 
சர்வதேச அளவில்‌ இந்தியாவின்‌ பெருமை இன்னும்‌ ஒரு மடங்கு உயர அந்தப்‌ 
பெண்மணி காரணமாக இருப்பார்‌ என்று அப்போது யாருமே நம்பத்‌ தயாராக 
இல்லை. சர்வதேச அளவில்‌ இலக்கியத்துக்கென வழங்கப்படும்‌ மிக உயர்ந்த 
பரிசுகளில்‌ ஒன்றான புக்கர்‌ பரிசைத்‌ தமது 000 ௦7 5$ஈக॥| (ரர நாவலுக்காக அந்த 
வருடம்‌ பெற்றார்‌ அருந்ததி ராய்‌. 


இந்தியாவில்‌ வசிக்கும்‌ எழுத்தாளர்‌ ஒருவர்‌ அப்பரிசைப்‌ பெறுவது அதுவே 
முதல்முறை. அதுவும்‌ 37 வயதே நிறைந்த எழுத்தாளர்‌! அருந்ததிக்கு அது முதல்‌ 
நாவல்‌. தானொரு நாவல்‌ எழுதமுடியும்‌ என்று கூட அதற்குமுன்‌ அவர்‌ நினைத்துப்‌ 
பார்த்ததில்லை. விப்டில்‌ ஒரு கம்ப்யூட்டர்‌ வாங்கினார்‌ அருந்ததி. அந்தக்‌ கருவி 
செய்கிற குட்டிச்சாத்தான்‌ வேலைகளில்‌ மனம்‌ பறிகொடுத்து, அதனால்‌ 
உந்தப்பட்டுத்தான்‌ அவர்‌ நாவலையே எழுத ஆரம்பித்தார்‌. எழுத, எழுத, நாவல்‌ 
தன்னைத்தானே எழுதிக்கொள்ளத்‌ தொடங்கிவிட்டது. 


சின்ன விஷயங்களின்‌ கடவுள்‌ என்று நேரடியாகப்‌ பொருள்கொள்ளக்கூடிய 
தலைப்பு கொண்ட அந்த நாவவில்‌ அருந்ததி, பெரிதாக எதையும்‌ கற்பனை செய்து 
எழுதவேண்டிய அவசியமே ஏற்படவில்லை. அவரது இளமைப்‌ பருவம்‌. அவரது 
குடும்பம்‌. பெற்றோர்‌. அவர்‌ வசித்த அந்தக்‌ கேரளத்து கிராமம்‌. அந்தப்‌ பசுமை. அந்த 
நினைவுகள்‌ தான்‌ நாவலெங்கும்‌ விரிந்து படர்ந்து கிடக்கிறது. 


அருந்ததியின்‌ மிகப்பெரிய பலம்‌, அவரது சுத்தமான, எளிய, இனிய ஆங்கில மொழி 
ஆற்றல்‌. தனது இளம்பருவத்து நினைவுகளை அழகாக ஒரு பூமாலைபோல்‌ 
காக்கத்‌ தெரிந்த லாகவம்‌ தான்‌ அவர்‌ அதில்‌ செய்திருந்த முதலீடு. அது அவரது 
அதிர்ஷ்ட வருவம்‌. புக்கர்‌ பரிசு 6௦0 ௦4 5௱a॥! thins நாவலுக்குக்‌ கிடைத்துவிட்டது. 
அருந்ததி ஒரே நாளில்‌ உலகப்புகழ்‌ பெற்றுவிட்டார்‌. அந்த நாவல்‌ மில்லியன்‌ 
கணக்கில்‌ விற்றுத்‌ தீர்ந்தது. அருந்ததிக்கும்சரி, அவரது பதிப்பாளருக்கும்‌ சரி. 


அள்ளிக்கொடுத்துவிட்டது. 


இன்றைக்கு அருந்ததி ராய்‌ என்கிற பெயர்‌ தெரியாத இந்தியரே இருக்கமுடியாது. 
மீடியாக்களில்‌ எப்போதும்‌ அவர்‌ பிரபலம்‌. மேதா பட்கருடன்‌ ஜோடி சேர்ந்து நர்மதை 
நதியின்‌ குறுக்கே அணை கட்டுவதை எதிர்த்துப்‌ போராட்டமெல்லாம்‌ செய்தவர்‌. ஒரு 
நாள்‌ அடையாளச்‌ சிறைவாசம்‌ செய்து அரசை நார்‌ நாராக விமரிசித்துத்‌ தோரணம்‌ 
கப்டியவர்‌. மிகப்பெரிய ஆக்டிவிஸ்ட்‌ என்கிற பெயர்‌ வந்துவிட்டது. ஆங்கிலப்‌ 
பத்திரிகைகள்‌ அவர்‌ எழுதினால்‌ முதவிடம்‌ கொடுத்துப்‌ பிரசுரிக்கின்றன. 
சர்வதேசப்‌ பல்கலைக்கழகங்கள்‌ அவரை சிறப்புச்‌ சொற்பொழிவுகளுக்கு அழைத்த 
வண்ணம்‌ உள்ளன. உலகெங்கும்‌ பயணம்‌ செய்கிறார்‌. கூட்டங்களில்‌ பேசுகிறார்‌. 
போராட்டங்களில்‌ கலந்துகொள்கிறார்‌. அடூத்த நாவல்‌ என்று இன்னும்‌ ஒன்றும்‌ 
எழுதியபாடில்லை. இன்றுவரை அவரது புகழை அந்த ஒரு நாவல்தான்‌ 
அடைகாத்து வருகிறது. எந்தக்‌ கணமும்‌ அவர்‌ தமது அடுத்தப்‌ படைப்பை 
வெளியிடுவார்‌ என்கிற எதிர்பார்ப்பை இன்னமும்‌ தக்கவைத்திருக்கிறது. 


அப்பப்பா! என்ன ஒரு புகழ்‌! ஆனால்‌ இந்தப்‌ புகழை அடைவதற்கு அவர்‌ நிறையவே 
சிரமப்பட்டிருக்கிறார்‌. குறிப்பாக, இளமையில்‌. 


1961ம்‌ வருடம்‌ கேரளத்தில்‌ உள்ள ஐமனம்‌ என்கிற கிராமத்தில்‌ ஒரு சராசரி 
கிருத்தவக்‌ குடும்பத்தில்‌ பிறந்தவர்‌ அருந்ததி ராய்‌. அவரது தாயார்‌ மலையாளி. 
தந்தை, மேற்கு வங்காளத்தைச்‌ சேர்ந்தவர்‌. காதலித்துத்‌ திருமணம்‌ 
செய்துகொண்டவர்கள்தான்‌. ஆனாலும்‌ ஏனோ மனம்‌ ஒப்பாமல்‌ 

விவாகரத்‌ தானவர்கள்‌. 


ஆகவே நினைவு தெரிந்த நாளாக அருந்ததிக்கு அம்மாவை மட்டும்தான்‌ தெரியும்‌. 
கேரளத்தின்‌ குறிப்பிடத்தகுந்த சமூக சேவகியாக அறியப்பட்டவர்‌ அருந்ததியின்‌ 
தாய்‌. பெயர்‌ மேரி ராய்‌. கிருத்தவப்‌ பெண்களுக்குத்‌ தாய்வழிச்‌ சொத்தில்‌ பங்கு 
வண்டும்‌ என்று கோரி அவர்‌ நடத்திய போராட்டங்களும்‌ பெற்ற வெற்றியும்‌ 
இன்றுவரை 6கரள கிருத்தவக்‌ குடும்பங்களில்‌ 0பசப்படுகிற விஷயம்‌. 


சமூக சேவகியான தாயின்‌ அரவணைப்பில்‌ வளர்ந்த அருந்ததிக்கும்‌ மிக இளம்‌ 
வயதிலேயே தன்னைச்‌ சுற்றியுள்ள மக்களையும்‌ அவர்களின்‌ வாழ்க்கையையும்‌ 
கவனிக்கும்‌ பண்பு மிக இயல்பாக வளர்ந்தது. தோதாக, அருந்ததியின்‌ தாய்‌, 


அவரை பள்ளிக்கூடத்துக்கு அனுப்பாமல்‌, தனியே சுதந்தரமாக இஷ்டப்பட்ட 
நேரத்தில்‌ கல்வி கற்கும்படி உற்சாகப்படுத்தி, வீட்டிலேயே படிப்புச்‌ 
சொல்லிக்கொடுத்து வளர்த்து வந்தார்‌. 


அந்த ஊரில்‌ கிருத்தவர்கள்‌ இருந்தார்கள்‌. இந்துக்களும்‌ முஸ்லிம்களும்‌ 
இருந்தார்கள்‌. மத நம்பிக்கை உள்ளவர்கள்‌, நாத்திகர்கள்‌, கம்யூனிஸ்டுகள்‌ என 
எல்லாத்‌ தரப்பு மக்களும்‌ வசித்து வந்த அழகான சிற்றூர்‌ அது. அருந்ததிக்கு 
இவர்களையெல்லாம்‌ நுணுக்கமாக கவனிப்பதுதான்‌ சின்ன வயதில்‌ முக்கியமான 
பொழுதுபோக்கு. அழகான , பசுமையான கிராமம்‌ அது. ஊரைச்‌ சுற்றி ஓடும்‌ 
கால்வாயில்‌ மீன்‌ பிடிக்கும்‌ மீனவர்கள்‌ அவளது சின்ன வயது சிநேகிதர்கள்‌. 
தக்குனூண்டு இருக்கிற தூண்டில்‌ எப்படி ஒரு மீனைப்‌ 
பிடித்துக்கொண்டூவருகிறது என்பது பற்றி நாளெல்லாம்‌ ஆராய்ச்சி செய்திருப்பதாக 
ஒரு முறை சொல்வியிருக்கிறார்‌ அருந்ததி. 


அந்த கவனமும்‌ ஆய்வு மனப்பான்மையும்‌ தான்‌ அவரது சொத்து. அதை மட்டும்‌ 
எடூத்துக்கொண்டுதான்‌ தனது பதினாறாவது வயதில்‌ வீட்டைவிட்டு, வெளியுலகம்‌ 
காணப்‌ புறப்பட்டார்‌ அருந்ததி. 


அவர்‌ போய்ச்சேர்ந்த இடம்‌ தில்லி. புதுதில்லி. இந்தியாவின்‌ தலைநகரம்‌. அங்கே 
போனதும்‌ தில்வி ஸ்கூல்‌ ஆஃப்‌ ஆர்கிடெக்சரில்‌ தன்‌ பெயரைப்‌ பதிவு 
செய்துகொண்டூ கட்டடக்கலை நுணுக்கங்களைப்‌ படிக்க ஆரம்பித்தார்‌. அவரது 
கனவு அது. ஒரு பெரிய ஆர்கிடெக்டாக வேண்டும்‌ என்பதுதான்‌ அவரது அப்போதைய 
விருப்பம்‌. 


ஆனால்‌ கட்டடங்களின்‌ நுட்பத்தைப்‌ பயின்றபோது அவருக்குள்‌ ஒரு இஞ்சினியரின்‌ 
மூளை வேலை செய்யாமல்‌, எழுத்தாளரின்‌ இதயம்‌ தான்‌ விழித்துக்கொண்டது. 
கல்லும்‌ மண்ணும்‌ சிமெண்டும்‌ கலந்து உருவாக்கும்‌ மாளிகைகளைப்‌ பற்றித்‌ தான்‌ 
அவர்‌ படித்தார்‌. ஆனால்‌ சொல்லும்‌ பொருளும்‌ இணைந்து உருவாக்கும்‌ ஜாலங்கள்‌ 
பற்றியே பெரும்பாலும்‌ சிந்தித்துக்கொண்டிருந்தார்‌. தன்னால்‌ ஒரு கட்டடக்‌ கலை 
வல்லுநராவது தவிரவும்‌ வேறு ஏதாவது உருப்படியாகச்‌ செய்ய முடியும்‌ என்றே 
அவருக்குத்‌ தோன்றியது. ஆனால்‌ என்ன செய்யலாம்‌ என்பதுதான்‌ புரியவில்லை. 
சில நாடகங்கள்‌ எழுதிப்பார்த்தார்‌. பிறகு கவிதைகள்‌ கொஞ்சம்‌ எழுதிப்பார்த்தார்‌. 


எல்லாமே நன்றாக இருப்பது போலத்தான்‌ இருந்தன. ஆனால்‌ அவருக்கு எதிலும்‌ 
திருப்தி மட்டும்‌ வரவில்லை. 


மனத்துக்குள்‌ என்னவோ ஒரு விஷயம்‌ வெகுவாக அரித்துக்கொண்டிருப்பதாகவும்‌ 
அதை வெளிப்படுத்த வழியின்றித்‌ தவிப்பதுபோலவும்‌ தோன்றியது அவருக்கு. 
கோதா Da Cunha என்று ஒருவரைக்‌ காதவித்து, திருமணம்‌ செய்துகொண்டார்‌. 


ம்ஹும்‌. அதுகூட ரொம்பநாள்‌ தாக்குப்‌ பிடிக்கவில்லை. நானு வருஷத்தில்‌ அந்தத்‌ 
திருமணம்‌ ஒரு முடிவுக்கு வந்துவிட்டது. டைவர்ஸ்‌. அப்போதுதான்‌ மனித 
மனத்தின்‌ சிக்கல்கள்‌ பற்றியும்‌ மீட்சிக்காக அவன்‌ மேற்கொள்கிற உபாயங்கள்‌ 
பற்றியும்‌ மிகத்தீவிரமாக யோசிக்கத்‌ தொடங்கினார்‌ அருந்ததி. 


இடையில்‌ சிலகாலம்‌ '8காரஃ॥ ஈ௨' என்றொரு தொலைக்காட்சித்‌ தொடருக்காக 
எழுதிக்கொண்டிருந்தார்‌. அப்புறம்‌ ஒரு ஆங்கிலத்‌ திரைப்படத்துக்குத்‌ திரைக்கதை 
அமைத்துத்‌ தரும்‌ வேலையைப்‌ பார்த்தார்‌. இவை எதிலுமே தான்‌ எதிர்பார்க்கும்‌ 
ஒரு முழுமை வாய்க்காததை அவர்‌ கவனித்தார்‌ . 6சகர்‌ கபூரின்‌ பாண்டிட்‌ குயின்‌ 
திரைப்படம்‌ வெளியாகி, பரபரப்பாகப்‌ பேசப்பட்டபோது அருந்ததி ராய்‌ அதற்கொரு 
விமரிசனம்‌ எழுதினார்‌. 


ஒருமாதிரி முதல்‌ முறையாக அவர்‌ பெருமளவு கவனம்‌ பெறத்தொடங்கியது 
அப்போதுதான்‌ என்று சொல்லவேண்டும்‌. அந்தத்‌ தருணத்தில்தான்‌ அவர்‌ ஒரு 
கம்ப்யூட்டரும்‌ வாங்கியிருந்தார்‌. 


சரி, நாம்‌ ஒரு நாவல்‌ எழுதிப்‌ பார்த்தால்‌ என்ன என்று தோன்றியதும்‌ 
அப்போதுதான்‌. உடனே அவருக்குத்‌ தன்‌ இளமைக்‌ காலங்கள்‌ கழிந்த ஐமனம்‌ 
கிராமம்‌ தான்‌ நினைவுக்கு வந்தது. 


அது, கேரளத்தில்‌ கம்யூனிசம்‌ கொடிகட்டிப்‌ பறந்துகொண்டிருந்த காலம்‌. அடுத்த 
வாரமே புரட்சி வந்துவிடும்‌ என்பதுமாதிரி தலைக்குத்தலை அங்கே 
பேசிக்கொண்டிருந்தார்கள்‌. சிறுமியாக, புரட்சியின்‌ முழு அர்த்தத்தையும்‌ 
புரிந்துகொள்ளாமல்‌ வெறும்‌ சொல்லை மனத்தில்‌ ஏற்றிக்கொண்டு தில்விக்குப்‌ 
புறப்பட்டு வந்த அருந்ததிக்கு, இப்போது அன்று நடந்த காட்சிகளின்‌ முழு அர்த்தமும்‌ 
விளங்கின. புரட்சி! 


அடேயப்பா. எப்பேர்பட்ட சொல்‌! அதை எத்தனை சர்வசாதாரணமாக உள்ளூர்‌ 
அரசியல்வாதிகள்‌ போட்டுப்‌ பிராண்டி எடுக்கிறார்கள்‌ என்று அவர்‌ நினைத்துப்‌ 
பார்த்தார்‌. சிரிப்புத்தான்வந்தது. 

சரி, தன்‌ கிராமத்தில்‌, தன்‌ இளமைப்பருவம்‌ கழிந்த தினங்களையே மையமாக 


வைத்து ஒரு நாவல்‌ எழுதலாம்‌ என்று அப்போதுதான்‌ முடிவு செய்தார்‌. அது வெறும்‌ 
பாலியகாலத்துக்‌ கதை மட்டுமல்ல. 


கேரளத்தின்‌ ஒரு குறிப்பிட்ட காலத்தின்‌ வரலாறும்‌ கூட. வரலாறு என்றால்‌ 
ஆண்டவர்களின்‌ வரலாறல்ல. மக்களின்‌ வரலாறு. சில பெரியவர்களையும்‌ 

மிகச்சில குழந்தைகளையும்‌ கதாபாத்திரங்களாக வைத்து ஒவ்வொருவர்‌ 
பார்வையிலும்‌ கதை சொல்லுவது என்று முடிவு செய்து எழுத ஆரம்பித்‌ தார்‌ 
அருந்ததி. 


God of small things நாவல்‌ இலக்கிய ரீதியில்‌ பெற்ற வெற்றி மிகப்பெரியது. உலக 
அளவில்‌ அதைக்‌ கொண்டாடித்‌ தீர்த்துவிட்டார்கள்‌. 'அடுத்த நாவல்‌ என்ன? 
எப்போது?' என்று கேட்டுக்கொண்டே இருக்கிறார்கள்‌. 


ஆனால்‌ நாவல்‌ எழுதுவது மட்டுமே தன்‌ வேலையல்ல என்று சொன்னார்‌ அருந்ததி. 
ஒரு 'ஆக்டிவிஸ்டாக'த்‌ தனது வாழ்நாள்‌ பணியில்‌ நாவல்‌ ஓர்‌ அத்தியாயம்‌ என்றே 
அவர்‌ கருதுகிறார்‌. சமூகப்‌ பிரக்ஞையுள்ள எந்த ஒரு கலைஞனும்‌ தன்‌ காலத்தின்‌ 
அத்தனை சாத்தியமுள்ள வழிமுறைகளையும்‌ பயன்படுத்தி, தன்‌ சமூகத்துக்காகப்‌ 
பாடுபடவேண்டும்‌ என்பது அவர்‌ சித்தாந்தம்‌. 


அணு ஆயுதப்‌ பரவல்‌ குறித்தும்‌ அமெரிக்காவின்‌ யதேச்சாதிகார யுத்த 
நடவடிக்கைகள்‌ பற்றியும்‌ இந்திய அரசியல்வாதிகளின்‌ போலி சோஹவிசப்‌ 


பிரகடனங்கள்‌ பற்றியும்‌ தொடர்ந்தும்‌ தீவிரமாகவும்‌ எழுதிவருகிறார்‌ அருந்ததி ராய்‌. 


அருந்ததிக்கு இன்றைக்கு உலகம்‌ முழுவதும்‌ ரசிகர்கள்‌ இருக்கிறார்கள்‌. அந்த ஒரு 
நாவல்‌ அவர்‌ ஆயுள்‌ முழுதும்‌ உட்கார்ந்து சாப்பிடுகிற அளவுக்கு சம்பாதித்துக்‌ 
கொடுத்துவிட்டது. உலகம்‌ கொண்டாடும்‌ ஒரு விவிஜபி அவர்‌. ஆனாலும்‌ 
மனத்தளவில்‌ இன்னும்‌ அதே கேரளத்துச்‌ சிறுமி மாதிரியே உணருவதாகச்‌ 
சொல்லுகிறார்‌ அருந்ததி. 


"அதுதான்‌ என்‌ சொத்து. அதுதான்‌ என்பலம்‌. என்‌ பலவீனமும்‌ அதுவேதான்‌!" 


21. கல்பனா சாவ்லா 


மாபெரும்‌ சாதனைகளின்மூலம்‌ உலகின்‌ கவனத்தைத்‌ தன்புறம்‌ 
ஈர்த்திருக்கவேண்டிய ஒரு பெண்‌, துரதிருஷ்டவசமாகத்‌ தன்‌ மரணத்தின்மூலம்‌ 
கவனம்‌ பெற்றார்‌ என்றால்‌ அது கல்பனா சாவ்லாதான்‌. 2003ம்‌ ஆண்டு பிப்ரவரி 
முதல்‌ தேதி, தான்‌ மேற்கொண்ட விண்வெளி ஆய்வை வெற்றிகரமாக 
முடித்துவிட்டுத்‌ திரும்பிக்கொண்டிருந்தார்‌ கல்பனா. இன்னும்‌ பதினாறு 
நிமிஷங்களில்‌ பூமியை அடைந்துவிடும்‌ வேகத்தில்‌ வந்துகொண்டிருந்தது அந்தக்‌ 
கொலம்பியா விண்கலம்‌. என்ன ஆச்சு, எதில்‌ பிரச்னை என்றே கண்டுபிடிக்க 
முடியாமல்‌ போய்விட்டது. நடுவானில்‌ வெடித்துச்‌ சிதறிய விண்கலம்‌, அந்த இளம்‌ 
விண்வெளி வீராங்கனையை வான்வெளியிலேயே நிரந்தரமாகத்‌ 
தங்கவைத்துவிட்டது. ஒரு மாபெரும்‌ கனவு பாதியில்‌ கலைந்ததை உலகமே 
நம்பமுடியாமல்‌, திணறித்தான்‌ விழுங்கியது. 


உலக அரங்கில்‌ இந்தியாவுக்குப்‌ புகழ்‌ சேர்த்த பெண்மணிகளுள்‌ கல்பனா மிக 
முக்கியமானவர்‌. விண்வெளி ஆய்வுத்துறையில்‌ அவர்‌ ஒருத்தர்‌ தான்‌ 
இந்தியாவின்‌ பேர்‌ சொல்லக்கூடிய ஒரே பெண்மணியாக இருந்தார்‌. அமெரிக்க 
விண்வெளி ஆய்வுத்துறை நாஸாவில்‌ இருந்த அத்தனை சீனியர்‌ 
விஞ்ஞானிகளுக்கும்‌ கல்பனாவின்மீது தனிப்பாசம்‌ உண்டு. 'சின்ன வயதில்‌ 
எத்தனை புத்திசாவிப்பெண்ணாக இருக்கிறாள்‌ இவள்‌' என்று கல்பனாவைப்‌ 
பார்த்து வியக்காத தாத்தா விஞ்ஞானிகளே கிடையாது அங்கே. அவர்‌ சின்ன 
வயதில்‌ நிறையப்‌ படித்தார்‌. சின்ன வயதில்‌ டாக்டர்‌ பட்டம்‌ பெற்றார்‌. சின்ன வயதில்‌ 
விண்வெளி ஆய்வில்‌ பல மைல்கற்களைத்‌ தொட்டார்‌. சின்ன வயதிலேயே 
சாதித்துமுடித்து மறைந்தும்‌ போனார்‌. 


1961ம்‌ வருஷம்‌ ஜூலை முதல்‌ தேதி, ஹரியானா மாநிலத்தில்‌ உள்ள கர்னால்‌ 
என்கிற ஊரில்‌ பிறந்தவர்‌ கல்பனா. அவரது பெற்றோர்‌, சுதந்தரத்துக்கு முந்தைய 
அகண்ட இந்தியாவில்‌ - இன்றைய பாகிஸ்தான்‌ பகுதியில்‌ வசித்துவந்தவர்கள்‌. 
6தசப்‌ பிரிவினையின்போது இந்தியாவுக்கு அகதிகளாக வந்தவர்கள்‌. கிட்டத்தட்ட 


அறுபது லட்சம்‌ அகதிகளுள்‌ ஒருவராக, சொத்திழந்து, வீடிழந்து, கையில்‌ கால்‌ 
காசு இல்லாமல்‌, எதிர்காலம்‌ பற்றிய நிச்சயம்‌ இல்லாமல்‌ கால்போன போக்கில்‌ 
வந்து, புதிதாக வாழ்க்கையைத்‌ தொடங்கியவர்‌ கல்பனாவின்‌ தந்‌ைத. 


கொஞ்சம்‌ கொஞ்சமாகத்‌ தன்னை ஸ்திரப்படூத்திக்கொண்டு, சம்பாதித்து, 
குழந்தைகளைப்‌ பொறுப்பாகக்‌ கல்வி அளித்து வளர்க்கத்‌ தொடங்கினார்‌. 
அதிர்ஷ்டவசமாக, கல்பனாவுக்குப்‌ படிப்பில்‌ அபார ஆர்வம்‌ இருந்தது. அறிவியவில்‌ 
அவரது நாட்டம்‌ வியப்பூட்டும்‌ அளவு இருந்ததாக அவரது உறவினர்கள்‌ பலர்‌ 
தெரிவித்திருக்கிறார்கள்‌. கர்னாவில்‌ இருந்த தாகூர்‌ பள்ளியில்‌ உயர்நிலைப்‌ 
படிப்பை முடித்துவிட்டு, பஞ்சாப்‌ இஞ்சினீயரிங்‌ கல்லூரியில்‌ ஏரோனாடிக்ஸ்‌ படிக்கப்‌ 
போனார்‌. மிகச்சிறு வயதிலேயே பறவை எப்படிப்‌ பறக்கிறது என்கிற கேள்வியைக்‌ 
குறைந்தது நூறு பேரிடமாவது கேட்டவரான கல்பனாவுக்கு அந்தப்‌ படிப்பு மிகுந்த 
உற்சாகத்தையும்‌ தன்னம்பிக்கையையும்‌ அளித்தது. எப்படியாவது ஒரு பைலட்‌ 
ஆகவேண்டும்‌ என்பதுதான்‌ அவரது ஆரம்பக்கால லட்சியமாக இருந்தது. 


ஆனால்‌ பேச்சிலர்‌ இஞ்சினியரிங்‌ டிகிரிப்‌ படிப்பில்‌ அவருக்குக்‌ கிடைத்த 
மதிப்பெண்களைப்‌ பார்த்த கல்பனாவின்‌ ஆசிரியர்கள்‌, அவருக்கு வானியல்‌ 
விஞ்ஞானியாகும்‌ கனவை விதைத்தார்கள்‌. 1982ல்‌ கல்பனா பஞ்சாப்‌ கல்லூரியில்‌ 
தன்‌ பட்டப்படிப்பை முடித்தார்‌. சற்றும்‌ தாமதிக்காமல்‌ அமெரிக்காவுக்குப்‌ போய்‌, 
டெக்ஸாஸ்‌ பல்கலைக்கழகத்தில்‌ விண்வெளி ஆய்வுத்துறையில்‌ மாஸ்டர்‌ 
டிகிரிக்கான படிப்பில்‌ சேர விண்ணப்பித்தார்‌. அவரது மதிப்பெண்களுக்கும்‌ 
புத்திக்கூர்மைக்கும்‌ கேட்கிற கேள்விகளுக்குச்‌ சற்றும்‌ தயங்காமல்‌ பதிலளிக்கும்‌ 
திறமைக்கும்‌ சீட்‌ கொடுக்கக்‌ கசக்குமா என்ன? வெத்திலை பாக்கு வைக்காத 
குறையாகக்‌ கூப்பிட்டுச்‌ சேர்த்துக்கொண்டார்கள்‌. 

இரண்ட வருஷங்கள்‌ அங்கே மாஸ்டர்‌ டிகிரியை முடித்துவிட்டு, படிப்புத்‌ தாகம்‌ 
தீராமல்‌ அப்படியே கொலராடோ பல்கலைக்கழகத்துக்கு அடுத்த ரவுண்டு படிப்பை 
நாடிப்‌ போனார்‌ கல்பனா. அதே விண்வெளித்துறைதான்‌. ஆனால்‌ இப்போது டாக்டர்‌ 
பட்டத்துக்கான ஆய்வு. 

1988ம்‌ வருடம்‌ கல்பனா சாவ்லா, டாக்டர்‌ கல்பனாவானார்‌. அதன்பின்‌ அவரது 
வாழ்க்கை ஒரு விண்வெளி ஓடத்தைக்‌ காட்டிலும்‌ வேகமாக 


ஓடத்தொடங்கிவிட்டது. படிப்பை முடித்த உடனேயே அவருக்கு நாஸாவில்‌ 
உத்தியோகம்‌ கிடைத்துவிட்டது. ஃப்ளூயிட்‌ டைனமிக்ஸ்‌ துறையில்‌ இளநிலை 
ஆய்வாளராகத்தான்‌ தன்‌ பணியைத்‌ தொடங்கினார்‌ கல்பனா. விண்வெளி 
ஓடங்களைச்‌ சுற்றி காற்றழுத்தம்‌ ஏற்படுவது பற்றியதான அவரது ஆய்வு அப்போது 
நாஸா விஞ்ஞானிகளால்‌ மிகவும்‌ கொண்டாடப்பட்ட ஒரு விஷயம்‌. தொடர்ந்து 
எத்தனையோ ஆய்வுகள்‌, வெற்றிகள்‌, வாழ்த்துகள்‌. கல்பனா தன்னை நாஸாவின்‌ 
ஓரங்கமாகவே ஆக்கிக்கொண்டார்‌. பூமியில்‌ எத்தனை ஆய்வுகள்‌ செய்தபோதும்‌ 
அவர்‌ மனம்‌ விண்ணில்தான்‌ இருந்தது. என்றாவது ஒருநாள்‌ நான்‌ விண்ணில்‌ 
பறப்பேன்‌. வளிமண்டலத்தைத்‌ தாண்டிப்போய்‌ ஆராய்ச்சி மேற்கொள்வேன்‌ என்று 
தனக்குத்‌ தானே சொல்லிக்கொண்டே இருந்தார்‌. 


1993ம்‌ வருடம்‌ கல்பனா ஓவர்சீ ஸ்‌ மெதட்ஸ்‌ இங்க்‌ என்கிற கவிபோர்னியாவைச்‌ 
சேர்ந்த ஆய்வு நிலையத்தின்‌ துணைத்‌ தலைவராகப்‌ பொறுப்பேற்றுக்கொண்டார்‌. 
ஏரோடைனமிக்‌ தொழில்நுட்பத்தின்‌ அதிகபட்ச சாத்தியத்தைத்‌ தொடும்‌ 
வேட்கையுடன்‌ உழைக்கும்‌ ஒரு மாபெரும்‌ குழுவை உருவாக்கி, தேர்ச்சிபெறச்‌ செய்து 
சில சாதனைகளைச்‌ செய்வதற்காக கல்பனா மேற்கொண்ட முயற்சி அது. அந்தக்‌ 
காலகட்டத்தில்‌ அவர்‌ மேற்கொண்ட ஆய்வுகளும்‌ வெளியிட்ட ஆய்வறிக்கைகளும்‌ 
இன்றளவும்‌ அமெரிக்க விண்வெளி நிறுவனத்துக்கும்‌ பேருதவி புரிபவை 
என்கிறார்கள்‌ நாஸா விஞ்ஞானிகள்‌. 


கல்பனாவின்‌ திறமையை ஆரம்பத்திவிருந்தே கவனித்துவந்த நாஸா, 1994ல்‌ 
அவரை மீண்டும்‌ தனது மெயின்‌ பிராஞ்சுக்கு அழைத்து, விண்வெளி ஓடம்‌ ஏறிப்‌ 
போகிற வீரர்களுக்கான பயிற்சிகளை அளிக்கத்‌ தொடங்கியது. ஜான்ஸன்‌ ஸ்பேஸ்‌ 
செண்டர்‌ என்று அழைக்கப்படும்‌ அந்த ஆய்வுக்கூடத்தில்‌1995 மார்ச்‌ முதல்‌ தமது 
பயிற்சியைத்‌ தொடங்கினார்‌ கல்பனா. ஒரு வருஷப்பயிற்சி. பயிற்சி என்றால்‌ 
சாதாரணமில்லை. உடல்‌ தகுதியிவிருந்து, மனத்தகுதி வறை, புத்தி 
தகுதியிவிருந்து ஆன்மத்‌ தகுதிவரை எல்லாவற்றிலும்‌ நாஸா எதிர்பார்க்கும்‌ 
தரத்தைத்‌ தொடவேண்டும்‌! கூடவே விண்வெளி ஆய்வுகள்‌, விண்வெளி 
ஓடத்தைச்‌ செலுத்தும்‌ பயிற்சிகள்‌, பிரச்னைகளை எதிர்கொள்ளும்‌ பயிற்சி, 
அவற்றைத்‌ தீர்க்கும்‌ பயிற்சி, ரோபாட்களைக்‌ கையாளும்‌ பயிற்சி, ஆபத்துக்காலப்‌ 
பயிற்சிகள்‌, அந்தப்‌ பயிற்சி, இந்தப்‌ பயிற்சி என்று வாழ்க்கையையே பயிற்சியாக 


மாற்றிப்போடும்‌ ராட்சஸப்‌ பயிற்சிகள்‌. 


உண்மையில்‌ தனிவாழ்க்கை, திருமணம்‌, குடும்பம்‌, பெற்றோர்‌, சொந்த ஊர்‌, 
செண்டிமெண்ட்‌, புடலங்காய்‌ எதையும்‌ நினைத்துப்‌ பார்க்கக்‌ கூட முடியாத 
அளவுக்குக்‌ கல்பனா பிசியாக இருந்த காலகட்டம்‌ அது. நாஸா ஒருவரை 
விண்வெளிப்‌ பயணத்துக்குத்‌ தகுதியானவர்‌ என்று தீர்மானித்துப்‌ பயிற்சி அளிக்க 
ஆரம்பிக்கிறது என்றால்‌ அது எப்பேர்ப்பட்ட தகுதி என்று சில வார்த்தைகளில்‌ 
சொல்லிவிட முடியாது. கோயிலுக்கு ஆடு நேர்ந்து விடுவது மாதிரிதான்‌ அப்புறம்‌! 
வேறு எதுபற்றியும்‌ சிந்திக்காமல்‌ இருபத்திநாலு மணிநேரமும்‌ ஆய்வகத்திலேயே 
தான்‌ இருந்தாக வேண்டும்‌. ஓய்வு உண்டுதான்‌. அதுகூட வரையறுக்கப்பட்ட 
ஓய்வாகத்தான்‌ இருக்கும்‌. 


ஆனால்‌ கல்பனா அந்த வேலை மிகுந்த காலகட்டத்தில்‌ கூடத்‌ தன்‌ இயல்பை 
மாற்றிக்கொள்ளவேயில்லை! அலுவலகம்‌, குடும்பம்‌ இரண்டையும்‌ சம அளவு 
கவனிக்க அவரால்‌ முடிந்திருக்கிறது! அவர்‌ திருமணமானவர்‌. அன்பான, 
புரிந்துகொள்ளக்கூடிய கணவரைப்‌ பெற்றவர்‌. ஆயினும்‌ ஒரு மனைவியாகத்‌ தன்‌ 
பணிகள்‌ எதையும்‌ அவர்‌ தவிர்த்தே இல்லை. புத்தகம்‌ படிப்பார்‌. குட்டி விமானம்‌ 
ஏறி ஜாலி ரவுண்டு அடிப்பார்‌. இசை கேட்பது அவருக்கு மிகவும்‌ பிடிக்கும்‌. 
வீட்டிலிருந்து அலுவலகம்‌ போகிற நேரத்தில்‌ கூட பத்துப்‌ பக்கம்‌ படிக்க முடியுமா, 
ஒரு பாட்டுக்‌ கேட்க முடியுமா என்றுதான்‌ பார்ப்பார்‌. "என்னை உற்சாகமாக 
வைத்திருப்பது எனக்கு மிகவும்‌ முக்கியமானது. உற்சாகம்‌ என்பது நெருப்பு மாதிரி. 
நம்மிடமிருந்தே அது மற்ற பலருக்கும்‌ பரவக்கூடியது" என்று சொல்வியிருக்கிறார்‌ 
கல்பனா. 


1998க்கு முன்னதாக கல்பனா 376 மணிநேரம்‌, 34 நிமிடங்கள்‌ விண்ணில்‌ 
இருந்திருக்கிறார்‌. அதாவது பயிற்சி மற்றும்‌ ஆய்வின்‌ ஒரு பகுதி! இது வெளியே 
வராத செய்தியில்‌ சேர்த்தி. அந்தக்‌ காலகட்டத்தில்‌ அவர்‌ விண்ணில்‌ பறந்த தூரம்‌ 
6.5 மில்லியன்‌ மைல்கள்‌. 5715-67 என்கிற விண்கலத்தில்‌ ஏறி (நவம்பர்‌ 19 - டிசம்பர்‌ 
5, 1997] பிரபஞ்ச வெளியில்‌ அவர்‌ மேற்கொண்ட ஒரு ஆய்வு மிக முக்கியத்துவம்‌ 
வாய்ந்தது. வளிமண்டலத்துக்கு மேலே எடையற்றுப்‌ போகிற தன்மை இயல்பானது. 
அதனால்தான்‌ விண்வெளி வீரர்கள்‌, 'நடப்பது' கூட அங்கே மிதப்பது மாதிரியும்‌ 
தவழ்வது மாதிரியும்‌ தெரிகிறது. இந்த எடையற்றுப்‌ போகும்‌ தன்மை உண்டாக்கும்‌ 


பாதிப்புகளைப்‌ பற்றித்தான்‌ அந்தப்‌ பயணத்தின்போது அவர்‌ ஆய்வு மேற்கொண்டார்‌. 
கூடவே சூரியனின்‌ வெளிவட்ட அடுக்குகள்‌ பற்றிய ஆய்வறிக்கை ஒன்றையும்‌ 
அப்போது அவர்‌ சமர்ப்பித்தார்‌. 


கல்பனா மேற்கொண்ட அந்த விண்வெளிப்பயணத்தில்‌ அவருடன்‌ இன்னொரு 
விண்வெளி வீரரும்‌ உடனிருந்தார்‌. இருவரும்‌ அந்தப்‌ பயணத்தின்போது 
முதல்முதலாக வானவெளியில்‌ 'நடந்து' காட்டியதை உலகம்‌ பார்த்தது. 


நாஸாவின்‌ அந்த முயற்சியெல்லாம்‌ ஒரு விண்வெளி ஆய்வு மையத்தை 
அண்டவெளியில்‌ அமைப்பது சம்பந்தமானதுதான்‌. 


வெற்றிகரமான அந்த முயற்சிக்குப்‌ பிறகு பூமிக்குத்‌ திரும்பிய கல்பனாவை 2002ம்‌ 
ஆண்டு மத்தியிலேயே நாஸா, இன்னொரு பயணத்துக்குத்‌ தயாராகும்படிக்‌ 
கேட்டுக்கொண்டது. 2003ம்‌ ஆண்டு ஜனவரி 16ம்‌ தேதி திட்டமிடப்பட்ட அந்தப்‌ 
பயணத்துக்குச்‌ சற்று முன்னதாக கல்பனா இந்தியாவுக்கு ஒருமுறை வர 
விரும்பினார்‌. பெற்றோரைப்‌ பார்க்க. பிறந்த மண்ணைப்‌ பார்க்க. தான்‌ படித்த 
பள்ளி, கல்லூரியைப்‌ பார்க்க. பழைய நண்பர்களைச்‌ சந்திக்க. 


அவ்வண்ணமே அவர்‌ இந்தியா வந்து தனக்கு ஆரம்பப்பாடம்‌ சொல்விக்கொடுத்த 
ஆசிரியர்களையும்‌ தனக்குள்‌ விண்வெளிக்கனவுகளை விதைத்த 
6பராசிரியர்களையும்‌ சந்தித்து மகிழ்ந்தார்‌. அவர்களுக்கு ஏதாவது செய்ய அவர்‌ 
மிகவும்‌ விரும்பினார்‌. 


ஆனால்‌ கல்பனாவின்‌ பேராசிரியர்‌ தீர்மானமாகச்‌ சொல்லிவிட்டார்‌: "நீ எனக்கு 
எதுவும்‌ செய்யவேண்டாம்‌. ஆனால்‌ இந்த ஊரிலிருந்து சில குழந்தைகளை 
உன்னுடன்‌ அழைத்துப்‌ போ. அவர்களுக்கும்‌ பறக்கும்‌ கனவுகளை விதைத்துச்‌ 
சில எதிர்கால விஞ்ஞானிகளை உருவாக்க முடியுமா பார்‌" 


கல்பனா அந்த யோசனைக்குச்‌ சம்மதித்தார்‌. ஹரியானாவிலிருந்து சில 
குழந்தைகளைத்‌ தேர்ந்தெடுத்துத்‌ தம்முடன்‌ நாஸாவுக்கு அழைத்துப்போக 
ஏற்பாடுகள்‌ செய்தார்‌. இந்திய வானியல்‌ விஞ்ஞானிகள்‌ பலபேரை அந்தப்‌ 
பயணத்தின்போது கல்பனா சந்தித்தார்‌. தாம்‌ மீண்டும்‌ விண்வெளிக்குப்‌ 
போகும்போது இந்தியாவிவிருந்து எதையாவது ஞாபகார்த்தமாக எடுத்துச்‌ சென்று 


வர நினைப்பதாக அவர்களிடம்‌ சொன்னார்‌. 


அதிகாரிகள்‌ கலந்து பேசி ஒரு முடிவுக்கு வந்தார்கள்‌. ஐந்தடிக்கு மூன்றடி நீள 
அகலமுள்ள ஒரு பட்டுத்துணியில்‌ ஒரு படம்‌ வரையச்‌ செய்தார்கள்‌. ஒரு ஆசிரியரை 
வணங்கும்‌ ஒரு சிறுமியின்‌ படம்‌ அது. அந்தச்‌ சிறுமி கல்பனாவாகவே இருக்கலாம்‌. 
அல்லது எதிர்கால கல்பனாவாக உருவாகவிருக்கும்‌ அத்தனை இந்தியப்‌ பெண்‌ 
குழந்தைகளின்‌ உருவகமாகவும்‌ இருக்கலாம்‌. ஆனால்‌ அதுதான்‌ படம்‌. ஆசிரியரை 
வணங்கும்‌ இந்தியச்‌ சிறுமி. பட்டூத்‌ துணியில்‌ வரையப்பட்ட சிறுமி. அதைத்தான்‌ 
அவர்கள்‌ கல்பனாவிடம்‌ கொடுத்தார்கள்‌. "இதை நீ விண்வெளிக்கு எடுத்துப்‌ போ" 
என்று சொன்னார்கள்‌. 


தமது பயணத்தை வெற்றிகரமாக முடித்துவிட்டு அவர்‌ அந்தக்‌ கொடியுடன்‌ 
திரும்பியபிறகு அதை தேசம்‌ முழுவதும்‌ எடுத்துச்‌ சென்று மாணவர்களிடம்‌ 
அறிவியல்‌ ஆர்வத்தை வளர்க்கும்‌ திட்டமொன்றையும்‌ இந்திய விஞ்ஞானிகள்‌ 
உருவாக்கி வைத்திருந்தார்கள்‌ அப்போது. 


அந்த நாள்‌ வந்தது. 


கல்பனா தமது இரண்டாவது விண்வெளிம்‌ பயணத்தைத்‌ தொடங்கிய நாள்‌. 
ஜனவரி 16. பதினைந்து நாள்‌ பயணம்‌ அது. இரண்டு ஷிப்டுகளில்‌ இருபத்திநாலு 
மணிநேரமும்‌ ஆய்வு செய்வதற்கு வசதியாக ஒரு குழுவாக விண்வெளி வீரர்கள்‌ 
அதில்‌ கிளம்பினார்கள்‌. மொத்தம்‌ 80 ஆய்வுகளை மேற்கொள்வதற்கான திட்டத்தை 
அவர்கள்‌ வைத்திருந்தார்கள்‌. 


கல்பனா உள்ளிட்ட அந்த ஆய்வுக்குழுவினரை ஏற்றிக்க்கொண்டு புறப்பட்ட அந்தக்‌ 
கொலம்பியா விண்கலம்‌, கிளம்பும்போதெல்லாம்‌ எந்தப்‌ பிரச்னையும்‌ தரவில்லை. 
சமர்த்தாக குழுவினரை அழைத்துப்போய்‌ விண்வெளி ஸ்டேஷனில்‌ 
இறக்கிவிட்டது. அவர்களும்‌ திட்டமிட்டபடி ஆய்வுகளை மேற்கொண்டு இரவு பகலாக 
உழைத்தார்கள்‌. குறிப்பிடத்தக்க பல வெற்றிகள்‌ அந்த ஆய்வின்போது 
கிட்டியிருப்பதாக பூமிக்குச்‌ செய்தி அனுப்பினார்கள்‌. நாஸா மட்டுமல்ல; உலகமே 
அவர்களின்‌ வருகைக்காகக்‌ கண்விழித்துக்‌ காத்திருந்த அந்த பிப்ரவரி 
முதல்தேதி அந்த அசம்பாவிதம்‌ நடந்தது. 


பூமியை நெருங்கச்‌ சரியாகப்‌ பதினாறு நிமிடங்களே பாக்கி என்கிற நிலையில்‌ 
கல்பனாவை ஏற்றி வந்த கொலம்பியா விண்கலம்‌ வெடித்துச்‌ சிதறியது. 
விண்ணைக்‌ காதலித்த அந்த வீரப்‌ பெண்‌ விண்ணுலகிலேயே நிரந்தரமாகத்‌ 
தங்கும்படியாகிவிட்டது. விண்வெளீக்கு அவர்‌ எடுத்துச்‌ சென்ற பட்டுத்துணி திரும்ப 
வரவேயில்லை. 


நாஸாவுக்கு அது பேரிழப்புத்தான்‌. எத்தனையோ பில்லியன்‌ செலவழித்து ஏற்பாடு 
செய்யப்பட்ட விண்வெளிப்பயணம்‌ அது. பணத்தை விடுங்கள்‌. மணிமணியாக 
எத்தனை விஞ்ஞானிகள்‌! விண்வெளி வீரர்கள்‌! விபத்தில்‌ தாரை வார்க்கவா 
அவர்களை அப்படிக்‌ கண்ணும்‌ கருத்துமாக பயிற்சியளித்துத்‌ தயார்‌ செய்வார்கள்‌? 


ஆனாலும்‌ அமெரிக்க விஞ்ஞானிகள்‌ சுதாரித்‌ துக்கொண்பார்கள்‌. 
துயரத்திலிருந்து உடனே மீண்டு, அடுத்த ஆய்வு விரைவில்‌ தொடரும்‌ என்று 
அறிவித்துவிட்டார்கள்‌. 


கல்பனா இன்றைக்கு ஒரு நினைவுச்‌ சின்னமாகிவிட்டார்‌. அவரது ஆய்வின்‌ 
தொடர்ச்சியை வேறு பல விஞ்ஞானிகள்‌ செய்துகொண்டுதான்‌ இருக்கிறார்கள்‌. 
ஆனால்‌ இந்தியாவுக்கு அவரது இழப்பு ஈடு செய்ய முடியாததாகிவிட்டது. அமெரிக்க 
விண்வெளி நிலையத்தில்‌ பணிபுரிபவராக இருந்தாலும்‌ கல்பனாவின்‌ மனம்‌ 
இந்தியாவில்‌ தான்‌ இருந்தது. இறப்பதற்குச்‌ சில தினங்கள்‌ முன்னர்கூட 
இங்கிருந்து சில மாணவர்களை நாஸாவுக்கு அழைத்துப்போய்‌ சுற்றிக்காட்டி ஆர்வ 
வித்தூன்றி, திருப்பி அனுப்பியிருக்கிறார்‌. எதிர்காலத்தில்‌ இந்திய 
விண்வெளித்துறைக்கு மிகவும்‌ உதவக்கூடிய ஒரு நபராகவே இந்திய 
விஞ்ஞானிகள்‌ அவரைப்‌ பார்த்தார்கள்‌. ஆனால்‌ விதி, வேறு மாதிரி 
திட்டமிட்டுவிட்டது. 


கல்பனா இறந்து ஒருவருடமாகிறது. ஆனாலும்‌ அவரது கனவுகள்‌ இன்னும்‌ 
வான்வெளியில்‌ சுற்றிச்சுழன்றுகொண்டுதான்‌ இருக்கின்றன. 


22. சரோஜினி நாயுடு 


சரோஜினி நாயுடுவை, கவிஞர்‌ என்றோ, சுதந்தரப்‌ போராட்ட வீராங்கனை என்றோ 
சில குறிப்பிட்ட அடைமொழிகளுக்குள்‌ அடக்குவது அவரது செயல்களுக்கு நியாயம்‌ 
செய்வதாகாது. 


ஆமாம்‌, அவர்‌ கவிஞர்தான்‌. கவிக்குயில்‌ என்றே வருணிக்கப்பட்டவர்‌. பெரிய 
சுதந்தரப்‌ போராட்ட வீராங்கனை தான்‌. மகாத்மா காந்தியின்‌ நம்பிக்கைக்குரிய 
'தளபதிகளுள்‌ ஒருவராகவே இருந்தவர்‌. எத்தனையோ போராட்டக்‌ களங்களைக்‌ 
கண்டவர்‌. சிறைசென்றவர்‌. சிறையில்‌ கவிதை எழுதியவர்‌. சர்வதேச அளவில்‌ 
கொண்டாடப்பட்ட இந்தியப்‌ பெண்கவி. 


ஆனால்‌ அவரது சாதனை என்பது இவையல்ல. 


இந்தியப்‌ பெண்கள்‌ சமையல்கட்டை விட்டு வெளியே வராத, வரமுடியாத 
காலகட்டத்தில்‌ அவர்‌ பொதுக்கூட்டங்களில்‌ பேசியவர்‌. கடைத்தெருவுக்குப்‌ 
பெண்கள்‌ போகமாட்டாத சூழ்நிலையில்‌ அவர்‌ போராடி, சிறை சென்றவர்‌. பக்கத்து 
ஊருக்குப்‌ பெண்களை அனுப்பப்‌ பெற்றோர்‌ தயங்கிய காலத்தில்‌ 
தென்னாப்பிரிக்காவுக்கும்‌ இங்கிலாந்துக்கும்‌ அமெரிக்காவுக்கும்‌ 
தனியொருவராகச்‌ சென்று புரட்சிக்கனல்‌ வளர்த்தவர்‌. சாதிய உணர்வு 
மலோங்கியிருந்த சமூகத்தில்‌ முதல்முதலில்‌ கலப்புத்‌ திருமணம்‌ செய்து 
தேசத்தையே திரும்பிப்‌ பார்க்கச்‌ செய்தவர்‌. 


பெண்விடுதலை, பெண்‌ சுதந்தரம்‌ என்று இன்றைக்கும்‌ நாம்‌ பேசியும்‌ எழுதியும்‌ 
வருகிற சூழலில்‌ சென்ற நூற்றாண்டின்‌ தொடக்க வருடங்களில்‌ அதற்கொரு 
வாழும்‌ உதாரணமாக இருந்தவர்‌ சரோஜினி நாயுடு. 


பிறப்பால்‌ சரோஜினி, நாயுடு அல்லர்‌. அவரது தந்தையார்‌ ஒரு வங்காளி பிராமணர்‌. 
டாக்டர்‌ அகோரநாத்‌ சட்டோபாத்தியாயா என்பது அவர்‌ பேர்‌. பெரிய கல்வியாளர்‌. 
வேதம்‌, உபநிடதங்கள்‌, ஆகமம்‌ ஆகியவற்றில்‌ முறையான படிப்பும்‌ பயிற்சியும்‌ 
தேர்ச்சியும்‌ கொண்டவர்‌. தவிர விஞ்ஞானத்திலும்‌ உயர்கல்வி கற்றவர்‌. மாணவர்‌ 


சமூகத்துக்கு ஏதாவது செய்வதே தன்‌ லட்சியம்‌ என்று மிக இளம்வயதிலேயே முடிவு 
செய்துகொண்டு, அதன்படியே அன்றைய நிஜாம்‌ சமஸ்தானத்துக்கு வந்து 
(ஹைதராபாத்‌) ஒரு கல்லூரியை நிறுவியவர்‌. ஆகவே சரோஜினியின்‌ இளம்பருவம்‌ 
முழுவதும்‌ ஹைதராபாத்திலேயே கழிந்தது. 


பெரிய குடும்பம்‌. நான்கு பெண்கள்‌, மூன்று ஆண்‌ குழந்தைகள்‌, அகோரநாத்துக்கு. 
வசதியான குடும்பம்‌ என்பதால்‌ சரோஜினிக்கு இளம்வயதுகள்‌ பிரச்னை 
ஏதுமில்லாமலேயே கழிந்தது. வாத்தியார்‌ பிள்ளை மக்கு என்கிற பழமொழி 
சரோஜினி விஷயத்தில்‌ பொய்யாகிவிட்டது. பள்ளியில்‌ எப்போதும்‌ முதல்‌ 
மாணவியாக&ே விளங்கினாள்‌. படிப்பில்‌ படுகெட்டி. அத சமயம்‌ அந்தச்‌ சிறு 
வயதிலேயே சரோஜினிக்குக்‌ கவிதை எழுதும்‌ ஆர்வமும்‌ உண்டாகிவிட்டது. தமது 
கணக்கு வாத்தியாரைப்‌ பற்றியெல்லாம்‌ கவிதை எழுதி பள்ளியில்‌ இயல்பாக ஒரு 
சூப்பர்‌ ஸ்டார்‌ அந்தஸ்தை அடைந்தாள்‌ சரோஜினி. 


கொஞ்ச நாள்‌ தான்‌ அவள்‌ ஹைதராபாத்தில்‌ படித்தது. அவளது தந்தை, தன்‌ 
மகள்‌ சென்னைக்குப்‌ போனால்‌ படிப்பில்‌ மேலும்‌ சிறக்கலாமே என்று நினைத்து, 
தனியாக ரயிலேற்றி அனுப்பிவிட்டார்‌. பன்னிரண்டாம்‌ வயதிலேயே மெட்ரிகுலேஷன்‌ 
தர்வெழுதி வெற்றி கண்டவர்‌ சரோஜினி. அதுவும்‌ சாதாரண வெற்றி இல்லை. 
மாநிலத்திலேயே முதல்‌ மாணவி. ஆகவே மேல்‌ படிப்புக்கு இங்கிலாந்துக்கு 
அனுப்பினார்‌ அவளது தந்‌ைத. 


1895ம்‌ வருடம்‌ லண்டன்‌ போய்ச்‌ சேர்ந்த சரோஜினி, அங்கே கிங்ஸ்‌ கல்லூரியில்‌ 
கணிதம்‌ படிக்கச்‌ சேர்ந்தார்‌. அது அவளது அப்பாவின்‌ விருப்பம்‌. ஆனால்‌ 
சரோஜினிக்கு அப்போது கணிதத்தைக்‌ காட்டிலும்‌ கவிதையில்தான்‌ அதிக ஆர்வம்‌ 
இருந்தது. இங்கிலாந்தின்‌ தட்பவெப்பம்‌, பசுமை, நளினமான வாழ்க்கை முறை 
இதெல்லாம்‌ அன்றைக்கு அவரது கவிதை ஆர்வத்தை மேலும்‌ மேலும்‌ தூண்டிய 
விஷயங்கள்‌. 


சும்மா மானே, தேனே என்று எழுதிக்கொண்டிராமல்‌ சரோஜினி உருப்படியான 
கவிதைகள்‌ எழுதியதைக்‌ கண்ட சில ஆங்கில எழுத்தாளர்களும்‌ கவிஞர்களும்‌ 
சரோஜினியின்‌ கவிதை களைத்‌ தொகுத்து நூலாகக்‌ கொண்டுவரவும்‌ உதவி 
செய்தார்கள்‌. அவர்களுக்கெல்லாம்‌ என்ன பிரமிப்பு என்றால்‌, ஆங்கிலத்தைத்‌ 


தாய்மொழியாகக்‌ கொள்ளாத ஒரு பெண்‌, இப்படி இங்கிலீஷ்‌ கவிதைகளில்‌ 
வெளுத்து வாங்குகிறாளே என்பதுதான்‌. 'சானெட்‌' என்கிற ஆங்கிலப்‌ பாவகையில்‌ 
சரோஜினிக்கு அபாரமான 6தர்ச்சி இருந்தது. ஆயிரம்‌, ஆயிரத்தைந்நூறு வரிகளில்‌ 
கூட அவரது சில கவிதைகள்‌ அமைந்திருந்தன. அதே சமயம்‌ நறுக்குத்‌ 
தெரித்தமாதிரி நாலு வரிகளிலும்‌ அவரால்‌ தம்‌ கருத்துகளை வெளியிட முடிந்தது. 


கவிதைப்புத்தகம்‌ வெளியாகி, நல்ல வரவேற்பும்‌ பெற்றபிறகு தொடர்ந்து தன்னால்‌ 
கணக்குப்‌ பாடங்களைப்‌ படிக்க முடியும்‌ என்று சரோஜினிக்குத்‌ தோன்றவில்லை. 
தோதாக அப்போது குளிர்காலம்‌ வந்துவிட, 1898ல்‌ சரோஜினிக்கு உடம்புக்கு 
முடியாமல்‌ போய்விட்டது. நோயுற்றதைக்‌ காரணமாகச்‌ சொல்லிவிட்டு நேரே 
ஹைதராயாத்துக்குக்‌ கிளம்பிவந்துவிட்டார்‌. அப்போ கணக்கு? அவ்வளவுதான்‌! 


சரோஜினியின்‌ தந்தைக்கு மகளின்‌ விருப்பம்‌ புரிந்தது. சரி, பெண்‌ கவிதை 
எழுதிக்கொண்டு இருக்கட்டும்‌ என்று பெருந்தன்மையாக விட்டுவிட்டார்‌. ஆனால்‌ 
சரோஜினி கவிதை எழுதிய நேரம்‌ போக மிச்ச நேரத்தில்‌ கொஞ்சம்‌ காதலும்‌ 
செய்தார்‌. 


ஹைதராபாத்தில்‌ அப்போது வசித்துவந்த மேஜர்‌ கோவிந்தசாமி நாயுடு என்பவரின்‌ 
மீது அவருக்கு ஈர்ப்பு ஏற்பட்டது. நாயுடு, பிரம்மசமாஜத்தைச்‌ சேர்ந்தவர்‌. ஏற்கெனவே 
திருமணமாகி, மிக இளம்‌ வயதில்‌ மனைவியை இழந்தவர்‌. தொழில்‌ முறையில்‌ 
அவர்‌ ஒரு டாக்டர்‌. 


எப்படிப்‌ பார்த்தாலும்‌ சரோஜினியின்‌ ஆசாரமான பிராமணகுலத்தாருக்கு இந்தக்‌ 
காதல்‌ கசமுசா ஒத்துவராது என்பது நிச்சயம்‌. எத்தனை 
டிஸ்குவாவிஃபிகேஷூன்கள்‌! நாயுடு. ஏற்கெனவே திருமணமானவர்‌. 
பிரம்மசமாஜத்தைச்‌ சேர்ந்தவர்‌. அத்தகைய ஒருவரோடு காதல்‌! ம்ஹும்‌. 
அதெல்லாம்‌ முடியாது; சும்மாகிட என்று சொன்னார்கள்‌ சரோஜினியின்‌ 
குடும்பத்தினர்‌. 

ஆனால்‌ அன்றைய தேதியில்‌ இதனைத்‌ தன்‌ தனியொருவளின்‌ பிரச்னையாகப்‌ 
பார்க்காமல்‌, ஒட்டுமொத்த சமூகப்‌ பிரச்னை ஒன்றின்‌ ஒரு எடுத்துக்காட்டாகக்‌ 
கண்டார்‌ சரோஜினி. கேவலம்‌, சாதியை முன்னிட்டு காதலை நிராகரிப்பதா என்று 
பொங்கி எழுந்துவிட்டார்‌. அவரது அதிர்ஷ்டம்‌, உற்றார்‌ உறவினர்கள்‌ என்ன 


சொன்னபோதும்‌ அவரது தந்தை, சரோஜினியின்‌ விருப்பத்துக்குக்‌ குறுக்கே 
நில்லாததால்‌ அந்தப்‌ புரட்சித்‌ திருமணம்‌ வெற்றிகரமாக நடந்தேறியது. பிரம்மசமாஜ 
முறைப்படி நடந்த திருமணம்‌ அது. 


தசம்‌, சுதந்தரதாகம்‌ கொண்டு தவித்த தருணம்‌ அது. சரோஜினிக்கு 
ஹைதராபாத்‌ நிஜாம்‌ சமஸ்தானத்தில்‌ வசித்துக்கொண்டு கவிதை 
எழுதிக்கொண்டிருப்பது கஷ்டமாக இருந்தது. நாட்டுக்கு ஏதாவது செய்யவேண்டும்‌ 
என்கிற உணர்ச்சி மேலோங்க, கணவரையும்‌ பிறந்த இரு குழந்தைகளையும்‌ 
அங்கேயே விட்டுவிட்டு பம்பாய்க்கு ரயிலேறிவிட்டார்‌. அவரது தந்தையைப்‌ போலவே 
கணவரான கோவிந்தசாமி நாயுடுவும்‌ அவரை முழுவதும்‌ 
புரிந்துகொள்ளக்கூடியவராக அமைந்தது மிகப்பெரிய விஷயம்‌. 


சரோஜினி நாயுடு பம்பாய்‌ போனதும்‌ முதல்முதலாக தாஜ்மகால்‌ ஓட்டவில்தான்‌ 
அறையெடுத்துத்‌ தங்கினார்‌. இதுவும்‌ அக்காலத்தில்‌ ஒரு புதுமையான விஷயமே. 
ஒரு இளம்பெண்‌ தனியாக பம்பாய்‌ வந்து ஓட்டலில்‌ அறையெடுத்துத்‌ தங்கி, 
காங்கிரஸ்‌ இயக்கத்தில்‌ இணைந்து பணியாற்றுவதென்பதெல்லாம்‌ 
நினைத்துக்கூடப்‌ பார்க்கமுடியாத விஷயம்‌. சரோஜினியின்‌ துணிச்சல்‌ 
அத்தகையது. அதைவிட அவரது பொதுநல நோக்கைச்‌ சொல்ல வேண்டும்‌. எந்த 
ஒரு பணியானாலும்‌ சட்டென்று வீதியில்‌ இறங்கி முன்னால்‌ நிற்கிற குணம்‌ 
அவருடையது. 


காந்திக்கு சரோஜினியின்மீது நம்பிக்கை ஏற்பட அதுதான்‌ முதல்‌ காரணம்‌. மேலும்‌ 
சரோஜினியிடம்‌ அஹிம்சை தவிர கவிதை என்கிற இன்னொரு மகத்தான 
ஆயுதமும்‌ இருந்தது. தமது எழுச்சிமிக்கக்‌ கவிதைகளின்மூலம்‌ அவர்‌ ஏராளமான 
மக்கள்‌ மத்தியில்‌ சுதந்தரக்‌ கனலை ஊதி வளர்த்துக்கொண்டிருந்தார்‌. நம்மூரில்‌ 
மகாகவி பாரதி செய்த வேலையை அன்று அங்கே சரோஜினி செய்தார்‌. 


பம்பாயில்‌ இருந்த காலத்தில்‌ சரோஜினி தேவிக்கு குருவாக அமைந்தவர்கள்‌ 
ரொம்பப்‌ பெரிய ஆசாமிகள்‌. பாலகங்காதர திலகர்‌, கோபாலகிருஷ்ணகோகலே, 
முகம்மதவி ஜின்னா போன்ற காங்கிரஸ்‌ இயக்கப்‌ பெருந்தலைவர்களின்‌ நிழலில்‌ 
அரசியல்‌ பாடம்‌ கற்றார்‌ சரோஜினி. தோதாக அன்னிபெசண்ட்‌ அப்போதுதான்‌ 
இந்தியா வந்து ஹோம்ரூல்‌ இயக்கப்‌ பணிகளில்‌ தீவிரம்‌ காட்டிக்கொண்டிருந்தார்‌. 


சரோஜினிக்கு ஒரு நல்ல சப்பொர்ட்‌ கிடைத்த மாதிரி ஆகிவிட்டது. தன்னைப்போல்‌ 
இன்னொரு பெண்மணி! 


அவர்‌ இந்தியப்பெண்களுக்கு எப்போதும்‌ இதைத்தான்‌ சொல்லுவார்‌. 
'தேசப்பணியில்‌ ஈடுபட ஆர்வம்‌ இருக்கிறதா? துணிந்து இறங்கிவாருங்கள்‌. வீட்டை 
விட்டுவிட்டு வரவேண்டூமென்பது கூட இல்லை. வீட்டுப்பணிகள்‌ செய்து முடித்த 
பிறகு ஓய்வு நேரத்தில்‌ கூட நாட்டூப்பணி ஆற்றலாம்‌. பேசுவோரைப்‌ பற்றிக்‌ 
கவலைப்பட்டுக்கொண்டிருக்காதீர்கள்‌. நமக்குப்‌ பேச்சு ஒரு பொருட்டல்ல. செயல்‌, 
செயல்தான்‌ முக்கியம்‌!' என்கிற பொருள்படும்‌ அவரது கவிதையொன்று 
மிகப்பிரசித்தம்‌. 


இதனால்தான்‌ காந்தியடிகளுக்கு சரோஜினியின்மீது மிகப்பெரிய நம்பிக்கை 
உருவானது. 1924ம்‌ ஆண்டு காந்தி ஒரு காரியம்‌ செய்தார்‌. அதற்குக்‌ கொஞ்சகாலம்‌ 
முன்னதாகத்தான்‌ அவர்‌ தென்னாப்பிரிக்காவிவிருந்து இந்தியா 
திரும்பியிருந்தார்‌. அவர்‌ தென்னாப்பிரிக்காவில்‌ இருந்தவரை தன்னாலானவரை 
அங்குள்ள கருப்பர்‌ உரிமைகளுக்காகக்‌ குரல்‌ கொடுத்து ஓரளவு ஆங்கிலேயே 
அரசின்‌ அட்டகாசங்களைக்‌ கட்டுக்குள்‌ இருக்கும்படி பார்த்துக்கொண்டிருந்தார்‌. 
அவர்‌ இந்தியா திரும்பியதும்‌ மீண்டும்‌ அங்கே அடக்குமுறை அதிகரித்து விட்டதாகச்‌ 
சொல்வி, மகாத்மாவை மீண்டும்‌ தென்னாப்பிரிக்கா வரும்படி அங்கிருந்து 
தொடர்ந்து அழைத்துக்கொண்டே இருந்தார்கள்‌. 


'நான்‌ அங்கே வந்தால்‌ என்னென்ன செய்யமுடியுமோ, அதையெல்லாம்‌ சரோஜினி 
நாயுடு செய்வார்‌' என்று சொல்லி, தன்‌ சார்பாக சரோஜினியைத்‌ 
தென்னாப்பிரிக்காவுக்கு அனுப்பிவைத்தார்‌ மகாத்மா காந்தி. 


சரோஜினிநாயுடு தென்னாப்பிரிக்கா சென்றதும்‌ முதலில்‌ மாம்பஸா என்கிற 
இடத்தில்‌ நடந்த காங்கிரஸ்‌ மாநாட்டில்‌ கலந்துகொண்டு பேசினார்‌. கேட்போர்‌ ரத்தம்‌ 
கொதிக்கும்படி அமைந்திருந்தது அவர்‌ பேச்சு. ஆங்கில அரசின்‌ அராஜகங்களை மிக 
அழகான ஆங்கிலத்தில்‌ அவர்‌ அடுக்கடுக்காக எடுத்து வைத்ததைக்‌ கேட்டு 
அங்கிருந்த ஆங்கில அதிகாரிகளே - அவரது ஆங்கிலப்புலமை கண்டு 
வியந்ததாகச்‌ சொல்லுவார்கள்‌. 


நேட்டோவில்‌ இந்தியர்‌ உரிமைகளைப்‌ பறிக்கும்‌ சட்டமொன்று அரங்கேறவிருப்பதைக்‌ 


கேள்விப்பட்டு, மிகத்தீவிரமான போராட்டத்தைத்‌ தொடங்கினார்‌ சரோஜினி. 
தென்னாப்பிரிக்காவில்‌ அன்றைக்கு தினசரி செய்தித்‌ தாள்களில்‌ முதல்‌ 
பக்கமல்லாம்‌ அவர்தான்‌. சம்பந்தப்பட்ட அமைச்சர்கள்‌, அதிகாரிகள்‌ 
அத்தனையேரையும்‌ நேரில்‌ சந்தித்து, பேசி, வாதம்‌ செய்து, சண்டைபோட்டு, 
தன்னால்‌ இயன்ற அத்தனை வகையிலும்‌ அங்குள்ள இந்தியரின்‌ 
உரிமைகளைக்காக்கப்‌ பாடுபட்டு வெற்றி கண்டவர்‌ அவர்‌. 


தென்னாப்பிரிக்க இந்தியர்களுக்கு சரோஜினி நாயுடுவைத்‌ திரும்ப அனுப்பவே 
மனமில்லை. ஆனாலும்‌ அவருக்கு காந்தி வேறு பல வேலைகளை 
வைத்துக்கொண்ட ரெடியாகக்‌ காத்திருந்தார்‌. காங்கிரசின்‌ கொள்கை பரப்புச்‌ 
செயலாளர்‌ பணியை சரோஜினி நாயுடூ ஏற்று நடத்திய லாகவம்‌ இன்றுவரை 
பேசப்படுகிற ஒரு விஷயம்‌. தென்னிந்தியாவிலும்‌ இலங்கையிலும்‌ அவர்‌ 
மேற்கொண்ட சுற்றுப்பயணங்கள்‌, ஆற்றிய உரைகாளல்லாம்‌ காங்கிரஸ்‌ 
சரித்திரத்தில்‌ மிக முக்கியமான அத்தியாயங்கள்‌. காங்கிரசின்‌ செயற்குழு 
உறுப்பினராக, கொள்கை பரப்புச்‌ செயலாளராக, தலைவராக - ஒவ்வொரு 
காலகட்டத்தில்‌ ஒவ்வொரு பொறுப்பில்‌ இருந்தாலும்‌ சரோஜினியின்‌ அற்பணிப்பிலும்‌ 
ஈடுபாப்டிலும்‌ பணிகளிலும்‌ வித்தியாசமே இருந்ததில்லை. தேசமும்‌ கவிதையும்‌ 
அவரது இரு கண்களாக இருந்தன. 


தேசம்‌ சுதந்தரமடைந்தபோது ஜவஹர்லால்‌ நேரு தலைமையில்‌ மத்திய ஆட்சி 
அமைந்தது. மாநில கவர்னர்களை நியமிக்கத்‌ தொடங்கியபோது அன்றைக்கு 
மாபெரும்‌ மாநிலமாக இருந்த 'ஜக்கிய மாகாணத்துக்கு' (இன்றைய 
உத்தரபிரதேசம்‌] யாரை கவர்னராக்கலாம்‌ என்று பேச்சு வந்தது. சரோஜினி 
நாயுடுவின்‌ பேரைத்‌ தவிர வேறு யார்‌ பேரையும்‌ யாராலும்‌ அப்போது நினைத்துப்‌ 
பார்க்கக்‌ கூட முடியவில்லை. 


அவர்‌ பலவிதங்களில்‌ ஒரு முன்னோடிப்‌ பெண்மணி. நம்பமுடியாத அளவுக்கு 
சாதித்தவர்‌. பெண்‌ உரிமை, பெண்‌ சுதந்தரம்‌ என்றெல்லாம்‌ 
பேசிக்கொண்டிருப்பதில்‌ நயா பைசா பிரயோஜனமில்லை. நமது சுதந்தரம்‌ என்பது 
நம்மிடம்‌ தான்‌ இருக்கிறது. நாம்‌ எடுத்துக்கொள்ள வேண்டியதுதான்‌ பாக்கி 
என்பதைத்‌ தன்‌ வாழ்வின்‌ மூலம்‌ நிரூபித்தவர்‌. 


1879 பிப்ரவரி 13ம்‌ ததி பிறந்த சரோஜினி நாயுடூ, 1949 மார்ச்‌2ம்‌ தததி காலமானார்‌. 
நிறைவாழ்வுதான்‌. ஆனால்‌ வயதினால்‌ மட்டுமல்ல. 


23. அமிர்தானந்தமயி 


ரஜனீஸ்‌, ரஜனீஷ்‌ என்றொரு சாமியார்‌ இருந்தார்‌ நினைவிருக்கிறதா? உலகில்‌ 
அத்தனை தேசங்களிலுமுள்ள எல்லா சாமியார்களைக்‌ காட்டிலும்‌ 
அவருக்குத்தான்‌ சிஷ்யப்பிள்ளைகள்‌ ஜாஸ்தி என்று சொல்லுவார்கள்‌. ரஜனீஸ்‌ 
உயிரோடு இருந்தவரை இந்த 'சிஷ்யர்‌ ஸ்கோரில்‌' அவரை யாரும்‌ 
அடித்துக்கொண்டதாகச்‌ சரித்திரம்‌ இல்லை. 


ஆனால்‌ இன்றைக்கு அமிர்தானந்தமயிக்கு உலகெங்கும்‌ இருக்கும்‌ சீடர்களையும்‌ 
அன்பர்களை யும்‌ கணக்கிட்டால்‌, எந்தக்‌ காலத்திலும்‌ வேறெந்தத்‌ துறவிக்கும்‌ 
இல்லாத அளவுக்கு அந்தப்‌ பட்டியல்‌ நீண்டிருக்கும்‌! தமது அன்பாலும்‌ ஆசியாலும்‌ 
நல்வார்த்தைகளாலும்‌ எளிய தியான வழிகளாலும்‌ உலகெங்கும்‌ 
கோடிக்கணக்கான பக்தர்களையும்‌ அன்பர்களையும்‌ பெற்றிருக்கும்‌ மாதா 
அமிர்தானந்தமயி, ஐ.நா.சபையின்‌ பொன்விழாக்‌ கொண்டாட்டத்தில்‌ 
கலந்துகொண்டு சொற்பொழிவாற்றிய ஆன்மிகப்‌ பெண்மணி! வெறும்‌ ஆன்மிகச்‌ 
சொற்பொழிவுகளோடு நின்றுவிடாமல்‌ ஏராளமான அறக்கட்டளைகள்‌ அமைத்து 
கல்விப்பணியிலும்‌ சமுதாயப்‌ பணிகளிலும்‌ தமது ஆன்மிக இயக்கத்தவரை 
ஈடுபடுத்தியதன்மூலம்‌ சர்வதேச அளவில்‌ கொண்டாடப்படுகிற இந்தியத்‌ துறவி 
ஆனார்‌. 


அமிர்தானந்தமயிக்கு இன்றைக்கு ஐம்பத்தி நான்கு வயதாகிறது. வருடத்தில்‌ 
முக்கால்வாசி நாட்கள்‌ பூமிப்பந்தின்‌ எல்லா மூலைகளுக்கும்‌ பயணம்‌ 
செய்துகொண்டே இருக்கிறார்‌. மேலை நாடுகளானாலும்‌ சரி, கீழை 
நாடுகளானாலும்‌ சரி. மத்தியப்‌ பிரதேசங்களானாலும்‌ சரி. மாதாஜி போகிற 
தசங்களிலெல்லாம்‌ பல்லாயிரக்கணக்கான பக்தர்கள்‌ குவிகிறார்கள்‌. அவரது 
கடைக்கண்‌ பார்வைக்காகக்‌ கால்கடுக்கத்‌ தவமிருக்கிறார்கள்‌. அவர்‌ 
தொட்டணைக்கும்போது தம்‌ துயரெல்லாம்‌ பறந்துவிடுவதாக நம்புகிறார்கள்‌. 
பாடல்களுடன்‌ பின்னிப்பிணைந்த அவரது சொற்பொழிவுகளுக்கு மனம்‌ மயங்கி, 
மணிக்கணக்கில்‌ காது கொடுக்கிறார்கள்‌. தன்னைக்‌ கூப்பிட்டு ஏதாவதொரு 


நல்லகாரியம்‌ செய்ய உத்தரவிடமாட்டாரா என்று தவமிருக்கிறார்கள்‌. 


கேரள மாநிலத்தில்‌ 1953ம்‌ வருஷம்‌, ஒரு மிகச்சாதாரண மீனவக்‌ குடும்பத்தில்‌ 
பிறந்தவர்‌ அமிர்தானந்தமயி. பிறந்தபோதே அவர்‌ அமிர்தானந்தமயி இல்லை. 
அவரது இயற்பெயர்‌, சுதாமணி என்பது. எல்லாக்குழந்தைகளும்‌ அழுதுகொண்டே 
பிறக்கும்‌ உலகில்‌, ஒரு மாறுதலுக்கு சிரித்துக்கொண்டே பிறந்த குழந்தை, 
சுதாமணி. அவரது அம்மாவுக்கு அப்போதே ஆச்சர்யம்‌. என்ன இந்தக்‌ குழந்தை 
அழவே மாட்டேனென்கிறது? 


விடை அத்தனை சுலபத்தில்‌ கிடைத்துவிடுமா என்ன? அந்தக்‌ குழந்தை 
ஆறாவது மாதத்தில்‌ தடுமாற்றமின்றி நடக்கவும்‌ பேசவும்‌ ஆரம்பித்ததும்‌ அதன்‌ 
தாய்க்கு இன்னும்‌ ஆச்சர்யம்‌. மூன்று வயதில்‌ சுதாமணி பாட ஆரம்பித்தாள்‌. அது 
மேலும்‌ ஆச்சர்யம்‌. யாருக்குமே பாட்டுவாசனை இல்லாத அந்த மிகச்‌ சாதாரண 
மீனவக்‌ குடும்பத்திலிருந்து ஒரு தெய்வீக சங்கீதம்‌ உற்பத்தியாவதை அந்தப்‌ 
பகுதியில்‌ வசித்த அத்தனைபேருமே வியப்புடன்‌ தான்‌ பார்த்தார்கள்‌. இந்தக்‌ 
குழந்தை எங்கிருந்து இப்படியொரு இசையைக்‌ கற்றது? 


ஆச்சா? அடுத்து, ஐந்தாவது வயதில்‌ சுதாமணி பாடல்களைத்‌ தானே புனையயும்‌ 
ஆரம்பித்தாள்‌. எல்லாமே பக்திச்‌ சுவை சொட்டும்‌ பாடல்கள்‌. எல்லாமே கண்ணன்‌ 
மீது உருகி உருகி எழுதப்பட்ட பாடல்கள்‌. தானே இயற்றிய பாடல்களை, மெய்மறந்து 
தானே பாடிக்கொண்டிருந்தவள்‌, சில நாட்களில்‌ பாடியபடியே ஆடவும்‌ ஆரம்பித்தாள்‌. 
முதலில்‌ தன்‌ எளிய குடிசைக்குள்தான்‌. அதன்பிறகு சுதாமணியின்‌ பாட்டும்‌ லயம்‌ 
தோய்ந்த நடனமும்‌ வீதிக்கு வந்தது. அப்படியே கடற்கரையோரம்‌ ஆடிக்கொண்டே, 
கண்மூடி நகர்ந்தபடி இருப்பாள்‌. அந்தக்‌ காலத்தில்‌ அந்த மீனவக்‌ குப்பத்தில்‌ 
வசித்த அனைவருக்கும்‌ இந்தக்‌ காட்சி ஆரம்பத்தில்‌ மிகப்‌ புதிதாகவும்‌ 
வியப்பூட்டக்கூபடியதாகவும்‌ இருந்தது. சுதாமணியின்‌ பக்தி, தமது வழக்கமான 
வழிபாட்டு முறைகளிலிருந்து முற்றிலும்‌ வேறானது; பல படிகள்‌ உயர்வானது என்று 
உணரத்‌ தலைப்பட்டார்கள்‌. 


பக்தியும்‌ பாட்டும்‌ நடனமும்தான்‌ சுதாமணியின்‌ உயிர்மூச்சாக இருந்தபோதும்‌ 
பள்ளிப்படிப்பில்‌ ஆர்வம்‌ குன்றாதவளாகவே இருந்தாள்‌. ஆனால்‌ அவள்‌ ஒன்பதாம்‌ 
பிராயத்தில்‌ இருந்தபோது அம்மாவுக்கு உடம்புக்கு சுகமில்லாமல்‌ போகவே, 


பள்ளிக்குப்‌ போகமுடியாத நிலைமை ஏற்பட்டது. சிறுமி சுதாமணிதான்‌ இனி 
வீட்டைப்‌ பார்த்துக்கொள்ளவேண்டும்‌. 


ஏழு சகோதர சகோதரிகள்‌ உண்டு அவளூக்கு. அவள்தான்‌ மூத்தவள்‌. ஆகவே 
உடல்நலமில்லாத அன்னைக்குப்‌ பணிவிடைகள்‌ செய்வதுடன்‌ சகோதர 
சகோதரிகளையும்‌ அவள்தான்‌ பராமரிக்கவேண்டும்‌. அதிகாலை இருள்‌ 
சூழ்ந்திருக்கும்போத சுதாமணியின்‌ பொழுது விடிந்துவிடும்‌. நள்ளிரவு வரை 
அவளுக்கு வீட்டுக்காரியங்கள்‌ சரியாக இருக்கும்‌. வீட்டிலிருந்த பசுவுக்கும்‌ 
அவள்தான்‌ பொறுப்பு. 


பசுவுக்குப்‌ புல்தேடிப்‌ புறப்பட்ட அந்த ஒன்பது வயதுப்‌ பெண்ணுக்கு வாழ்வின்‌ 
துயரங்களுக்கு விடுதலை காணவேண்டும்‌ என்கிற வேட்கை உண்டானது சற்று 
வியப்பூட்டும்‌ விஷயமே. தன்‌ மீனவக்‌ குப்பத்து மக்கள்‌ அத்‌ தனைபேரையும்‌ அவள்‌ 
மிக நுணுக்கமாக கவனித்தாள்‌. எல்லாருக்கும்‌ ஏதாவது கஷ்டங்கள்‌ இருந்தன. 
ஏழைமைக்‌ கஷ்டங்கள்‌. உடல்நலக்‌ குறைவு. உறவுச்‌ சிக்கல்கள்‌. சமூக அங்கீகார 
மறுப்பு. கல்வியின்‌ போதாமை. எத்தனையோ கஷ்டங்கள்‌. யாரும்‌ ஒரு பேச்சுக்குக்‌ 
கூட சந்தோஷமாக இருப்பதாக ஏன்‌ சொல்ல மறுக்கிறார்கள்‌? 


அவள்‌ புல்‌ அறுக்கும்போதெல்லாம்‌ இதைத்தான்‌ யோசித்துக்கொண்டிருந்தாள்‌. 
துன்பங்களிவிருந்து விடுதலை அடையச்‌ செய்வதுதான்‌ அனைத்து 
ஞானிகளுக்கும்‌ இதுநாள்வரை சவாலாக இருந்திருக்கிறது. விடுதலை 
என்பதென்ன? மனத்துக்குள்‌ தேடிப்பெறக்கூடிய ஆன்ம விடுதலை மட்டும்தான்‌ 
நிஜமான விடூதலை! இது ஒன்பது வயதில்‌ சுதாமணிக்குப்‌ புரிந்தது! 


ஆனால்‌ அத்தியாவசிய புறத்தேவைகளைம்‌ பெறாதவரை எந்த மக்களும்‌ ஆன்ம 
விடுதலை குறித்து சிந்திக்கமுடியாதில்லையா? காமராஜர்‌ ஏன்‌ 
பள்ளிக்கூடங்களில்‌ மதிய உணவைக்‌ கொண்டுவந்தார்‌? அதே காரணம்தான்‌! 


சுதாமணி, தன்‌ எளிய உணவையும்‌ பிறருக்கு வழங்கி, அவர்கள்‌ சாப்பிடுவதைக்‌ 
கண்டு ஆனந்தப்படும்‌ பக்குவத்தை அந்த வயதிலேயே பெற்றிருந்தாள்‌. பலமுறை 
இதுகுறித்து பெற்றோரால்‌ கண்டிக்கப்பட்டாலும்‌ அவள்‌ தன்‌ வழக்கத்தை 
மாற்றிக்கொண்டதேயில்லை! 'முடிந்தவரை உதவி செம்‌. இதுதான்‌ 
அமிர்தானந்தமயியின்‌ அத்தனை போதனைகளின்‌ ஆதார சாரம்‌. 


கொஞ்சம்‌ வளர்ந்தபின்‌ சுதாமணியை அவளது பெற்றோர்‌, தமது குடும்ப நிலை 
கருதி, உறவினர்‌ வீடுகளுக்கு உதவியாக இருக்கும்படி அனுப்பிவைப்பதை 
வழக்கமாகக்‌ கொண்டார்கள்‌. வீட்டு வேலை செய்கிற பெண்‌ மாதிரிதான்‌. ஆனால்‌ 
ஒருபோதும்‌ சுதாமணி முகம்‌ சுளித்ததேயில்லை. தானுண்டு. தன்‌ வேலைகள்‌ 
உண்டு. ஓய்வு இருந்தாலும்‌ இல்லாவிட்டாலும்‌ சதாசர்வகாலமும்‌ 
பார்கிருஷ்ண(ஜயம்‌ உண்டு. ஒரு கிருஷ்ணர்‌ போட்டோ ஒன்றை அவர்‌ 
வைத்திருந்தார்‌. எப்போதும்‌ அவருடனேயே இருக்கும்‌ அது - அந்தக்காலத்தில்‌. 
போகிற இடங்களுக்கெல்லாம்‌ அதை எடுத்துப்போய்‌, தனக்குக்‌ கிடைக்கும்‌ உணவு 
எதுவானாலும்‌ அதை அந்தக்‌ கிருஷ்ணர்‌ புகைப்படத்துக்கு நைவேத்தியம்‌ 
செய்யாமல்‌ உண்ணமாட்டார்‌. அதை ஒரு போட்டோவாகவே அவர்‌ நினைக்கமாட்டார்‌. 
நிஜமாகவே கிருஷ்ணர்‌ தன்னுடன்‌ இருப்பதுபோன்ற உணர்வுதான்‌! 
'கிருஷ்ணயாவம்‌' என்று இதற்குப்‌ பேர்‌. கடவுளைத்‌ தன்னுள்‌ காணுதல்‌. தன்னைக்‌ 
கடவுளாகவே பார்த்தல்‌. கடவுளுக்கும்‌ தனக்கும்‌ எந்த ஒரு வித்தியாசமும்‌ 
இல்லாமல்‌ பரம்பொருளுடன்‌ மனத்துக்குள்‌ இரண்டறக்‌ கலந்துவிடுதல்‌. 


ஆனால்‌ என்ன ஆச்சர்யம்‌ என்றால்‌, சுதாமணிக்கு கிருஷ்ணர்‌ காட்சி தரவில்லை. 
மாறாக ஒருநாள்‌ அவர்‌ சற்றும்‌ எதிர்பாராத சந்தர்ப்பத்தில்‌ சக்தி சொரூபமான 
பெண்தெய்வத்தின்‌ காட்சி அவருக்கு சித்தித்ததாகச்‌ சொல்லுவார்கள்‌. அதுகாறும்‌ 
தனது பக்தியால்‌ பணிகள்‌ எதுவும்‌ பாதிக்காமல்‌ பார்த்துக்கொண்ட சுதாமணியால்‌, 
அந்தச்‌ சம்பவத்துக்குப்‌ பின்‌ எந்தஒரு புறப்பணியிலும்‌ ஆர்வம்‌ செலுத்தமுடியாமல்‌ 
போய்விட்டது. அவ்வளவு ஏன்‌, அவருக்குத்‌ தன்‌ நினைவே இல்லாமல்‌ போய்விட்டது. 
எப்போதும்‌ இறைச்‌ சிந்தனை மட்டுமே அவரை ஆட்கொண்டது. பாட்டும்‌ நடனமும்‌ 
பக்தியுமாகவே வாழ்நாள்‌ முழுவதையும்‌ கழிக்க அவர்‌ விரும்பினார்‌. 


அவரைச்‌ சுற்றிலும்‌ எப்போதும்‌ ஒரு கூட்டமும்‌ கூட ஆரம்பித்தது. அந்தச்‌ 
சின்னவயதில்‌ அந்தப்‌ பெண்ணுக்குத்‌ தான்‌ எப்பேர்ப்பட்ட பக்தி! என்னமாய்ப்‌ 
பாடுகிறாள்‌! அதைக்‌ கேட்கவாவது பத்துப்பேர்‌ கூடாமல்‌ இருப்பார்களா? 


ஆனால்‌ தினசரி, சோற்றுக்கே திண்டாடும்‌ குடும்பத்துக்கு ஃபுல்டைம்‌ பக்தியெல்லாம்‌ 
எப்படிச்‌ சரிப்படும்‌? சுதாமணியை அவரது சகோதரர்‌ எச்சரித்துப்‌ பார்த்தார்‌. ம்ஹும்‌. 
கேட்கிற வழியாக இல்லை. அடித்துப்‌ பார்த்தார்‌. ம்ஹும்‌. கோபம்‌ தலைக்கேறி 
ஒருநாள்‌ வீட்டைவிட்டே துரத்திவிட்டார்கள்‌. 


அதனாலென்ன? அவர்‌ ஊருக்கு வெளியே காட்டுப்‌ பகுதியிலும்‌ கடற்கரையிலும்‌ 
ஆனந்தமாக ஆடிப்பாடி பக்தி செய்ய ஆரம்பித்தார்‌. தன்னைப்பற்றிய பிரக்ஞை 
இல்லாதவருக்கு வீடில்லாததா ஒரு பொருட்டு? வீடும்‌ பெற்றோரும்‌ சகோதரர்களும்‌ 
காட்டத்தவறிய அன்பை அப்போது அவர்மீது மிருகங்கள்‌ காட்டத்தொடங்கின. 
அனைத்துக்‌ காட்டு மிருகங்களும்‌ அவருக்கு அப்போது சிரேகமானதாகச்‌ 
சொல்லுவார்கள்‌! 


அதன்பிறகு கேரளத்தின்‌ பல பகுதிகளுக்குக்‌ கால்நடையாகவே சென்று பாடியும்‌ 
ஆழுயும்‌ பக்தி செய்து, கிட்டத்தட்ட அம்மாநிலத்தில்‌ அவரை அறியாதவரே இல்லை 
என்கிற அளவுக்குத்‌ தெரிந்தவரானார்‌. 


சுதாமணி, அமிர்தானந்தமயியானது திட்டமிட்டோ, ஒரு குறிப்பிட்ட நாளில்‌ 
நிகழ்ந்ததோ அல்ல. அவரது ஆன்மிகப்‌ பேச்சுகள்‌ மக்கள்‌ மொழியில்‌ இருந்தன. 
பக்தி ஒன்றே சாமானிய மக்களுக்கு மோட்சம்‌ அளிக்கவல்லது என்று அவர்‌ திடமாக 
நம்பி, அதையே போதித்தார்‌. வாழ்கிற காலமெல்லாம்‌ அடுத்தவர்களுக்குத்‌ தம்மால்‌ 
இயன்ற சிறுசிறு உதவிகளைச்‌ செய்வதில்‌ நமக்குக்‌ கிடைக்கக்கூடிய ஆத்ம 
திருப்தியை எடுத்துக்காட்டி, அதன்மூலமே, அதனைக்கடந்து, ஆன்ம விடுதலைக்கு 
இட்டுச்செல்லும்‌ அற்புதமான வழி அவருடையது. பெரிய பெரிய தத்துவங்களை அவர்‌ 
போதிப்பதேயில்லை. பாடுங்கள்‌. ஆடுங்கள்‌. இறைவனை 
நினைத்துக்கொண்டிருங்கள்‌. உங்கள்‌ காரியங்களைக்‌ குறைவின்றிச்‌ 
செய்யப்பழகுங்கள்‌. அதுபோதும்‌. அவ்வளவுதான்‌! 


எந்தச்‌ சிறு குடிசையில்‌ அவர்‌ பிறந்தாரோ, அந்தக்‌ குடிசை இருந்த இடம்தான்‌ 
இன்றைக்கு அமிர்தபுரி என்று அழைக்கப்படுகிறது. அமிர்தானந்தமயியின்‌ 
ஆன்மிகமையம்‌ அங்கிருந்துதான்‌ செயல்படுகிறது. உலகெங்கிலுமுள்ள அவரது 
கோடிக்கணக்கான பக்தர்களுக்கு அமிர்தபுரிக்கு வருவதென்பது ஒரு 
புனிதயாத்திரை மாதிரி. 


ஒருநாளின்‌ இருபத்திநாலு மணிநேரமும்‌ அமிர்தானந்தமயி பிஸியாகவே 
இருக்கிறார்‌. தினமும்‌ ஆயிரக்கணக்கான பக்தர்களை நேரில்‌ சந்திக்கிறார்‌. 
அவரவர்‌ பிரச்னைகளுக்குப்‌ பிரார்த்தனை நிகழ்த்துகிறார்‌. அறிவுரைகள்‌ 
சொல்லுகிறார்‌. அன்பாய்‌ அணைத்து ஆறுதல்‌ சொல்லுகிறார்‌. உச்சிமோந்து ஒரு 


தாயின்‌ பரிவைத்‌ தன்‌ அரவணைப்பில்‌ வழங்குகிறார்‌. உலகெங்கிலுமிருந்து 
வருகிற பல்லாயிரக்கணக்கான பக்தர்களின்‌ கடிதங்களுக்குத்‌ தவறாமல்‌ பதில்‌ 
எழுதுகிறார்‌. தினசரிப்‌ பிரார்த்தனைகள்‌, பஜனைகளிலும்‌ கலந்துகொள்கிறார்‌. 
கோடிக்கணக்கான சொத்து மதிப்புள்ள ஆசிரமத்தின்‌ நிர்வாகப்‌ பொறுப்பும்‌ 
இருக்கிறது. அறக்கட்டளைப்‌ பணிகள்‌ வேறு. எத்தனை கல்வி நிறுவனங்கள்‌! 
மருத்துவமனைகள்‌! தொழிற்கூடங்கள்‌! இதெல்லாம்‌ போகப்‌ பயணங்கள்வேறு. 


கடந்த முப்பது ஆண்டுகளில்‌ ஒரு நாள்‌ கூட உடல்நலக்‌ குறைவு என்று சொல்வி 
அமிர்தானந்தமயி தன்‌ பணிகளை ஒத்திப்போட்டதோ, அட்டவணையை மாற்றியதோ 
இல்லை! 


"நான்‌ என்ன பெரிதாகச்‌ செய்துவிடுகிறேன்‌? அன்பு செலுத்துவதுதான்‌ என்‌ பணி. 
வாழ்வின்‌ அர்த்தமும்‌ அதுதான்‌! அதைச்‌ செய்யச்‌ சொல்வித்தான்‌ எல்லாரிடமும்‌ 
சொல்விவருகிறேன்‌" என்று தன்‌ வாழ்வையும்‌ போதனையின்‌ சாரத்தையும்‌ ஒரு 
வரியில்‌, ஒரு புன்னகையில்‌ சொல்விவிடுகிறார்‌. 


உலக அமைதிக்காகவும்‌ சகோதரத்துக்காகவும்‌ தசம்‌ 6தசமாகப்‌ பயணம்‌ செய்து 
சொற்பொழிவாற்றிவரும்‌ அமிர்தானந்தமயிக்கு 2002ம்‌ ஆண்டு சர்வதேசப்‌ 
பெருமைக்குரிய காந்தி - கிங்‌ விருது வழங்கப்பட்டது. ஜக்கிய நாடுகள்‌ சபையில்‌ 
அவர்‌ சொற்பொழிவாற்றிய சமயம்‌ அமெரிக்கப்‌ பத்திரிகையாளர்கள்‌ சிலர்‌ "உலகை 
ஆளும்‌ வாய்ப்பு உங்களுக்குத்‌ தரப்பட்டால்‌ நீங்கள்‌ முதலில்‌ என்ன செய்வீர்கள்‌?" 
என்று கேட்டார்கள்‌. "முதலில்‌ சுத்தம்‌ செய்யும்‌ பணியைத்தான்‌ மேற்கொள்வேன்‌" ("| 
would be the sweeper," ] என்று பதில்‌ சொன்னார்‌. 


அதுதான்‌ அமிர்தானந்தமயி! அந்த எளிமையும்‌ பொதுநலச்‌ சிந்தனையும்தான்‌ 
அவரை உலக அரங்கில்‌ மிகமுக்கியமான பெண்மணியாக உயர்த்தியிருக்கிறது. 


அத எளிமையும்‌ பொதுநலச்‌ சிந்தனையும்தான்‌ அவருக்குக்‌ கோடிக்கணக்கான 
பக்தர்களையும்‌ கொண்டுவந்து சேர்த்திருக்கிறது. 


24, அன்னை தெரஸா 


சத்யஜித்ரே அப்போது உயிரோடு இருந்தார்‌. மேற்கு வங்காளத்தின்‌ 'நிஜமான 
நிரந்தர முதல்வரா'ன ஜோதிபாசு இருந்தார்‌. அரசியல்‌ சூறாவளி என்கிற 
அடைமொழியுடன்‌ மம்தா பேனர்ஜியும்‌ அப்போதுதான்‌ மிகப்பெரிய அளவில்‌ கவனம்‌ 
பெற்றிருந்தார்‌. சினிமா, அரசியல்‌ மட்டுமல்ல. இலக்கியம்‌, அறிவியல்‌, தொழில்நுட்பம்‌ 
உள்ளிட்ட எத்தனையோ துறைகளில்‌ இன்னும்‌ எத்தனையோ பேர்‌ சாதனை 
படைத்து, புகழின்‌ வெளிச்சத்தில்‌ கோலோச்சிக்கொண்டிருந்தார்கள்‌. 


அந்தச்‌ சமயத்தில்‌ கல்கத்தாவில்‌ ஒரு கருத்துக்‌ கணிப்பு நடத்தினார்கள்‌. மேற்கு 
வங்கம்‌ என்று சொன்ன உடனேயே நினைவுக்கு வருகிற நபர்‌ யார்‌? இதுதான்‌ 
கேள்வி. கிட்டத்தட்ட இருபதாயிரம்‌ பேரிடம்‌ கருத்துக்‌ கேட்கப்பட்டது. 


கிடைத்த விடைகளில்‌ மெஜாரிடி, மைனாரிடியெல்லாம்‌ இல்லை. ஒரே பதில்தான்‌. 
அன்னை தெரஸா. ஜோதிபாசு0வ கூட அப்புறம்தான்‌. 


தெரஸா, ஒரு தனிநபர்தான்‌. ஆனால்‌ எந்த ஒரு மாபெரும்‌ நிறுவனமும்‌ அரசும்‌ 
செய்ய முடியாத பல காரியங்களைச்‌ சாதித்தவர்‌. பிறப்பால்‌ அவர்‌ ஓர்‌ இந்தியர்‌ 
இல்லைதான்‌. ஆனால்‌ அவரது தாய்மண்ணான யூகோஸ்லாவியாவில்‌ 
போய்க்கேட்டால்கூட 'மதர்‌ தெரஸாவா? அவர்‌ ஓர்‌ இந்தியர்‌ அல்லவா!' என்றுதான்‌ 
சொல்லுவார்கள்‌. யூகோஸ்லாவியராகப்‌ பிறந்து, இந்தியராக வாழ்ந்து, உலகுக்கே 
தாயாக விளங்கி மறைந்த புனித அன்னையின்‌ சரித்திரம்‌ பரவசமூட்டக்கூடியது. 
'சேவை' என்கிற சொல்லுக்கு அர்த்தமாகவே வாழ்ந்து மறைந்தவர்‌ அவர்‌. 


1910ம்‌ ஆண்டு ஆகஸ்டூ 27ம்‌ தேதி யுகோஸ்லாவியாவில்‌ உள்ள ஸ்கோப்ஜ்‌ என்ற 
இடத்தில்‌ பிறந்தவர்‌ தெரஸா. அவரது தந்தை ஒரு அல்பேனியர்‌. எளிய, நடுத்தரக்‌ 
குடும்பத்தைச்‌ சேர்ந்தவர்‌. ஒரு ஸ்டோர்‌ கீப்பராகப்‌ பிழைப்பு நடத்தி, மூன்று 
குழந்தைகள்‌ உள்ள குடும்பத்தைக்‌ காப்பாற்றி வந்தார்‌. 


பன்னிரண்டு வயதில்‌ தெரஸாவுக்கு இறை ஊழியம்‌ செய்யவேண்டும்‌ என்கிற 
ஆர்வம்‌ ஏற்பட்டது. அப்போது அவர்‌ ஒரு சங்கதி கேள்விப்பட்டிருந்தார்‌. 


யுகோஸ்லாவியாவிவிருந்து இந்தியாவில்‌ டார்ஜிலிங்‌ பகுதிக்கு வந்து சேவை 
செய்துகொண்டிருந்த மிஷினரியைச்‌ சேர்ந்தவர்கள்‌, தசம்‌ வியக்குமளவு அங்கே 
நல்ல காரியங்கள்‌ செய்வது பற்றி அறிந்து, தாமும்‌ ஏன்‌ மிஷினரியில்‌ சேர்ந்து 
சேவை செய்யக்கூடாது என்று நினைத்தார்‌. 


பன்னிரண்டு வயதில்‌ இப்படியொரு சிந்தனை எப்படி ஏற்பட்டது உங்களுக்கு என்று 
பிரபல பத்திரிகையாளர்‌ குஷ்வந்த்சிங்‌ ஒரு முறை அன்னை தெரஸாவிடம்‌ 
கேட்டார்‌. அதற்கு அவர்‌ சொன்ன பதில்‌: "ஏன்‌ இப்படியொரு சிந்தனை ஏற்படாதென்று 
நினைக்கிறீர்கள்‌? அன்பு செலுத்துவதற்கு சின்ன வயது பெரிய வயது 
என்றெல்லாம்‌ கூட உண்டா என்ன? இத வயதில்‌ பலருக்குத்‌ திருமணச்‌ 
சிந்தனையே ஏற்படுகிறதே, இறைச்சிந்தனை ஏற்படுவது அத்தனை பெரிய 
விஷயமா என்ன?" 


அதுதான்‌ தெரஸா. அவரால்‌ வேறு எந்தவிதமாகவும்‌ இருக்கமுடியாது என்பதுதான்‌ 
விஷயம்‌. 


ஆகவேதான்‌ அத்தனை சிறு வயதிலேயே அவர்‌ கிருத்தவ மிஷினரியில்‌ சேர்ந்து 
பயிலத்தொடங்கினார்‌. பதினெட்டு வயதானபோது முறைப்படி கன்னியாஸ்திரீயாக 
அறியப்பட்டார்‌. டப்ளினில்‌ உள்ள லொரட்டோ கன்யாஸ்திரீ கள்‌ பள்ளியில்‌ பயின்று 
ஆங்கிலம்‌ கற்றுத்‌ தேர்ந்து 1929ம்‌ வருஷம்‌ இந்தியாவுக்கு வந்தார்‌. 


கல்கத்தா வந்து சேர்ந்த அன்னை முதல்முதலில்‌ செயிண்ட்‌ மேரீஸ்‌ உயர்நிலைப்‌ 
பள்ளியில்‌ புவியியல்‌ ஆசிரியராகத்தான்‌ தன்‌ பணிகளைத்‌ தொடங்கினார்‌. பிறகு 
அத பள்ளியின்‌ பிரின்ஸிபால்‌ ஆகி, வெகு காலம்‌ அங்கே கல்விப்பணி 
ஆற்றிக்கொண்டிருந்தார்‌. சுமார்‌ பதினேழு வருடங்கள்‌. 1946ம்‌ வருடம்‌ செப்டம்பர்‌ 10ம்‌ 
தேதிதான்‌ அது நிகழ்ந்தது. 

அதை உள்ளுணர்வு என்பதா? இறை உத்தரவு என்பதா? விதி என்பதா? அன்னை 
அந்தச்‌ சம்பவத்தைத்‌ கன்‌ 'கீர்மானம்‌' என்றுதான்‌ அப்போது சொன்னார்‌. 
கருணைக்கடலான இயேசுபிரானின்‌ உத்தரவு அன்றுதான்‌ அவருக்குக்‌ கிட்டியது. 
"அன்றைக்கு நான்‌ டார்ஜிவிங்குக்குப்‌ புறப்பட்டுக்கொண்டிருந்தேன்‌. ரயில்‌ 
பயணத்தில்‌ சட்டென்று ஒரு குரல்‌. அது என்‌ காதுக்கு மட்டுமே கேட்ட குரல்‌. என்‌ 


பணியை எனக்கு அறிவுறுத்திய குரல்‌. இனி நான்‌ பணி செய்யவேண்டியது 
ஏழைகளுக்கே என்று அக்குரல்‌ சொன்னது. சேரிப்பகுதிகளுக்கு என்னை 
அக்குரல்‌ போகச்‌ சொன்னது. அந்த மக்களுக்காகப்‌ பணியாற்றத்தான்‌ நான்‌ 
அனுப்பப்பட்டிருப்பதாகச்‌ சொன்னது. உடனே போப்பாண்டவருக்குத்‌ தகவல்‌ 
அனுப்பினேன்‌..." 


அன்னையின்‌ வாக்குமூலம்‌ இது. 


கல்கத்தாவின்‌ சேரிப்பகுதி என்பது மிகப்பெரிது. நோய்களாலும்‌ ஏழைமையாலும்‌ 
கல்வியின்மையாலும்‌ பாதிக்கப்பட்ட பல்லாயிரக்கணக்கானவர்களைக்‌ கொண்ட 
மிகப்பெரிய கடல்‌ அது. இனி அதுதான்‌ தன்‌ கோயில்‌ என்று முடிவு செய்தார்‌ தெரஸா. 
அவரது முடிவுக்கு வலு சேர்க்கும்‌ விதமாக ரோமிவிருந்து போப்பாண்டவர்‌ தமது 
வாழ்த்துகளையும்‌ ஆசியையும்‌ அனுப்பிவைத்தார்‌. 


அவ்வளவுதான்‌. அதற்குமேல்‌ தெரஸா ஒரு தினம்‌ கூடத்‌ தாமதிக்கவில்லை. 
உடனே பாட்னாவுக்குப்‌ புறப்பட்டார்‌. அங்கே அப்போது அமெரிக்கன்‌ மெடிக்கல்‌ 
மிஷினரியைச்‌ சேர்ந்த கன்னியாஸ்திரிகள்‌ பலபேர்‌ வந்து முகாமிட்டிருந்தார்கள்‌. 
அத்தனையபேருமே நர்ஸ்‌ படிப்பில்‌ தேர்ச்சி பெற்றவர்கள்‌. அன்னை நேரே அவர்களிடம்‌ 
போய்‌ தமது நோக்கத்தைச்‌ சொல்லி, தனக்கு உடனடியாக நர்ஸ்‌ டிரெய்னிங்‌ 
அளிக்கும்படிக்‌ கேட்டுக்கொண்டார்‌. 


1948ம்‌ வருடம்‌ செப்டம்பர்‌ 12ம்‌ தேதி தொடங்கி, அந்த வருட இறுதிக்குள்‌ இரவு பகலாக 
அவர்‌ அங்கே படித்தார்‌. மனத்தளவில்‌ ஏற்கெனவே கனிந்து, சேவையில்‌ 
தோய்ந்தவரான தெரஸா, அந்த நர்ஸ்‌ பயிற்சியின்போது முழுவதுமாகத்‌ 
தன்னையயொரு மக்கள்‌ பணியாளராக உணர்ந்தார்‌. ஏழை எளியோருக்கு சேவை 
செய்வது ஒன்றுதான்‌ வாழ்வின்‌ அர்த்தம்‌ என்று அவருக்குத்‌ தோன்றியது. 
செவிலியர்‌ படிப்பில்‌ தேர்ச்சிபெற்று கல்கத்தா திரும்பிய உடனே, ஒரு சிறு வீடு 
எடுத்து தனது முதல்‌ '6சரிப்பள்ளி'யைத்‌ தொடங்கினார்‌. சுகாதாரம்‌, ஆரோக்கியம்‌, 
கல்வி. இதுதான்‌ அவரது தாரகமந்திரமாக இருந்தது. 

அதைவிட முக்கியம்‌, அன்றுவரை தங்களுக்காகச்‌ சிந்தித்து சேவையாற்றக்கூட 


ஒருவர்‌ வருவார்‌ என்பதையே நம்பமுடியாதிருந்த கல்கத்தா நகரின்‌ சேரிப்பகுதி 
மக்கள்‌ அன்னையின்‌ அன்பில்‌ கசிந்துருகிப்போனது. எத்தனை தேர்தல்களை 


அவர்கள்‌ பார்த்திருக்கிறார்கள்‌! எத்தனை அரசியல்வாதிகள்‌ வாக்குறுதிகளால்‌ 
அவர்களைக்‌ குளிப்பாட்டியிருக்கிறார்கள்‌! ஆனால்‌ யாராலும்‌ அவர்களது 
வாழ்க்கைத்‌ தரத்தை உயர்த்த முடிந்ததில்லை. அவர்களது ஆரோக்கியமான 
வாழ்க்கைக்கு எந்தவிதமான உத்தரவாதம்‌ தருவது என்று கூட யாருக்கும்‌ 
தெரியவில்லை. 


ஆனால்‌ எதையும்‌ வாயால்‌ சொல்லாமல்‌, செயலால்‌ செய்துகாண்பித்த 
அன்னையின்‌ பணிகள்‌ அவர்களைக்‌ கட்டிப்போட்டது. ஆரம்பத்தில்‌ அவருக்கு 
இடையூறு கொடுக்க விரும்பி, ஆத்மசுத்தியோடு பல்வேறு குடைச்சல்களைத்‌ தந்த 
உள்ளூர்‌ ரவுடிகள்‌ கூட காலப்போக்கில்‌ அன்னையைப்‌ பார்த்தால்‌ கையெடுத்துக்‌ 
கும்பிட்டுப்‌ போகத்‌ தொடங்கிவிட்டார்கள்‌. அவரது சேவையால்‌ கவரப்பட்ட பல 
பெண்கள்‌ விரும்பி வந்து தம்மை அவருடன்‌ இணைத்துக்கொள்ளத்‌ 
தொடங்கினார்கள்‌. இதையும்‌ அரசியலாக்கி, அவர்‌ பலபேரை மதமாற்றத்துக்குத்‌ 
தூண்டுகிறார்‌ என்றெல்லாமும்‌ குற்றம்‌ சாட்டியவர்கள்‌ உண்டு. 


உண்மையில்‌ அன்னை தெரஸா, மதமாற்றம்‌ என்பதில்‌ நம்பிக்கையில்லாதவர்‌. 
அவரவர்‌ மதங்களை விரும்பித்‌ தேர்ந்தெடுக்கவும்‌ பின்பற்றவும்‌ அவரவருக்கே 
உரிமை என்பதில்‌ அசைக்கமுடியாத நம்பிக்கை கொண்டவர்‌. விரும்பி வந்து 
கேட்பவர்களை மட்டுமே பரீட்சித்து, தம்முடன்‌ சேர்த்துக்கொள்ளூவது அவர்‌ 
வழக்கம்‌. "மதமாற்றம்‌ என்பது என்னுடைய வேலையோ, உங்களுடைய வேலையோ 
இல்லை. நமது பணி, மக்களை இறைவனுக்கு நெருக்கமாக அழைத்துப்‌ 
போவதுதான்‌. மதத்துக்கு இங்கே என்ன வேலை?" என்று கேட்டவர்‌ அவர்‌. 


உலகில்‌ வேறெந்த ஒரு கிருத்‌ தவ மிஷினரியினரும்‌ இப்படிப்‌ பேசியதில்லை. 
காரணம்‌, எல்லாரும்‌ மதத்தின்‌ பேரால்‌ சேவை செய்ய வந்தவர்கள்‌. அன்னை 
தெரஸா மட்டும்‌ சேவையையே தன்‌ மதமாகக்‌ கொண்டவர்‌! 


கல்கத்தாவில்‌ புயல்‌, மழை என்று எது வந்தாலும்‌ நிவாரணப்பணிகளை 
மற்கொள்ளுவதில்‌ அரசுக்கு முன்னால்‌ போய்‌ நிற்பது அன்னையின்‌ 
தொண்டர்களாகத்தான்‌ இருப்பார்கள்‌. எத்தனை ஆயிரம்‌ குடிசைகள்‌ 
கட்டிக்கொடுத்திருக்கிறார்‌! எத்தனை மூட்டை அரிசி வாங்கிப்‌ போட்டிருக்கிறார்‌! 
எத்தனை மூட்டைகள்‌ துணிமணிகள்‌, மருந்துப்‌ பொருட்கள்‌! கணக்கே கிடையாது. 


அவரது சேவையை உலகமே வியந்து பாராட்டத்‌ தொடங்கிய காலத்தில்‌ சில 
பத்திரிகையாளர்கள்‌ அவரைச்‌ சந்திக்கப்‌ போயிருந்தார்கள்‌. ஒருவர்‌ கேட்டார்‌: "மதர்‌, 
உங்களுக்கு எங்கிருந்து இத்தனை பணம்‌ கிடைக்கிறது? உங்களுக்கென்று ஒரு 
பைசா கூட சொத்து கிடையாது என்னும்போது இத்தனை லட்சம்‌ பணம்‌ ஏது 
உங்களுக்கு?" 


அன்னை சொன்னார்‌: " எனக்குத்‌ தெரியாது. தனது அன்பர்கள்‌ மூலம்‌ கடவுள்‌ 
கொடுத்தனுப்புகிறார்‌. இங்கே ஒரு போதும்‌ பணத்துக்கும்‌ பிரச்னையே 
வந்ததில்லை. நாங்கள்‌ மக்களுக்குப்‌ பணிபுரிகிறோம்‌. வசதியுள்ள கடவுளின்‌ 
குழந்தைகள்‌ எங்களுக்கு உதவுகிறார்கள்‌. லட்ச லட்சமாக வருகிறது. அதைவிட 
அதிகமாகவே வருகிறது. இதில்‌ ஒளிவு மறைவே இல்லை. உள்‌ நாட்டிலிருந்தும்‌ 
வெளி நாடுகளிவிருந்தும்‌ வருகிறது. அது ஒரு பொருட்டே இல்லை. 
வேண்டியதெல்லாம்‌, இதனைப்‌ பயன்படுத்தி, ஏழை எளியவர்களுக்கு 
உதவக்கூடிய நபர்கள்‌ தான்‌. தன்னலமில்லாத பணியாளர்களைத்தான்‌ நாங்கள்‌ 
தடுகிறோம்‌. பணத்தையல்ல." 


அன்னை ஒரு காரியம்‌ செய்வார்‌. பண்டிகைக்‌ காலம்‌ என்றால்‌ கல்கத்தாவிலுள்ள 
பெரிய பிஸ்கெட்‌, கேக்‌ தயாரிப்பாளர்களையெல்லாம்‌ தாமே நேரில்‌ போய்ப்‌ பார்ப்பார்‌. 
ஏழைகளும்‌ பண்டிகை கொண்டாட வேண்டுமல்லவா? அதற்காக. 


நிதி வேண்டாம்‌. நீங்கள்‌ தயாரிக்கும்‌ இனிப்புகளில்‌ உடைந்த, விற்பனைக்கு 
அனுப்பமுடியாதவற்றை மட்டும்‌ என்னிடம்‌ கொடுங்கள்‌ என்று கையேந்திக்‌ கேட்பார்‌. 
அப்படிக்‌ கிடைக்கிற பிஸ்கெட்டுகள்‌, கேக்குகளை எடுத்துவந்து சேரி மக்களுக்குக்‌ 
கொடுத்து விழாக்களை அவர்களுடனேயே கொண்டாடுவார்‌! 


இதே மாதிரிதான்‌ பெரியபெரிய எக்ஸ்போர்ட்‌ கார்மெண்ட்ஸ்‌ நிறுவனங்களில்‌ 
தூக்கிப்போடப்பட்ட வீணான துணிகளை கேட்டூவாங்கிவந்து ஏழைகளுக்கு 
அளிப்பது, ஓட்டல்களில்‌ மீதமான உணவுகளை சாலையோறச்‌ சிறார்களுக்கு 
அளிக்கச்‌ சொல்லுவது என்று பார்த்துப்பார்த்துப்‌ பயன்படுத்திக்கொள்ளுவது அவர்‌ 
வழக்கம்‌. 


'எல்லாருக்குமே உதவவேண்டும்‌ என்கிற மனம்‌ இருக்கும்‌. போய்க்‌ கேட்பதில்‌ நாம்‌ 
அவமானம்‌ கொள்ளக்கூடாது. நமக்கா கேட்கிறோம்‌? ஏழைகளுக்குத்தானே 


கேட்கிறோம்‌? அது கடவுள்பணி. அவமானமே இல்லை. எல்லாரும்‌ இதனைச்‌ 
செய்யுங்கள்‌' என்று பார்க்கிற அத்தனைபேரையும்‌ ஊக்குவிப்பது அவரது 
ஸ்பெஷாவிம. 


அன்னையின்‌ இந்தத்‌ தன்னலம்‌ கருதாத சேவையுள்ளம்‌ தான்‌ அரசு மட்டத்திலும்‌ 
அவருக்கு மிகப்பெரிய செல்வாக்கையும்‌ மதிப்பையும்‌ உண்டாக்கியது. அவர்‌ உயிரோடு 
இருந்தவரை மேற்கு வங்க அரசில்‌ எந்த மட்டத்திலும்‌ எந்தத்‌ தலைவரையும்‌ 
எப்போதும்‌ அவர்‌ விரும்பினால்‌ உடனே சந்திக்க முடியும்‌. ஜோதிபாசுவுக்கு முன்னால்‌ 
மேற்கு வங்க முதல்வராக ஒரே ஒரு முறை இருந்த டாக்டர்‌ பி.சி.ராய்க்கு அன்னை 
தெரஸாவின்‌ மீது மிகப்பெரிய மதிப்பு உண்டு. 


"நீங்கள்‌ அப்பாயிண்ட்மெண்ட்‌ எதுவும்‌ வாங்கவேண்டிய அவசியமில்லை. 
எப்போதுவேண்டுமானாலும்‌ என்‌ அலுவலகத்துக்கு வரலாம்‌. என்ன செய்ய 
நினைத்திருக்கிறீர்கள்‌, அதற்கு நான்‌ என்ன உதவி செய்யவேண்டும்‌ என்று மட்டும்‌ 
உத்தரவிடுங்கள்‌, போதும்‌. எத்தனையோ பபர்‌ அரசுப்பணத்தை அடித்துக்கொண்டு 
போகிறார்கள்‌. நீங்கள்‌ ஒருத்தர்தான்‌ நல்ல காரியத்துக்காகப்‌ பணம்‌ கேட்பீர்கள்‌. 
உங்கள்‌ ஒருவரைத்தான்‌ நம்பி என்னால்‌ எந்தக்‌ கதவையும்‌ திறந்துவிடமுடியும்‌" 
என்பார்‌ தமாஷாக. 


கல்கத்தா நகர கார்ப்பரேஷன்‌, போலீஸ்‌ கமிஷனர்‌ அலுவலகம்‌, கிழக்கு ரயில்வே 
நிர்வாகம்‌ என எல்லா அரசுத்துறைகளிலும்‌ அன்னைக்கு மிகப்பெரிய செல்வாக்கு 
இருந்தது. ரயில்வே அவருக்கு எங்கு வேண்டுமானாலும்‌ பயணம்‌ செய்ய இலவச 
பாஸ்‌ வழங்கியிருந்தது. 


இதற்கெல்லாம்‌ அடிப்படைக்‌ காரணம்‌ ஒன்றுதான்‌. 'அவர்‌ எந்த ஒரு சலுகையையும்‌ 
தனக்காகப்பயன்படுத்திக்கொள்ளமாட்டார்‌' என்கிற நம்பிக்கையை அவர்‌ 
ஏற்படுத்தியிருந்தார்‌! உண்மையில்‌, அவர்‌ அணிந்துகொண்டிருந்த அந்த 
ஆடையைத்தவிர சொத்து என்று எதுவுமே இல்லாதவர்‌ அவர்‌! 


அவருக்குக்‌ கிடைத்த பாரத ரத்னாவோ, அமைதிக்கான நோபல்‌ பரிசோ, இன்னபிற 
விருதுகளோ, பரிசுகளோ - எதுவுமே அவரை பாதித்ததில்லை. பாதிக்க அவர்‌ 
விட்டதில்லை. தனக்குக்‌ கிடைத்த அனைத்தையுமே அவர்‌ தன்‌ 
இயக்கத்துக்குத்‌ தான்‌ அற்பணித்தார்‌. அந்த மாதிரி ஒரு மனம்‌ வாய்ப்பது கோடியில்‌ 


ஒருவருக்கு மட்டுமே முடியும்‌. 
அன்னை தெரஸா, கோடியில்‌ ஒருவர்‌. 


உலகெங்கும்‌ கிருத்தவ மதப்‌ புனிதர்கள்‌ என்று எத்தனையோ பலர்‌ உண்டு. 
எல்லாருமே வாழும்‌ காலத்தில்‌ ஏராளமான சமூகத்‌ தொண்டுகளும்‌ 
இறைத்தொண்டும்‌ செய்து , வாழ்ந்து முடித்து பல்லாண்டுகள்‌ கழிந்த புனிதராக, 
அங்கீகரிக்கப்படுவார்‌. 'புனிதர்‌' பட்டம்‌ பெறுவதென்பது அத்தனை சுலப 
சாத்தியமில்லை. ஒரு சிறு குற்றம்‌ குறை கூட இல்லாத, அப்பழுக்கற்ற வாழ்க்கை 
நடத்துவோருக்கு வாடிகன்‌ தலைமை அளிக்கும்‌ மிகப்பெரிய கெளரவம்‌ அது. 
கொஞ்சமல்ல; ரொம்ப லேட்டாகத்தான்‌ எல்லாருக்குமே வரும்‌. ஆனாலும்‌ உலகுள்ள 
அளவும்‌ நிலைத்திருக்கும்‌ கெளரவம்‌ அது. 


அன்னை தெரஸாவுக்கு மட்டும்‌ தான்‌ அவர்‌ காலமான மிகச்‌ சில 
வருடங்களுக்குள்ளாகவே அந்த கெளரவம்‌ கிடைத்தது. (1997ல்‌ இறந்தார்‌. 2003ம்‌ 
வருடமே புனிதரானார்‌!] 


கல்கத்தாவில்‌ வசித்துக்கொண்டு அங்குள்ள சேரிப்பகுதி மக்களுக்காகவே அவர்‌ 
வாழ்ந்துகொண்டிருந்தாலும்‌, அவசியம்‌ ஏற்பட்ட போதெல்லாம்‌ வெளி நாடுகளுக்குப்‌ 
போகவும்‌ அவர்‌ தயங்கியதில்லை. எத்தியோப்பியாவில்‌ பஞ்சத்திலும்‌ பசியிலும்‌ 
வாடிய கோடானுகோடி மக்களின்‌ துயர்துடைக்க ஓடியதும்‌ செர்னோபில்‌ அணு 
உலை வெடித்து பல்லாயிரக்கணக்கானோர்‌ உயிரிழந்த சம்பவம்‌ நடந்தபோது 
அவர்களின்‌ துன்பத்தில்‌ தோள்கொடுக்க ஒரு குழுவுடன்‌ புறப்பட்டுப்போனதும்‌ 
இதுபோன்ற இன்னும்‌ பல சேவைகளும்‌ அவர்‌ பேரைப்‌ பலகாலம்‌ சொல்லும்‌. 


அமெரிக்கா போன்ற பல பணக்கார தேசங்கள்‌ அவருக்கு கெளரவ குடியுரிமை 
வழங்கி, தம்‌ தேசத்துக்கு வருமாறு அழைத்தும்‌ ஏழைகள்‌ துன்பப்படும்‌ 
பகுதிகளுக்குப்‌ போவதையே அவர்‌ வாழ்நாளெல்லாம்‌ விரும்பிச்‌ 
செய்துவந்திருக்கிறார்‌. 

"நான்‌ செய்ததையெல்லாம்‌ சேவை என்று சொல்லாதீர்கள்‌. கடமைக்கு சேவை 


என்கிற பெயரளிப்பது எப்படித்‌ தகும்‌?" இதுதான்‌ அன்னையின்‌ சுயமதிப்பீடு. மானுட 
குலத்துக்குப்‌ பணியாற்றுவதென்பது சகமனிதர்கள்‌ அனைவருக்குமே கடமை 


என்று இதன்மூலம்‌ சொல்லாமல்‌ சொன்னவர்‌ அவர்‌. அவரது வாழ்வின்‌ அர்த்தமும்‌ 
செய்தியும்‌ கூட இதுவே. 


ஆசிரியரை அணுக 

